

«تەۋرات 20 - قىسىم»

«پەند -

نەسىھەتلەر»

© مۇقەددەس كىتاب 2012

CC BY-SA 4.0

[www.mukeddeskalam.com](http://www.mukeddeskalam.com)

«ئۇيغۇرچە كالام تەرجىمىسى»

## تەۋرات 20 - قىسىم

## «پەند - نەسىھەتلەر»

سۇلايمان پادىشاھنىڭ (ۋە باشقىلارنىڭ)

ھېكمەتلىك سۆزلىرى

## كىرىش سۆز

ئىسرائىلنىڭ پادىشاھى داۋۇت پەيغەمبەر ئالەمدىن ئۆتكۈزۈلگەندىن كېيىن، ئۇنىڭ ئوغلى سۇلايمان تەختكە ۋارىسلىق قىلدى. شۇ كۈنلەردە پەرۋەردىگار ئۇنىڭ چۈشەندۈرۈلۈپ، ئۇنىڭغا: «سەن نېمىنى خالىساڭ، مەندىن شۇنى تىلە، مەن ساڭا بېرىمەن» - دېدى. بۇ ۋەقە تەۋراتتىكى «پادىشاھلار (1)» قىسمى، 3-باب، 5-14-ئايەتتە خاتىرىلەنگەن. سۇلايمان پەرۋەردىگاردىن خەلقنى ئىدارە قىلىشقا ئەقىل-پاراسەت سوراپ: «ئۆز قۇلۇڭغا خەلقنىڭ ئۈستىدىن ھۆكۈم قىلىشتا ياخشى-ياماننى پەرق ئېتىدىغان ئويغاق بىر قەلبىنى بەرگەيسەن؛ بولمىسا، كىم بۇ بۈيۈك خەلقنىڭ ئۈستىدىن توغرا ھۆكۈم چىقىرىلسۇن؟» دەپ دۇئا قىلدى.

«پەند-نەسىھەتلەر» دېگەن بۇ كىتاب، شۈبھىسىزكى، خۇدا سۇلايماننىڭ ئاشۇ دۇئاسىغا قايتۇرغان جاۋابىنىڭ بىر قىسمىدۇر. كىتابتىكى نەسىھەتلەر ئەمەلىيەتكە ۋە رېئاللىققا يۈزلەنگەن بولۇپ، ھەممە كىشىنى، مەيلى باي ياكى مىسكىن بولسۇن كۈندىلىك تۇرمۇشتىكى مەسىلىلەرنى ھەققانىي، ئادالەتلىك ۋە مېھرىبانلىق بىلەن بىر تەرەپ قىلىشقا چاقىرىدۇ. شۇڭا «پەند-نەسىھەتلەر» دېگەن بۇ كىتاب خۇدانىڭ مۇسا پەيغەمبەر ئارقىلىق ئۆز خەلقى بولغان يەھۇدىيلارغا تاپشۇرغان «مۇقەددەس قانۇن»نىڭ بىر تولۇقلىمىسىدۇر. كىتابتىكى نۇرغۇن دەۋەتلەر خەلقلەرگە «مۇقەددەس

قانۇن» دا ئۆزلىرىگە بېرىلگەن ئالاھىدە ۋەدىلەرنى ئەسلىتىدۇ، يەنى پەرۋەردىگارغا ئىتائەت قىلىشنىڭ نەتىجىسىنىڭ بەختلىكلىكىنى كۆرسىتىدۇ. خۇدانىڭ مۇقەددەس قانۇنىدا خاتىرىلەنگەن ئەھدىگە ئاساسەن، خۇدا ئۆزىنىڭ ئالاھىدە قوۋمى بولغان يەھۇدىيلارغا ئىلتىپات قىلغان بۇ بەختلەر مەنىۋى ۋە ماددىي جەھەتتىمۇ ئۆز ئىچىگە ئالىدۇ.

كىتابتا گۇناھلارنىڭ ھالاكەتلىرى ھەر تەرەپتىن كۆرسىتىلىدۇ. كىتابتا پەقەت گۇناھلارنىڭ قىيامەت كۈنىدە خۇدا تەرىپىدىن مەڭگۈلۈك ھۆكۈم قىلىنىدىغان ھالاكىتىلا ئەمەس، بەلكى بۇ دۇنياغىمۇ تەۋە بولغان سالامەتلىكىمىزگە، ئائىلىمىزدىكى تۇرمۇشقا، دوستلۇق مۇناسىۋىتىمىزگە ۋە پۈتكۈل جەمئىيەتكە بولغان قورقۇنچلۇق تەسىرلىرى بايان قىلىنىدۇ. گۇناھنىڭ جەمئىيەتنىڭ تەرەققىياتىنىڭ جان تومۇرىغا، يەنى ئۆزئارا ئىشەنچكە بولغان تەسىرلىرى كۆرسىتىلىدۇ. كىتابتا پادىشاھ ۋە ئۇنىڭ خەلقى ئارىسىدىكى مۇناسىۋەت توغرىلۇق يېزىلغانلىرى ئاز. سۇلايمان بۇ كىتاب ئارقىلىق ئۆزىنى تەشۋىق قىلىپ، ئۆزىنىڭ مەنپەئەت-ھوقۇقىنى كۆزلەپ، خەلقنىڭ كۆزىنى بويماقچى ئەمەس. ئەكسىچە، ئۇ ئۇلارغا ئۆزىنىڭ خۇدانىڭ ئىلكىدە ئىكەنلىكىنى ئەسكەرتىپ: «پادىشاھنىڭ كۆڭلى پەرۋەردىگارنىڭ قولىدۇر، پەرۋەردىگار قەيەرگە توغرىلسا، شۇ تەرەپكە ماڭىدۇ» دەيدۇ (21-باب، 1-ئايەت).

كىتابنىڭ ئەڭ مۇھىم ۋە ھەيران قالدۇرۇشچان يەرلىرىنىڭ بىرى شۇكى، ئىنسانىيەت ئىككى خىلغا بۆلۈنىدۇ. كىتابتا بۇ ئىككى خىل ئادەملەر ھەرخىل ئىپادىلەش ئۇسۇلى ئارقىلىق بايان قىلىنىدۇ. دانالار ۋە نادان-ئەخمەقلەر (ياكى ساددىلار)، تەكەببۇرلار ۋە كىچىك پىيىللار، سادىق-سەممىيلەر ۋە يالغانچىلار، ئىشچانلار ۋە ھۇرۇنلار، بولۇپمۇ ھەققانىيلار ۋە رەزىللەرگە بۆلىنىدۇ. بىز قايسى خىلدىكىلەرگە تەۋە؟ مەزكۇر كىتاب بىزگە نۇرغۇن ئەمەلىي مىساللارنى بېرىپ: «قايسى خىلدىكى كىشىمەن؟» دېگەن سوئالىمىزغا جاۋاب تېپىشىمىزغا ياردەم بېرىدۇ. ئۇنىڭدىنمۇ مۇھىمى، بىزگە تۈزىتىش يولىنى كۆرسىتىپ بېرىدۇ. قىسقىسى، بىزنى ئۆزىنىڭ تەييارلىغان زىياپىتىگە تەكلىپ قىلغان «دانالىق» دېگەن كىشىنىڭ سۆزىگە مەرھەمەت قىلىدۇ. ئۇ بىزگە:

دانالىق ئادەمنىڭ بالىسىدىن ئەمەس (مەيلى قانچە مۇھىم ئەر باب ياكى ھوقۇقدار بولۇشىدىن قەتئىينەزەر)، بەلكى «پەرۋەردىگار دىنلا قورقۇش دانالىقنىڭ باشلىنىشىدۇر» - دەپ دەۋەت قىلىدۇ. ئۆز-ئۆزىگە، ئۆزىنىڭ ئەقىل-پاراسىتىگە تايانماسلىق كېرەك، پەقەت پەرۋەردىگارغا تايىنىش كېرەك: «ئۆز ئەقلىڭگە تايانماي، پەرۋەردىگارغا چىن دىلىڭ بىلەن تايانغىن» (3-باب، 5-ئايەت). ھەربىر ئىنسان بالىسىغا مۇنداق ئىنتايىن قىممەتلىك ۋەدە بېرىلگەنكى، كىمكى دانالىقنى كۆڭۈل قويۇپ ئىزدەسە، ئەمەلىيەتتە ئاخىرىدا خۇدانىڭ ئۆزىنى تونۇغان بولىدۇ:

«ئەگەردە دانالىققا قۇلاق سالساڭ،

- ئەگەر يورۇقلۇققا ئېرىشىشكە كۆڭۈل بەرسەڭ،
- ئەگەر ئەقىل-پاراسەتكە تەشنا بولۇپ ئىلتىجا قىلساڭ،
- ئەگەر يورۇقلۇققا ئېرىشىش ئۈچۈن دۇئايىڭدا يۇقىرى ئاۋازدا يېلىنساڭ،

- ئەگەر كۈمۈشكە ئىنتىلگەندەك ئىنتىلسەڭ،

- ئەگەر يوشۇرۇن گۆھەرنى ئىزدىگەندەك ئىزدەنسەڭ،

ئۇنداقتا پەرۋەردىگاردىن ھەقىقىي قورقۇشنى بىلسەن،

ۋە ساڭا خۇدانى تونۇش نېسىپ بولىدۇ» (2-باب، 2-5-ئايەت).

دانالىق ۋە ھەقىقىي بىلىم خۇدادىن كەلگەندەك، شۈبھىسىزكى ھەققانىيەتمۇ پەقەت ئۇنىڭدىنلا كەلگەندۇر. ھابىككۇك دېگەن يەنە بىر پەيغەمبەر دېگەندەك: «ھەققانىي كىشى خۇداغا تايىنىش ئارقىلىق ياشايدۇ».

بۇ ھەقىقەتلەرنى سۇلايمان ئۆز ئاتىسى داۋۇت پەيغەمبەردىن ئۆگەنگەن. كىتابنىڭ كۆپ قىسمى بەلكىم مىلادىيەدىن ئىلگىرى 960-يىللاردا يېزىلغان.

## پەندە - نەسپەتلەردىكى «ھېكمەتلىك سۆزلەر» نىڭ ئاساسىي قۇرۇلمىسى

ئوقۇرمەنلەر «پەندە - نەسپەتلەر» دىكى «ھېكمەتلىك سۆزلەر» نىڭ كۆپ قىسمىنىڭ «ئىككى قۇرلۇق» شەكىلدە ئىكەنلىكىنى بايقىيالايدۇ. شۇ قۇرۇلمىدا بەزىدە بىر ھەقىقەت ئۇنىڭ ئەكسىچە بولغان يەنە بىر ھەقىقەت بىلەن سېلىشتۇرۇلدى؛ بەزىدە بىر ھەقىقەت ئۇنىڭغا ئوخشاپ كېتىدىغان يەنە بىر ھەقىقەت بىلەن سېلىشتۇرۇلدى؛ ياكى ئۇنىڭغا مەنىسىنى كېڭەيتىدىغان باشقا بىر ھەقىقەت قوشۇلدى؛ بەزىدە مەلۇم ھەقىقەت (ئۇيغۇرلارنىڭ ماقال - تەمسىللىرىدەك) ئوخشىتىش ئارقىلىق ئېنىقلاشتۇرۇلدى ياكى تەكىتلىنىدۇ.

مەسىلەن، (1) «ئەكسىچە بولغان ھەقىقەت بىلەن سېلىشتۇرۇش»:

«دانا ئوغۇل ئاتىسىنى شاد قىلار؛

ئەقىلسىز ئوغۇل ئانىسىنى قايغۇ - ھەسرەتكە سالار» (1:10)

«ئۆچمەنلىك جېدەل قوزغار؛

مېھىر - مۇھەببەت ھەممە گۇناھلارنى ياپار» (12:10)

(2) بىر ھەقىقەتنى ئۇنىڭغا ئوخشاپ كېتىدىغان يەنە بىر ھەقىقەت بىلەن

سېلىشتۇرۇش ياكى ئۇنىڭ مەنىسىنى كېڭەيتىش:

«پەرۋەردىگارىڭ ئاتا قىلغان بەرىكىتى ئادەمنى دۆلەتمەن قىلار؛

ئۇ بەرىكىتىگە ھېچبىر جاپا - مۇشەققەت قوشماس» (22:10)

«ھەققانىيلىقنىڭ چىقارغان مېۋىسى «ھاياتلىق دەرىخى» دۇر؛

كىم دانا بولسا، باشقىلارنى قۇتۇلۇش يولىغا قايتۇرار» (30:11)

(3) بىر ھەقىقەتنى ئوخشىتىش ئارقىلىق ئېنىقلاش ياكى تەكىتلەش:

«ئادەم ئاچچىق سۇ يۇتۇۋالغاندەك،

كۆزىگە ئىس - تۈتەك كىرىپ كەتكەندەك،

ھۇرۇن ئادەمنى ئىشلەتكەنمۇ شۇنداق بولار» (26:10)

«چىرايلىق ئەمما تېتىقسىز خوتۇن،

چوشقىنىڭ تۇمشۇقىغا ئالتۇن ھالقا سالغاندەكتۇر» (22:11)

«نازاكەتلىك ئايال ئىززەت - ھۆرمەتنى قولىدىن بەرمەس؛

زوراۋانلار بايلىقىنى قولىدىن بەرمەس» (16:11)

دېمىسەكمۇ، ئۇيغۇر خەلقىنىڭ ماقال-تەمسىللىرىگە ئوخشاش، شۇ ھېكمەتلىك سۆزلەرنى چۈشىنىش ئۈچۈن ئۇلارنىڭ ئىككى بۆلىكىنىڭ (بەزىدە ئۈچ بۆلىكىنىڭ) بىر-بىرىگە قانداق باغلانغانلىقىنى ئىزدەپ چۈشىنىش كېرەك.

## مەزمۇن: -

(ئا) دانالىقنىڭ ئىنسانلارغا بولغان خىتابى؛ سۇلايماننىڭ خۇدانى تونۇغان ئاتىسىنىڭ سۆزىنىڭ قىممىتى؛ شەيتاننىڭ ئىنسانغا قويدىغان تۇزاقلىرى؛ بۇ دۇنياغا قانداق يۈزلىنىش (1-9-باب)

(ئە) سۇلايماننىڭ ھېكمەتلىك سۆزلىرى (10-29-باب)

(ب) ئاگۇرنىڭ ھېكمەتلىك سۆزلىرى (30-باب)

(پ) لېمۇئېلنىڭ ئانىسىنىڭ ھېكمەتلىك سۆزلىرى - پەزىلەتلىك ئايال (31-باب)



# «پەندە - نەسەھەتلەر»

پەندە - نەسەھەتلەرنىڭ قەدىر - قىممىتى

# 1

<sup>1</sup> ئىسرائىل پادىشاھى داۋۇتنىڭ ئوغلى سۇلايماننىڭ پەندە - نەسەھەتلىرى: —

<sup>2</sup> بۇ پەندە - نەسەھەتلەر ساڭا ئەقىل - پاراسەت، ئەدەپ - ئەخلاقنى ئۆگىتىپ، سېنى ئىبرەتلىك سۆزلەرنى چۈشىنىدىغان قىلدۇ؛ <sup>3</sup> ساڭا دانالىق، ھەققانىيلىق، پەم - پاراسەت ۋە دۇرۇسلۇقنىڭ يوليورۇق - تەربىيىسىنى قوبۇل قىلدۇرىدۇ. <sup>4</sup> بۇ پەندە - نەسەھەتلەر نادانلارنى زېرەك قىلىپ، ياشلارنى بىلىملىك ۋە سەزگۈر قىلدۇ؛ <sup>5</sup> بۇلارغا قۇلاق سېلىشى بىلەن دانالار بىلىمىنى ئاشۇرىدۇ، يورۇتۇلغان كىشىلەر <sup>(1)</sup> تېخىمۇ دانا مەسلىھەتكە ئېرىشىدۇ، <sup>6</sup> شۇنداقلا پەندە - نەسەھەتلەر ھەم تەمسىللەرنىڭ مەنىسىنى، دانىشمەنلەرنىڭ ھېكمەتلىرى ھەم تىلىسىم سۆزلىرىنى چۈشىنىدىغان قىلىنىدۇ.

## ياشلارغا نەسەھەت

<sup>7</sup> پەرۋەردىگاردىن قورقۇش بىلىمنىڭ باشلىنىشىدۇر؛  
ئەخمەقلەر دانالىقنى ۋە تەربىيىنى كۆزگە ئىلمايدۇ.  
<sup>8</sup> ئى ئوغلۇم، ئاتاڭنىڭ تەربىيىسىگە قۇلاق سال، ئاتاڭنىڭ سۆز - نەسەھەتىدىن ئايرىلما؛ <sup>9</sup> چۈنكى ئۇلار سېنىڭ بېشىڭغا تاقالغان گۈل چەمبىرەك، بوينۇڭغا ئېسىلغان مارجان بولىدۇ.  
<sup>10</sup> ئى ئوغلۇم، يامانلار سېنى ئازدۇرسا، ئۇلارغا ئەگەشمىگىن.  
<sup>11</sup> ئەگەر ئۇلار: — يۈر، تۇزاق قۇرۇپ ئادەم ئۆلتۈرەيلى <sup>(2)</sup>؛  
يوشۇرۇنۇپ، بىرەر بىگۇناھ كەلگەندە ئۇرايلى!

<sup>1</sup> «يورۇتۇلغان كىشى» — ئىبرانىي تىلىدا «ئىشلارنى، مەسلىھەتنى، باشقا ئادەمنى ئوبدان چۈشىنىدىغان كىشى» دېگەن مەنىدە.

<sup>2</sup> ئىبرانىي تىلىدا «تۇزاق قۇرۇپ قان تۆكەيلى».

- <sup>12</sup> تەھتەسارادەك<sup>(3)</sup> ئۇلارنى يۇتۇۋىتەيلى،  
 ساق بولسىمۇ، ھاڭغا چۈشكەنلەردەك ئۇلارنى يىقىتايلى؛  
<sup>13</sup> ئۇلاردىن خىلمۇخىل قىممەتلىك مال-دۇنياغا ئىگە بولۇپ،  
 ئۆيلىرىمىزنى ئولجا بىلەن تولدۇرىمىز.  
<sup>14</sup> بىز بىلەن شېرىك بول،  
 ھەميانمىز بىر بولسۇن، دېسە، —  
<sup>15</sup> ئى ئوغلۇم، ئۇلارغا يولداش بولما،  
 ئۆزۈڭنى ئۇلارنىڭ ئىزىدىن نېرى قىل<sup>(4)</sup>!  
<sup>16</sup> چۈنكى ئۇلارنىڭ پۇتلىرى رەزىللىككە يۈگۈرىدۇ،  
 قولىنى قان قىلىش ئۈچۈن ئالدىرايدۇ.  
<sup>17</sup> ھەرقانداق ئۇچار قانات تۇيۇپ قالغاندا تۇزاق قويۇش بىكار ئاۋارىچىلىكتۇر؛  
<sup>18</sup> لېكىن بۇلار دەل ئۆز قېنىنى تۈكۈش ئۈچۈن ساقلايدۇ؛  
 ئۆز جانلىرىغا زامىن بولۇشنى كۈتىدۇ.  
<sup>19</sup> نەپسى يوغىناپ كەتكەن ھەرىس ئادەمنىڭ يوللىرىنىڭ ئاقىۋىتى مانا شۇنداق؛  
 ھارام مال-دۇنيا ئۆز ئىگىلىرىنىڭ جېنىنى ئالىدۇ.

## دانالىق ساداسى

- <sup>20</sup> بۈيۈك دانالىق<sup>(5)</sup> كۈچىدا ئوچۇق-ئاشكارا خىتاب قىلماقتا،  
 چوڭ مەيدانلاردا ساداسىنى ئاڭلاتماقتا.  
<sup>21</sup> كۈچا دوقمۇشلىرىدا ئادەملەرنى چاقىرماقتا،  
 شەھەر دەرۋازىلىرىدا سۆزلىرىنى جاكارلىماقتا: —

<sup>3</sup> «تەھتەسارا» بولسا، ئۆلگۈچىلەرنىڭ روھلىرى قىيامەت كۈنىنى كۈتىدىغان جاي (ئىبرانىي تىلىدا «شېئول» دېگەن سۆز).

<sup>4</sup> ئىبرانىي تىلىدا «پۇتۇڭنى ئۇلارنىڭ يولىدىن نېرى قىل».

<sup>5</sup> «پەند-نەسەھەتلەر» دە «دانالىق» پەزىلەتلىك بىر ئايالنىڭ سۈپىتىدە كۆرۈنىدۇ. بۇ «پەزىلەتلىك ئايال» 14:1-5، 20:6، 27:6-7، 13:9-18 دە بايان قىلىنغان «پاھىشە ئايال» بىلەن سېلىشتۇرۇلۇشى «پەند-نەسەھەتلەر» نىڭ مۇھىم بىر تېمىسىدۇر.

<sup>22</sup> ئى ساددىلار<sup>(6)</sup>، قاچانغىچە مۇشۇنداق نادانلىققا بېرىلسىلەر؟  
مەسخىرە قىلغۇچىلار قاچانغىچە مەسخىرىلىكتىن ھۇزۇر ئالسۇن؟  
ئەخمەقلەر قاچانغىچە بىلىمدىن نەپرەتلەنسۇن؟! <sup>(7)</sup>  
<sup>23</sup> تەنبىھلىرىمگە قۇلاق سېلىپ ماڭغان يولۇڭلاردىن يانغان بولساڭلار  
ئىدى!

روھىمنى سىلەرگە تۈكۈپ بېرەتتىم،  
سۆزلىرىمنى سىلەرگە بىلدۈرگەن بولاتتىم.  
<sup>24</sup> لېكىن چاقىرسام، ئاڭلىمىدىڭلار؛  
قولۇمنى ئۇزارتسام، ھېچقايسىڭلار قارىمىدىڭلار.  
<sup>25</sup> نەسپەتلىرىمنىڭ ھەممىسىگە پەرۋا قىلمىدىڭلار،  
تەنبىھىمنى ئاڭلاشنى قىلچە خالىمىدىڭلار.  
<sup>26</sup> شۇڭا، بېشىڭلارغا بالايىقازا كەلگەندە كۈلمەن،  
ۋەھىمە سىلەرگە يېتىشى بىلەن مەسخىرە قىلىمەن.  
<sup>27</sup> ھالاكەت ئېلىپ كەلگەن ۋەھىمە ئۈستۈڭلارغا چۈشكەندە،  
ۋەيرانچىلىق سىلەرگە قۇيۇنتازدەك كەلگەندە،  
سىلەر ئېغىر قايغۇغا ۋە ئازابقا مۇپتىلا بولغىنىڭلاردا –  
<sup>28</sup> ئۇ چاغدا مۇشۇ كىشىلەر مەندىن ئۆتۈنۈپ چاقىرىدۇ،  
مەن پەرۋا قىلمايمەن،  
مېنى تەلمۈرۈپ ئىزدەيسىمۇ، تاپالمايدۇ.  
<sup>29</sup> ئۇلار بىلىمگە نەپرەتلەنگىنىدىن،  
پەرۋەردىگاردىن ئەيمىنىشنى تاللىمىغىنىدىن،  
<sup>30</sup> مېنىڭ نەسپەتلىرىمنى قىلچە قوبۇل قىلغۇسى يوقلۇقىدىن،

<sup>6</sup> «پەند - نەسپەتلەر» دە «ساددىلار» (ياكى «نادانلار») دېگەننىڭ «ئۈگەنمىگەنلەر»، «ساۋاتقا ئېرىشمىگەنلەر» دېگەن باشقا خىل تەرجىمىلىرىمۇ بار.

<sup>7</sup> ئوقۇرمەنلەر شۇنىڭغا دىققەت قىلغان بولۇشى مۇمكىن، «دانالىق» مۇشۇ يەردە «نادانلار» غا («ساددىلار» غا) بىۋاسىتە سۆز قىلىسمۇ، لېكىن «ئەخمەقلەر» گە ۋە «مەسخىرە قىلغۇچىلار» غا بىۋاسىتە سۆزلىمەيدۇ. چۈنكى رەزىل يوللارنى تۇتقاچقا، ئۇلارغا ھېچقانداق بىۋاسىتە نەسپەت تەسىر قىلمايدۇ (4:8، 4:9، 7-8 نىمۇ كۆرۈڭ).

تەننەپەمگىمۇ پەرۋا قىلمىغىنىڭلاردىن،  
<sup>31</sup> ئۇلار ئۆز بېشىنى يەيدۇ،  
 ئۆز قەستلىرىدىن تولۇق ئازاب تارتىدۇ؛  
<sup>32</sup> چۈنكى ساددىلارنىڭ يولدىن چىقىشى ئۆز جېنىغا زامىن بولىدۇ؛  
 ئەخمەقلەر راھەتلىك تۇرمۇشىدىن ئۆزلىرىنى ھالاك قىلىدۇ.  
<sup>33</sup> لېكىن ماڭا قۇلاق سالغانلار ئامان-ئېسەن ياشايدۇ،  
 بالايىقازلاردىن، غەم-ئەندىشلەردىن خالىي بولۇپ، خاتىرجەم تۇرىدۇ.

## دانالىقنىڭ مېۋىسى

2

<sup>1</sup> ئى ئوغلۇم، ئەگەر سۆزلىرىمنى قوبۇل قىلساڭ،  
 نەسىھەتلىرىمنى قەلبىڭگە پۈكسەڭ،  
<sup>2</sup> ئەگەردە دانالىققا قۇلاق سالساڭ،  
 يورۇقلۇققا ئېرىشىشكە كۆڭۈل بەرسەڭ،  
<sup>3</sup> ئەگەر ئەقىل-پاراسەتكە تەشنا بولۇپ ئىلتىجا قىلساڭ،  
 يورۇقلۇققا ئېرىشىش ئۈچۈن يۇقىرى ئاۋازدا يېلىنساڭ،  
<sup>4</sup> ئەگەر كۈمۈشكە ئىنتىلگەندەك ئىنتىلسەڭ،  
 يوشۇرۇن گۆھەرنى ئىزدىگەندەك ئىزدىسەڭ،  
<sup>5</sup> ئۇنداقتا پەرۋەردىگاردىن ھەقىقىي قورقۇشنى بىلىدىغان بولسەن،  
 ۋە ساڭا خۇدانى تونۇش نېسىپ بولىدۇ.  
<sup>6</sup> چۈنكى پەرۋەردىگار دانالىق بەرگۈچىدۇر؛  
 ئۇنىڭ ئاغزىدىن بىلىم بىلەن يورۇقلۇق چىقىدۇ.  
<sup>7</sup> ئۇ دۇرۇس ياشاۋاتقانلار ئۈچۈن مول ھېكمەت تەييارلاپ قويغاندۇر،  
 ئۇ ئىجدانلىق ئادەملەر ئۈچۈن قالدۇرۇپ.  
<sup>8</sup> ئۇ ئادىللىق قىلغۇچىلارنىڭ يوللىرىنى ئاسرايدۇ،  
 ئىخلاسمەن بەندىلىرىنىڭ يولىنى قوغدايدۇ.  
<sup>9</sup> ئۇ چاغدا ھەققانىيلىق، ئادىللىق ۋە دۇرۇسلۇقنى،  
 شۇنداقلا ھەرقانداق گۈزەل يولنى چۈشىنىدىغان بولسەن.  
<sup>10</sup> دانالىق قەلبىڭگە كىرىشى بىلەنلا،

- بىلىم كۆڭلۈڭگە يېقىشى بىلەنلا،  
<sup>11</sup> پەم-پاراسەت سېنى قوغدايدۇ،  
 يورۇقلۇق سېنى ساقلايدۇ.  
<sup>12</sup> ئۇلار سېنى يامان يولدىن،  
 تىلى زەھەر ئادەملەردىن قۇتقۇزىدۇ؛  
<sup>13</sup> يەنى توغرا يولدىن چەتتىكىلەردىن،  
 قاراڭغۇ يوللاردا ماڭدىغانلاردىن،  
<sup>14</sup> رەزىللىك قىلىشنى ھۇزۇر كۆرىدىغانلاردىن،  
 يامانلىقنىڭ زىيانلىرىنى خۇشاللىق دەپ بىلىدىغانلاردىن،  
<sup>15</sup> يەنى ئەگرى يوللاردا ماڭدىغانلاردىن،  
 قىڭغىر يولدا ماڭدىغانلاردىن قۇتقۇزىدۇ.  
<sup>16</sup> دانالىق سېنى يات ئايالدىن،  
 يەنى شىرىن سۆزلەر بىلەن ئازدۇرماقچى بولغان يۈچۈن ئاياللاردىن قۇتقۇزىدۇ.  
<sup>17</sup> بۇنداق ئاياللار ياش ۋاقتىدا تەگكەن جورىسىنى تاشلاپ،  
 خۇدا ئالدىدىكى نىكاھ قەسمىنى ئۇنتۇغان ۋاپاسىزلاردىندۇر.  
<sup>18</sup> ئۇنىڭ ئۆيىگە بارىدىغان يول ئۆلۈمگە ئاپىرىدىغان يولدىۇر،  
 ئۇنىڭ ماڭىدىغان يوللىرى ئادەمنى ئەرۋاھلار ماكانىغا باشلايدۇ.  
<sup>19</sup> ئۇنىڭ قېشىغا بارغانلارنىڭ بىرىمۇ قايتىپ كەلگىنى يوق،  
 ئۇلاردىن بىرىمۇ ھاياتلىق يوللىرىغا ئېرىشكىنى يوق.  
<sup>20</sup> شۇلارنى چۈشەنسەڭ ياخشىلارنىڭ يولىدا ماڭسەن،  
 ھەققانىيلارنىڭ يوللىرىنى تۇتسەن.  
<sup>21</sup> چۈنكى دۇرۇس ئادەم زېمىندا ياشاپ قالالايدۇ،  
 مۇكەممەل كىشى بۇ يەردە ماكانلىشالايدۇ.  
<sup>22</sup> لېكىن رەزىللەر زېمىندىن ئۇزۇپ تاشلىنىدۇ،  
 ۋاپاسىزلار ئۇنىڭدىن يۇلۇۋېتىلىدۇ.

## ياشلارغا سەمىمىي ئاگاھلاندۇرۇش

3

<sup>1</sup> ئى ئوغلۇم، تەلىمىمنى ئۇنتۇما،

دېگەنلىرىمنى ھەمىشە كۆڭلۈڭدە چىڭ تۇت <sup>(8)</sup>.

<sup>2</sup> چۈنكى ئۇ ساڭا بەرىكەتلىك كۈنلەر <sup>(9)</sup>، ئۇزۇن ئۆمۈر ۋە خاتىرجەملىك قوشۇپ بېرىدۇ.

<sup>3</sup> مېھرىبان ۋە ھەق-سەمىمىي بولۇشتىن ۋاز كەچمە،

بۇلارنى بوينۇڭغا ئېسىۋال،

قەلبىڭگە <sup>(10)</sup> پۈتۈۋال.

<sup>4</sup> شۇنداق قىلغاندا خۇدا ۋە بەندىلەرنىڭ نەزىرىدە ئىلتىپاتقا لايىق <sup>(11)</sup> بولىسەن، دانىشمەن ھېسابلىنىسەن.

<sup>5</sup> ئۆز ئەقلىڭگە تايانماي، پەرۋەردىگارغا چىن قەلبىڭ بىلەن تايانغىن؛

<sup>6</sup> قانداقلا ئىش قىلساڭ <sup>(12)</sup>، پەرۋەردىگارنى تونۇشقا ئىنتىل؛

ئۇ ساڭا توغرا يوللارنى كۆرسىتىدۇ.

<sup>7</sup> ئۆزۈڭنى ئەقىللىق سانما؛

پەرۋەردىگاردىن ئەيىمىنىپ، يامانلىقتىن يىراق بول.

<sup>8</sup> شۇنداق قىلغىنىڭدا، بۇ ئىشلار دەردىڭگە دەرمان <sup>(13)</sup>،

ئۇستىخانلىرىڭغا يىلىك بولىدۇ.

<sup>9</sup> پەرۋەردىگارنىڭ ھۆرمىتىنى قىلىپ مال-دۇنيانىڭدىن ھەدىيەلەرنى سۇنغىن،

ئېتىزىڭدىن تۇنجى چىققان مەھسۇلاتلىرىڭدىن ئۇنىڭغا ئاتىغىن؛

<sup>8</sup> «چىڭ تۇت» دېگەن سۆز ئىبرانىي تىلىدا: «قوغدا، مۇداپىئە قىل» دېگەن مەنىنىمۇ بىلدۈرىدۇ.

<sup>9</sup> ئىبرانىي تىلىدا «كۈنلەرنىڭ ئۇزۇنلۇقى».

<sup>10</sup> ئىبرانىي تىلىدا «قەلبىڭدىكى تاختايغا پۈتۈۋال» (مۇسا پەيغەمبەرگە تاپشۇرۇلغان مۇقەددەس قانۇن ئىككى تاش تاختايغا پۈتۈلگەندى).

<sup>11</sup> ئىبرانىي تىلىدا مۇشۇ يەردىكى «ئىلتىپات» دېگەن سۆز ئىككى بىسلىق بولۇپ، ئىككىنچى مەنىسى «گۈزەللىك» تۇر.

<sup>12</sup> ئىبرانىي تىلىدا «بارلىق يوللىرىڭدا».

<sup>13</sup> ئىبرانىي تىلىدا «كىندىكىڭگە سالامەتلىك».

- 10 شۇنداق قىلغىنىڭدا، ئامبارلىرىڭ ئاشلىققا تولۇپ تاشىدۇ،  
 شاراب كۆلچەكلىرىگە يېڭى شاراب ئېشىپ-تېشىپ تۇرىدۇ.  
 11 ئى ئوغلۇم، پەرۋەردىگارنىڭ تەرىپىسىگە بىپەرۋالىق قىلما،  
 ئۇنىڭ تەنبىھىدىن بەزمە.  
 12 چۈنكى، ئاتا ئەزىز كۆرگەن ئوغلغا تەنبىھ-تەرىپىيە بەرگەندەك،  
 پەرۋەردىگار كىمنى سۆيگەن بولسا ئۇنىڭغا تەنبىھ-تەرىپىيە بېرىدۇ.  
 13 دانالىققا مۇبەسسەر بولغان كىشى،  
 يورۇقلۇققا ئىگە بولغان كىشى نېمىدېگەن بەختلىك-ھە!  
 14 چۈنكى دانالىقنىڭ پايدىسى كۈمۈشنىڭ پايدىسىدىن كۆپتۇر،  
 قىممىتى ساپ ئالتۇننىڭكىدىنمۇ زىيادىدۇر.  
 15 ئۇ لەئەل-ياقۇتلاردىن قىممەتلىكتۇر،  
 ئىنتىزار بولغان ھەرقانداق نەرسەڭدىن ھېچبىرىمۇ ئۇنىڭغا تەڭ كەلمەستۇر.  
 16 دانالىقنىڭ ئوڭ قولىدا ئۇزۇن ئۆمۈر،  
 سول قولىدا بايلىق ۋە شۆھرەت باردۇر.  
 17 ئۇنىڭ يوللىرى ساڭا خۇش پۇراق تۇيۇلۇر،  
 ئۇنىڭ بارلىق تەرىقىلىرى سېنى ئارام تاپقۇزۇر.  
 18 ئۇ ئۆزىنى تاپقان ئادەمگە «ھاياتلىق دەرىخى»<sup>(14)</sup> دۇر،  
 ئۇنى چىڭ تۇتقان كىشى نېمىدېگەن بەختلىك!  
 19 پەرۋەردىگار دانالىق بىلەن يەر-زېمىننى بەرپا قىلدى،  
 ھېكمەت بىلەن ئاسماننى ئورناتتى.  
 20 ئۇنىڭ بىلىمى بىلەن يەرنىڭ چوڭقۇر قاتلاملىرى يېرىلدى<sup>(15)</sup>،  
 ھەمدە بۇلۇتلاردىن شەبنەم چۈشتى.  
 21 ئى ئوغلۇم! دانالىق بىلەن بىلىمنى كۆزۈڭدىن چىقارما،  
 پىشقان ھېكمەت ۋە پەم-پاراسەتنى چىڭ تۇت.

14 «ھاياتلىق دەرىخى» — شۇبھىسىزكى، «ئېرەم باغچىسى»دىكى ئادەمئائىمىز ۋە ھاۋانائىمىزنىڭ بەھرىمەن بولۇشىغا تەييارلانغان «ھاياتلىق دەرىخى»نى كۆرسىتىدۇ (تەۋرات، «يار»، 9:2).

15 «يەرنىڭ چوڭقۇر قاتلاملىرى يېرىلدى» — بەلكىم نۇھ پەيغەمبەرنىڭ ۋاقتىدىكى «چوڭ توپان» بىلەن مۇناسىۋەتلىك بەزى ئىشلارنى كۆرسىتىشى مۇمكىن («يار»، 11:7).

<sup>22</sup> شۇنىڭ بىلەن ئۇلار جېنىڭغا جان قوشىدۇ،  
بوينۇڭغا ئېسىلغان ئېسىل مارجاندەك ساڭا گۈزەللىك قوشىدۇ.

<sup>23</sup> شۇ چاغدا يولۇڭدا ئامان-ئېسەن ماڭالايسەن،  
يولدا پۇتلاشمايسەن.

<sup>24</sup> ياتقاندا ھېچ نېمىدىن قورقمايسەن،  
يېتىشىڭ بىلەنلا تاتلىق ئۇخلايسەن.

<sup>25</sup> بېشىڭغا دەھشەتلىك ۋەھىمە چۈشكەندە قورقمىغىن،  
رەزىللەرنىڭ ۋەيرانچىلىقىدىن<sup>(16)</sup> غەم قىلمىغىن!

<sup>26</sup> چۈنكى پەرۋەردىگار سېنىڭ تايانچىڭدۇر،  
ئۇ پۈتۈڭنى قاپقانلاردىن نېرى قىلىدۇ.

<sup>27</sup> پەقەت قولۇڭدىن كەلسىلا، ھاجەتمەنلەردىن ياخشىلىقنى ئايىمىغىن.

<sup>28</sup> قولۇم-قوشنىلىرىڭ سېنىڭدىن ئۆتە سوراپ كىرسە، «قايتىپ كېتىپ،  
ئەتە كەلگىن، ئەتە بېرەي» - دېمىگىن.

<sup>29</sup> قوشناڭغا زىيانكەشلىك نىيىتىدە بولما،

چۈنكى ئۇ ساڭا ئىشىنىپ يېنىڭدا خاتىرجەم ياشايدۇ.

<sup>30</sup> بىرسى ساڭا زىيان يەتكۈزمىگەن بولسا،

ئۇنىڭ بىلەن سەۋەبىسىز ماجرالاڭما<sup>(17)</sup>.

<sup>31</sup> زۇلۇمخور كىشىگە ھەسەت قىلما،

ئۇنىڭ يول-تەدبىرلىرىدىن ھېچنېمىنى تاللىما.

<sup>32</sup> چۈنكى قىڭغىر يوللارنى ماڭىدىغانلار پەرۋەردىگارنىڭ نەزىرىدە

يىرگىنچلىكتۇر،

لېكىن ئۇنىڭ سىرداش دوستلۇقى دۇرۇس ياشاۋاتقان ئادەمگە تەئەللۇقتۇر.

<sup>33</sup> پەرۋەردىگارنىڭ لەنتى رەزىللىك قىلغۇچىنىڭ ئۆيىدىدۇر،

لېكىن ئۇ ھەققانىي ئادەمنىڭ ئۆيىگە بەخت ئاتا قىلۇر.

<sup>34</sup> بەرھەق، مەسخىرە قىلغۇچىلارنى ئۇ مەسخىرە قىلىدۇ،

<sup>16</sup> ياكى «رەزىللەرنىڭ بېشىغا چۈشكەن ۋەيرانچىلىقتىن».

<sup>17</sup> ياكى «دەۋالاڭما».



لېكىن كىچىك پېئىل كىشىلەرگە شەپقەت كۆرسىتىدۇ.  
<sup>35</sup> دانالار شۆھرەتكە ۋارىسلىق قىلىدۇ،  
 لېكىن ھاماقەتلەر رەسۋا قىلىنىدۇ<sup>(18)</sup>.

## خىكمەت ۋە دانالىقنىڭ پايدىسى

# 4

- <sup>1</sup> ئى ئوغۇللار، ئاتاڭلارنىڭ نەسبەتلىرىنى ئاڭلاڭلار،  
 كۆڭۈل قويساڭلار،  
 يورۇقلۇققا ئېرىشىسىلەر.
- <sup>2</sup> چۈنكى سىلەرگە ئۆگىتىدىغانلىرىم ياخشى بىلىمدۇر،  
 كۆرسەتمىلىرىمدىن ۋاز كەچمەڭلار.
- <sup>3</sup> چۈنكى مەنمۇ ئاتامنىڭ يۇمران بالىسى ئىدىم،  
 ئانامنىڭ ئارزۇلۇق يالغۇز ئوغلى ئىدىم،
- <sup>4</sup> ئاتام ماڭا ئۆگىتىپ مۇنداق دېدى:  
 — سۆزلىرىمنى ئېسىڭدە تۇت؛  
 كۆرسەتمىلىرىمگە رىئايە قىل،  
 شۇنىڭ بىلەن ياشىنايسەن.
- <sup>5</sup> دانالىقنى ئالغىن، ئەقىل تاپ،  
 ئېيتقان سۆزلىرىمنى ئۇنتۇما، ئۇلاردىن چىقما.
- <sup>6</sup> دانالىقتىن ۋاز كەچمە، ئۇ سېنى ساقلايدۇ؛  
 ئۇنى سۆيگىن، ئۇ سېنى قوغدايدۇ.
- <sup>7</sup> دانالىق ھەممە ئىشنىڭ بېشىدۇر؛  
 شۇڭا دانالىقنى ئالغىن؛  
 بارلىقىڭنى سەرپ قىلىپ بولساڭمۇ، ئەقىل تاپقىن.
- <sup>8</sup> دانالىقنى ئەزىزلىگىن، ئۇ سېنى كۈتۈرىدۇ،  
 ئۇنى چىڭ قۇچاقلىغاندا، سېنى ھۆرمەتكە سازاۋەر قىلىدۇ.

<sup>18</sup> ياكى «لېكىن ئۇ (خۇدا) ھاماقەتلەرنى نومۇسقا قالدۇرىدۇ» (ئىبرانىي تىلىدا كىنايە ئىشلىتىپ،  
 ئاخىرقى سۆز «كۆتۈرۈلىدۇ» بولىدۇ).

<sup>9</sup> بېشىڭغا تاقالغان گۈل چەمبىرەكتەك ساڭا گۈزەللىك ئېلىپ كېلىدۇ،  
ساڭا شۆھرەتلىك تاج ئىنئام قىلىدۇ.

<sup>10</sup> ئى ئوغلۇم، قۇلاق سالغىن، سۆزلىرىمنى قوبۇل قىلغىن،  
شۇندا ئۆمرۈڭنىڭ يىللىرى كۆپ بولىدۇ.

<sup>11</sup> مەن ساڭا دانالىق يولىنى ئۆگىتەي،  
سېنى دۇرۇسلۇق يوللىرىغا باشلاي.

<sup>12</sup> ماڭغىنىڭدا قەدەملىرىڭ چەكلەنمەيدۇ،  
يۈگۈرسەڭ يىقىلىپ چۈشمەيسەن.

<sup>13</sup> ئالغان تەرىپىڭنى چىڭ تۇت،  
قولۇڭدىن كەتكۈزمىگىن؛

ئوبدان ساقلىغىن ئۇنى،  
چۈنكى ئۇ سېنىڭ ھاياتىڭدۇر.

<sup>14</sup> يامان ئادەملەر ماڭغان يولغا كىرمە،  
رەزىللەرنىڭ ئىزىنى باسما.

<sup>15</sup> ئۇلارنىڭ يولىدىن ئۆزۈڭنى قاچۇر،  
يولغا يېقىن يولما؛

ئۇنىڭدىن يانداپ ئۆتۈپ كەت،  
نېرى كەتكىن.

<sup>16</sup> چۈنكى يامانلار بىرەر رەزىللىك قىلمىغۇچە ئۇخلىيالماس،  
بىرەرسىنى يىقتىمىغۇچە ئۇيقۇسى كەلمەس.

<sup>17</sup> يامانلىق ئۇلارنىڭ ئۆزۈقدۇر،  
زوراۋانلىق ئۇلارنىڭ شارابىدۇر.

<sup>18</sup> لېكىن ھەققانىيلارنىڭ يولى گۇيا تاڭ نۇرىدۇر،  
كۈن چۈش بولغۇچە بارغانسېرى يورۇيدۇ.

<sup>19</sup> يامانلارنىڭ يولى زۇلمەت كېچىدەك قاپقاراڭغۇ،  
ئۇلار يىقىلىپ، نېمىگە پۇتلىشىپ كەتكىنىنى بىلمەيدۇ.

<sup>20</sup> ئى ئوغلۇم، سۆزلىرىمنى كۆڭۈل قويۇپ ئاڭلا،

گەپلىرىمگە قۇلاق سال.

<sup>21</sup> ئۇلارنى كۆرۈڭدە تۇتقن،

يۈرىكىڭنىڭ قېتىدا قەدىرلەپ ساقلىغىن.

<sup>22</sup> چۈنكى سۆزلىرىم تاپقانلار ئۈچۈن ھاياتتۇر،

ئۇلارنىڭ پۈتۈن تېنىگە سالامەتلىكتۇر.

<sup>23</sup> قەلبىڭنى «ھەممىدىن ئەزىز» دەپ ساپ تۇت،

چۈنكى بارلىق ھايات ئىشلىرى قەلبىتىن باشلىنىدۇ.

<sup>24</sup> ئاغزىڭنى ئەگرى گەپتىن يىراق تارت،

لەۋلىرىڭ ئېزىتقۇلۇقتىن نېرى بولسۇن.

<sup>25</sup> كۆرۈڭنى ئالدىڭغا تۇز تىككىن،

نەزىرىڭنى ئالدىڭغا توغرا تاشلا؛

<sup>26</sup> ماڭىدىغان يولۇڭنى ئوبدان ئويلاغىن،

شۇنداق قىلساڭ ئىشلىرىڭ پۇختا بولىدۇ.

<sup>27</sup> ئوڭغا، سولغا قايىمىغىن؛

قەدەملىرىڭنى يامانلىق يولىدىن نېرى تارت.

بۇزۇقچىلىق - پاهىشۋازلىقنىڭ ئاقىۋىتى بالايىئاپەتتۇر،  
سادىقلىقنىڭ نەتىجىسى بەخت - سائادەتتۇر

5

<sup>1</sup> ئى ئوغلۇم، دانالىقىمغا كۆڭۈل قويغىن،

ئىدراكلىك سۆزلىرىمگە قۇلاق سالغىن.

<sup>2</sup> شۇنداق قىلغىنىڭدا ئىشقا سەزگۈرلۈك بىلەن قارايدىغان بولسىەن،

لەۋلىرىڭ پەم - پاراسەتتىن ئايرىلمايدۇ.

<sup>3</sup> چۈنكى بۇزۇق خوتۇننىڭ ئاغزىدىن ھەسەل تامىدۇ،

لەۋلىرى زەيتۇن يېغىدىن سىلىقتۇر؛

<sup>4</sup> لېكىن ئۇنىڭ ئاقىۋىتى كەكرىدەك ئاچچىق،

ئىككى بىسلىق قىلىچتەك ئۆتكۈر.

<sup>5</sup> ئۇنىڭ قەدەملىرى ئۆلۈم گىرداۋىغا ئېلىپ بارىدۇ،

تۇتقان يولى گۆرگە<sup>(19)</sup> باشلايدۇ.

<sup>6</sup> ھاياتلىق يولىنى قىلچە بىلگۈم يوق دەپ،

باسقان قەدەملىرى تۇراقسىز بولىدۇ،

نەگە بارىدىغانلىقىنى ھېچ بىلمەيدۇ.

<sup>7</sup> شۇڭا، ئى ئوغۇللىرىم، سۆزلىرىمنى كۆڭۈل قويۇپ ئاڭلاڭلار،

مېنىڭ دېگەنلىرىمدىن چىقماڭلار.

<sup>8</sup> ئۇنداق خوتۇندىن يىراق قاچ!

ئىشكى ئالدىغىمۇ يېقىن يولما!

<sup>9</sup> بولمىسا، ئىززەت-ئابىرۇڭنى باشقىلارغا تۇتقۇزۇپ قويىسەن،

ياشلىق يىللىرىڭنى رەھىمسىزلەرنىڭ قولىغا تاپشۇرىسەن!

<sup>10</sup> يات ئادەملەر بايلىقلىرىڭ بىلەن ئۆزىنى تولدۇرىدۇ،

جاپالىق ئەجىرلىرىڭنىڭ مېۋىسى ياقا يۇرتلۇقنىڭ ئۆيىگە ئۆتۈپ كېتىدۇ؛

<sup>11</sup> ئەجىلڭدە نالە-پەرياد كۆتۈرگىنىڭدە،

ئەزاىي-بەدىنىڭ يەم بولغاندا،

<sup>12</sup> شۇ چاغدا سەن: - «ئاي، نەسەپەتلەردىن نېمانچە نەپرەتلەنگەندىمەن!

كۆڭلۈمدە تەنبىھلەرنى نېمانچە كەمسىتكەندىمەن!

<sup>13</sup> نېمىشقا ئۇستازلىرىمنىڭ سۆزىنى ئاڭلىمىغاندىمەن؟

ماڭا تەرىپىيە بەرگەنلەرگە قۇلاق سالمىغاندىمەن؟

<sup>14</sup> جەمئىيەتتىمۇ، جامائەت ئالدىدىمۇ ھەرخىل نومۇسقا قالغاندەك

بولدۇم!<sup>(20)</sup> - دەپ قالىسەن.

<sup>15</sup> ئۆزۈڭنىڭ كۈلچىكىڭدىكى سۈنى ئىچكىن،

ئۆز بۇلىقىڭدىن ئېقىۋاتقان سۇدىن ھۇزۇرلان.<sup>(21)</sup>

<sup>19</sup> «گۆر» ئىبرانىي تىلىدا «شېئۇل»، يەنى «تەھتەسار» دېيىلىدۇ، ئۇ ئۆلۈكلەرنىڭ روھلىرى

قىيامەت كۈنىنى كۈتىدىغان يەر.

<sup>20</sup> ياكى «پۈتۈنلەي زاۋاللىققا چۈشكەندەكمەن!».

<sup>21</sup> مۇشۇ يەردە «ئۆزۈڭنىڭ كۈلچىكىڭدىكى سۇ...، ئۆز بۇلىقىڭدىن ئېقىۋاتقان سۇدىن ھۇزۇرلان»

شۈبھىسىزكى، ئۆزىنىڭ ئايالىنىڭ مۇھەببىتىنى كۆرسىتىدۇ.

- 16 بۇلاقلارنىڭ ئۇرغۇپ ھەر يەرگە تارقىلىپ كەتسە بولامدۇ؟  
 ئېرىقلىرىڭدىكى سۇلار كۈچلاردا ئېقىپ يۈرسە بولامدۇ؟  
 17 بۇلار ساڭىلا خاس بولسۇن،  
 يات كىشىلەرگە تەگمىسۇن!<sup>(22)</sup>  
 18 بۇلىقنىڭ بەخت - بەرىكەتلىك بولغاي!<sup>(23)</sup>  
 ياشلىقىڭدا ئالغان خوتۇنۇڭ بىلەن ھۇزۇرلان.  
 19 ئۇ چىشى كېيىكتەك چىرايلىق! جەردەندەك سۆيۈملۈك!  
 ئۇنىڭ باغرىدىن<sup>(24)</sup> ھەمىشە قانائەتتە بولغايىسەن،  
 ئۇنىڭ قايناق مۇھەببىتىدىن دائىم خۇشاللىققا پاتقايسىەن.  
 20 ئى ئوغلۇم، نېمىشقا يات ئايالغا شەيدا بولسەن؟  
 نېمىشقا يۈچۈن خوتۇننىڭ قوينىغا ئۈزۈڭنى ئاتىسەن؟  
 21 چۈنكى ئىنساننىڭ ھەممە قىلغانلىرى پەرۋەردىگارىنىڭ كۆز ئالدىدا  
 ئاشكارىدۇر،  
 ئۇ ئۇنىڭ ھەممە ماڭغان يوللىرىنى تارازغا سېلىپ تۇرىدۇ.  
 22 يامان ئادەمنىڭ ئۆز قەبىھلىكلىرى ئۆزىنى تۇزاققا چۈشۈرىدۇ،  
 ئۇ ئۆز گۇناھى بىلەن سىرتماققا ئېلىنىدۇ.  
 23 ئۇ يوليورۇقتىن مەھرۇم بولغانلىقىدىن جېنىدىن ئايرىلىدۇ،  
 چېكىدىن ئاشقان ھاماقەتلىكى تۈپەيلىدىن يولدىن ئېزىپ كېتىدۇ.

22 16-17-ئايەتلەر شۈبھىسىزكى، كۆچمە مەندە. بىزنىڭچە كۆچمە مەنسى: «ئىشقى مۇھەببەتلىرىڭنى يات ئايالغا بەرمە، پەقەت ئۆز جوراڭغىلا بېغىشلا؛ بولمىسا ئىنتايىن نومۇس ئىش بولىدۇ، رەستە - كۈچلاردا رەسۋا بولسەن» دېگەندەك بولسا كېرەك. بەزى ئالىملار مۇشۇ ئايەتتىكى «سۇلار» بالىلارنى كۆرسىتىدۇ، دەپ قاراپ، مۇنداق تەرجىمە قىلىدۇ: —  
 «بۇلاقلارنىڭ ئۇرغۇپ ھەر يەرگە تارقىلىپ كەتسۇن، ئېرىقلىرىڭدىكى سۇلار كۈچلاردا ئېقىپ يۈرسۇن (دېمەك، «پەرۋەننىڭ ئۇرغۇغان بۇلاقلاردەك ھەر يەرگە تارقالسۇن!»)؛ پەقەتلا ساڭىلا خاس بولسۇن، يات ئايالدىن بولغان بولمىسۇن!».  
 23 «بۇلىقنىڭ» مۇشۇ ئايەتتە «ئۆز ئايالىڭ»نى كۆرسىتىدۇ. ئايەتنىڭ ئىككىنچى قىسمىنى كۆرۈڭ.  
 24 ئىبرانىي تىلىدا «ئەمچەكلىرىدىن».

## يەنە بىرنەچچە نەسەت

6

- 1 نى ئوغلۇم، ئەگەر دوستۇڭغا بورۇن<sup>(25)</sup> بولغان بولساڭ،  
يات كىشىنىڭ قەرزىنى تۆلەشكە قول بېرىشىپ ۋەدە بەرگەن بولساڭ،  
2 ئەگەر ئۆز سۆزۈڭدىن ئىلىنغان بولساڭ،  
ئۆز ۋەدەڭ بىلەن باغلىنىپ قالساڭ،  
3 ئۇ يېقىنىڭنىڭ قولىغا چۈشكەنلىكىڭ ئۈچۈن،  
ئامال قىلىپ ئۆزۈڭنى ئۇنىڭدىن قۇتقۇز -  
دەرھال يېقىنىڭنىڭ يېنىغا بېرىپ، ئۆزۈڭنى كەمتەر تۇتۇپ شۇ ئىشتىن  
خالىي قىلىشىنى ئۆتۈنۈپ سورا.  
4-5 جەرەن شىكارچىنىڭ قولىدىن قۇتۇلۇشقا تىرىشقاندا،  
قۇش ئوۋچىنىڭ قولىدىن چىقىشقا تىرىشقاندا،  
قۇتۇلمىغۇچە ئۇخلاپ ياتما،  
ھەتتا ئۈگىدەپ ئارامۇ ئالما.

## چۈمۈلە

- 6 نى ھۇرۇن، چۆمۈلنىڭ يېنىغا بېرىپ ئۇنىڭدىن ئۆگەن،  
ئۇنىڭ تىرىكچىلىك يوللىرىغا قاراپ دانا بول.  
7 ئۇلارنىڭ باشلىقى، ئەمەلدارى، ھۆكۈمدارى يوق بولسىمۇ،  
8 لېكىن ئۇلار يازدا يىلنىڭ ئېھتىياجى ئۈچۈن ئاش توپلىۋالدى،  
ھوسۇل پەسلىدە ئۇزۇق تەييارلىۋالدى.  
9 نى ھۇرۇن، قاچانغىچە ئۇخلاپ ياتىسەن؟  
قاچان ئورۇنۇڭدىن تۇرىسەن؟  
10 سەن: - بىردەم كۆز يۇمۇۋالاي، بىردەم ئۇخلىۋالاي،  
بىردەم قولۇمنى قوشتۇرۇپ يېتىۋالاي، - دەيسەن.

<sup>25</sup> بورۇن — كېيىل بولغان كىشى.

<sup>11</sup> لېكىن ئۇخلاپ ياتقاندا، مىسكىنىلىك قاراقچىدەك كېلىپ سېنى باسىدۇ، يوقسۇللۇق خۇددى قوراللىق بۇلاڭچىدەك ھۇجۇمغا ئۆتىدۇ.  
<sup>12</sup> ئەرزىمەس<sup>(26)</sup>، پەيلى بۇزۇق ئادەم ھەممىلا يەردە يالغان ئېيتىپ، پەسلىكىنى سۆزلەيدۇ.

<sup>13</sup> ئۇ كۆز قىسىپ،  
 پۇتلىرى بىلەن ئىشارە قىلىپ،  
 بارماقلىرى بىلەن كۆرسىتىدۇ؛  
<sup>14</sup> كۆڭلىدە ئالدامچىلىقلا ياتىدۇ،  
 ئۇ دائىم رەزىللىكنىڭ كويىدا بولىدۇ،  
 ھەممىلا يەردە جېدەل-ماجرىا تېرىيدۇ.  
<sup>15</sup> شۇڭا ئۇنىڭغا بېكىتىلگەن بالايىقازا ئۇنى تۇيۇقسىز باسىدۇ،  
 ئۇ بىراقلا داۋالغۇسىز يانچىلىدۇ.

<sup>16</sup> پەرۋەردىگار نەپرەتلىنىدىغان ئالتە نەرسە بار،  
 بەرھەق، يەتتە نەرسە ئۇنىڭغا يىرگىنچلىكتۇر.  
<sup>17</sup> ئۇلار بولسا،

تەكەببۇرلۇق بىلەن قارايدىغان كۆز،  
 يالغان سۆزلەيدىغان تىل،  
 بىگۇناھلارنىڭ قېنىنى تۈكۈزىدىغان قول،  
<sup>18</sup> سۈيىقەست ئويلايدىغان كۆڭۈل،  
 يامانلىق قىلىشقا تېز يۈگۈرەيدىغان پۇتتار،  
<sup>19</sup> يالغان سۆزلەيدىغان ساختا گۇۋاھچى،  
 بۇرادەر-قېرىنداشلىرى ئارىسىغا بۆلگۈنچىلىك سالغۇچى كىشىدۇر.

<sup>26</sup> «ئەرزىمەس» — ئىبرانىي تىلىدا «بېلىئالنىڭ ئوغلى» دېيىلىدۇ. «بېلىئال»نىڭ مەنىسى «ئەرزىمەس» دېگەنلىك بولۇپ، بەلكىم ئىبلىسنى كۆرسىتىدۇ.

## زىناخورلۇقتىن ئۆزۈڭنى تارت

- 20 ئى ئوغلۇم، ئاتاڭنىڭ ئەمرىگە ئەمەل قىل؛  
 ئاناڭنىڭ كۆرسەتمىسىدىن چىقما.
- 21 ئۇلارنىڭ سۆزىنى قەلبىڭگە تېڭىپ،  
 ئۇلارنى بوينۇڭغا مارجاندەك قىلىپ ئېسىۋال.
- 22 يولغا چىققىنىڭدا ئۇلار سېنى يېتەكلەيدۇ،  
 ئۇخلىغىنىڭدا ئۇلار سېنى ساقلايدۇ،  
 ئۇيقۇدىن ئويغانغىنىڭدا ئۇلار سېنى خەۋەرلەندۈرىدۇ.
- 23 چۈنكى خۇدانىڭ پەرمانى يورۇق چىراغ،  
 ئۇنىڭ مۇقەددەس قانۇنى نۇردۇر؛  
 تەرىپىيەنىڭ تەنبەھلىرى بولسا ھاياتلىق يولىدۇر.
- 24 ئۇلار سېنى بۇزۇق خوتۇندىن ساقلىغۇچى،  
 يات خوتۇننىڭ شېرىن سۆزلىرىدىن يىراق قىلغۇچىدۇر.
- 25 ئۇنىڭ گۈزەللىكىگە كۆڭلۈڭنى باغلىمىغىن،  
 ئۇنىڭ قاش-كۆز ئوينىتىشى سېنى ئەسىرگە ئالمىسۇن.
- 26 چۈنكى بۇزۇق ئاياللار تۈپەيلىدىن ئادەملەر بىر پارچە نانغىمۇ زار بولىدۇ،  
 يات ئادەمنىڭ زىناخور ئايالى بولسا كىشىنىڭ قىممەتلىك جېنىنى ئۆزىگە  
 ئوۋ قىلىۋالىدۇ.
- 27 ئوتنى قوينۇڭغا سالساڭ،  
 ئۆز كىيىمىڭنى كۆيدۈرمەمسەن؟
- 28 چوغنىڭ ئۈستىدە دەسسەپ ماڭساڭ پۇتۇڭنى كۆيدۈرمەمسەن؟
- 29 باشقىلارنىڭ ئايالى بىلەن بىر ئورۇندا ياتىدىغان كىشى شۇنداق بولىدۇ؛  
 كىم ئۇنىڭغا تېگىپ كەتسە ئاقىۋىتىدىن قۇتۇلالمايدۇ.
- 30 ئاچ قالغاندا قورسىقىنى تويغۇزۇش ئۈچۈن ئوغرىلىق قىلغان كىشىنى  
 باشقىلار كەمسىتمەيدۇ؛
- 31 شۇنداق تۇرۇقلۇق ئۇ تۇتۇلۇپ قالسا،  
 ئىگىسىگە يەتتىنى تۆلەشكە توغرا كېلىدۇ؛



ئۇ ئۆز ئۆيىدىكى ھەممە نەرسىسىنى تاپشۇرىدۇ.  
<sup>32</sup> ھالبۇكى، باشقىلارنىڭ خوتۇنى بىلەن زىنا قىلغۇچى ئۇنىڭدىنمۇ بەتتەر بولۇپ، تولىمۇ غەپلەتلىكتۇر؛  
 ئۇنداق قىلغۇچى ئۆز-ئۆزىنى ھالاك قىلىدۇ.  
<sup>33</sup> ئۇ زەخمەت يەيدۇ، شەرمەندە بولىدۇ،  
 ئۇنىڭ رەسۋاسى ھېچ ئۆچۈرۈلمەيدۇ.  
<sup>34</sup> چۈنكى كۈنلەش ئوتى ئەرنى دەرغەزەپكە كەلتۈرىدۇ،  
 ئىنتىقام ئالغان كۈنىدە ئۇ ھېچ رەھىم قىلمايدۇ.  
<sup>35</sup> تۆلەم پۇلى بېرەي دېسەڭمۇ ئۇ قوبۇل قىلمايدۇ،  
 ھەرقانچە سوۋغا-سالام بەرسەڭمۇ ئۇنى بېسىقتۇرغىلى بولمايدۇ.

7

<sup>1</sup> ئى ئوغلۇم، سۆزلىرىمگە ئەمەل قىل،  
 تاپشۇرۇقلىرىمنى يۈرىڭىدە ساقلا.  
<sup>2</sup> تاپشۇرۇقلىرىمغا ئەمەل قىلساڭ، ياشنايسەن؛  
 تەلىملىرىمنى كۆز قارىچۇقۇڭنى ئاسرىغاندەك ئاسرا.  
<sup>3</sup> ئۇلارنى بارماقلىرىڭغا تېگىپ قوي،  
 قەلب تاختاڭغا يېزىۋال.  
<sup>4</sup> دانالىقنى، سەن ھەدە-سىڭلىم، دېگىن،  
 پەم-پاراسەتنى «تۇغقىنىم» دەپ چاقىر.  
<sup>5</sup> شۇنداق قىلساڭ، ئۇلار سېنى يات خوتۇندىن يىراقلاشتۇرىدۇ،  
 ئاغزىدىن سىلىق سۆز چىقىدىغان يۈزۈڭ ئايالدىن نېرى قىلىدۇ.

### بۇزۇق خوتۇن

<sup>6</sup> بىر قېتىم ئۆيىنىڭ دېرىزە كۆزنەكلىرىدىن تاشقىرىغا قارىغىنىمدا،  
<sup>7</sup> بىرنەچچە ياش، ساددا يىگىتلەرنى كۆردۈم،  
 ئۇلارنىڭ ئىچىدىن بىر ئەقىلسىزنى كۆرۈپ قالدىم،  
<sup>8</sup> ئۇ كوچا بويلاپ بۇزۇق خوتۇن تۇرۇشلۇق دوقمۇشتىن ئۆتۈپ،  
 ئاندىن ئۇنىڭ ئۆيى تەرەپكە قاراپ ماڭدى.

<sup>9</sup> كەچقۇرۇن قاراڭغۇ چۈشكەندە،  
زۇلمەت كېچە، ئاي قاراڭغۇسىدا ئىشكى ئالدىدىن ئۆتتى.

<sup>10</sup> مانا، ئۆيىدىن بىر خوتۇن چىقىپ ئۇنى كۈتۈۋالدى؛  
كىيىمى پاھىشە ئاياللارنىڭكىدەك بولۇپ،  
نېيتى ھىيلە-مىكر ئىدى.

<sup>11</sup> ئاغزى بىشەم-ھاياسىز، ناھايىتى جاھىل بىر خوتۇن،  
ئۇ ئۆيىدە تۇرمايدۇ،

<sup>12</sup> بىردە مەھەللەدە، بىردە مەيدانلاردا،  
ئۇ كوچىلاردىكى ھەر دوقمۇشتا پايلاپ يۈرىدۇ.

<sup>13</sup> ھېلىقى ياش يىگىتنى تارتىپ، ئۇنى سۆيۈپ،  
نومۇسىسىزلا چە ئۇنىڭغا: -

<sup>14</sup> «ئۆيۈمدە» «ئىناقلىق قۇربانلىقى»<sup>(27)</sup> گۆشى بار،  
مەن بۈگۈن خۇداغا قەسەم قىلغان قۇربانلىقنى قىلدىم،

<sup>15</sup> شۇڭا مەن سىزنى چاقىرىغىلى چىقتىم،  
دىدارىڭىزغا تەلپۈنۈپ ئىزدىدىم.

ئەمدى سىزنى تېپىۋالدىم!

<sup>16</sup> كارۋىتىمغا مىسىرنىڭ كەشتىلىك، يوللۇق لىباس ياپقۇچىلىرىنى ياپتىم.

<sup>17</sup> ئورۇن-كۆرىيلىرىمگە خۇش پۇراق مۇرمەككى، مۇئەتتەر ۋە قوۋزاق  
دارچىنلارنى چاچتىم.

<sup>18</sup> كېلىڭ، تاڭ ئاتقۇچە مۇھەببەتلىشەيلى، ئويناپ ھۇزۇرلىنايلى،  
كۆڭلىمىز قانغۇچە ئۆزئارا ئەيش-ئىشرەت قىلايلى،

<sup>27</sup> «ئىناقلىق قۇربانلىقى» - مۇسا پەيغەمبەرگە تاپشۇرۇلغان مۇقەددەس قانۇن بېكىتكەن بىر خىل قۇربانلىق، ئۇنىڭ ئەھمىيىتى؛ (1) خۇدا بىلەن بولغان ئىناقلىققا ئېرىشىش ئۈچۈن؛ (2) خۇداغا ئالاھىدە رەھمەت ئېيتىش ئۈچۈن؛ (3) خۇداغا دۇئا بىلەن قىلغان قەسىمنى ئىپادىلەش ئۈچۈن. قۇربانلىققا كالا، قوي ياكى ئۆچكىمۇ بولىدۇ. بۇ خىل قۇربانلىقنىڭ ئالاھىدىلىكى، قۇربانلىق سۇنغۇچى كىشى ئۇنى قۇربانلىق قىلغاندىن كېيىن، گۆشىدىن ئېلىپ يېيەلەيدۇ. مۇشۇ يەردە بۇ ئايال: «مەن خۇدا ئالدىدا پاك» دېمەكچى بولىدۇ. بۇ پۈتۈنلەي ساختىپەزلىك، ئەلۋەتتە.

19 ئېرىم ئۆيدە يوق، يىراق سەپەرگە چىقىپ كەتتى.  
 20 ئۇ بىر ھەميان پۇل ئېلىپ كەتتى،  
 ئاي تولغۇچە ئۇ ئۆيگە كەلمەيدۇ» - دېدى.  
 21 ئايال كۆپ شېرىن سۆزلىرى بىلەن راسا قىزىقتۇردى،  
 چىرايلىق گەپلىرى بىلەن ئۇنى ئەسىر قىلىۋالدى.  
 22-23 سويۇشقا ئېلىپ ماڭغان ئۆكۈزدەك،  
 ھاماقەت كىشى كىشەن بىلەن جازاغا ماڭغاندەك،  
 قىلتاققا چۈشكەن قۇشتەك،  
 يىگىت ئۇنىڭ كەينىدىن ماڭدى.  
 جىگىرىنى ئوق تېشىپ ئۆتمىگۈچە،  
 ئۇ بۇ ئىشنىڭ ھاياتىغا زامەن بولىدىغانلىقىنى ھېچ بىلمەيدۇ.

24 ئى ئوغۇللىرىم، سۆزلىرىمنى كۆڭۈل قويۇپ ئاڭلاڭلار،  
 دېگەنلىرىمگە قۇلاق سېلىڭلار،  
 25 قەلبىڭلارنى بۇنداق خوتۇننىڭ يولىغا كەتكۈزمەڭلار،  
 ئۇنىڭ ئالدام خالتىسىغا چۈشۈپ كەتمەڭلار.  
 26 بۇنداق ئايال نۇرغۇن كىشىلەرنى يىقىتىپ يارىلاندىرغان،  
 ئۇنىڭ بوغۇزلىغان ئادەملىرى تولىمۇ كۆپتۇر،  
 27 ئۇنىڭ ئۆيى بولسا تەھتىساراننىڭ<sup>(28)</sup> كىرىش ئېغىزىدۇر،  
 ئادەمنى «ھالاكەت مېھمانخانىسى» غا چۈشۈرۈش يولىدۇر.

## «دانالىق» خىتاب قىلىدۇ

1 قۇلاق سال، دانالىق چاقىرىۋاتمامدۇ؟  
 يورۇقلۇق سادا چىقىرىۋاتمامدۇ؟

8

28 «تەھتىسارا» دېگەن (ئىبرانىي تىلىدا «شېئول») — ئۆلۈكلەرنىڭ روھلىرى قىيامەت كۈنىنى كۈتىدىغان يەر.

- <sup>2</sup> يوللارنىڭ ئېگىز جايلىرىدىن،  
دوقمۇشلاردىن ئۇ ئورۇن ئالىدۇ،  
<sup>3</sup> شەھەرگە كىرىدىغان قوۋۇقلارنىڭ يېنىدا،  
ھەرقانداق دەرۋازا ئېغىزلىرىدا ئۇ مۇراجىئەت قىلماقتا: -  
<sup>4</sup> «ئى مۆتىۋەرلەر، سىلەرگە مۇراجىئەت قىلىمەن،  
ھەي، ئادەم بالىلىرى، سادانى سىلەر ئۈچۈن قىلىمەن،  
<sup>5</sup> گۈدەك بولغانلار، زېرەكلىكنى ئۈگىنىۋېلىڭلار،  
ئەخمەق بولغانلار، يورۇقلۇققا ئېرىشىڭلار!»<sup>(29)</sup>  
<sup>6</sup> ماڭا قۇلاق سېلىڭلار،  
چۈنكى گۈزەل نەرسىلەرنى دەپ بېرىمەن،  
ئاغزىمنى ئېچىپ، دۇرۇس ئىشلارنى سىلەرگە يەتكۈزۈمەن.  
<sup>7</sup> ئېيتقانلىرىم ھەقىقەتتۇر»<sup>(30)</sup>،  
ئاغزىم رەزىللىكتىن نەپرەتلىنىدۇ؛  
<sup>8</sup> سۆزلىرىمنىڭ ھەممىسى ھەق،  
ئۇلاردا ھېچقانداق ھىيلىگەرلىك ياكى ئەگىتمىلىك يوقتۇر.  
<sup>9</sup> ئۇلارنىڭ ھەممىسى چۈشەنگەنلەر ئۈچۈن ئېنىق،  
بىلىم ئالغانلار ئۈچۈن دۇرۇس-توغرىدۇر.  
<sup>10</sup> كۈمۈشكە ئېرىشكەندىن كۆرە، نەسىھەتلىرىمنى قوبۇل قىلىڭلار،  
ساپ ئالتۇننى ئېلىشتىن كۆرە بىلىمنى ئېلىڭلار.  
<sup>11</sup> چۈنكى دانالىق لەئەل-ياقۇتلاردىن ئەۋزەل،  
ھەرقانداق ئەتىۋارلىق نەرسەگىمۇ ئۇنىڭغا تەڭ كەلمەستۇر.

<sup>29</sup> ئوقۇرمەنلەر شۇنىڭغا دىققەت قىلغان بولۇشى مۇمكىن، «دانالىق» «نادانلار»غا (ياكى «گۈدەكلەر» ياجى «ساددىلار»غا) بىۋاسىتە سۆز قىلىدۇ، پەقەت بەزىدە «ئەخمەقلەر»گە بىۋاسىتە سۆز قىلىدۇ، لېكىن «مەسخىرە قىلغۇچىلار»غا ھەرگىز بىۋاسىتە سۆزلىمەيدۇ. چۈنكى «مەسخىرە قىلغۇچىلار» رەزىل يوللارنى تۇتقىنى ئۈچۈن ئۇلارغا ھېچقانداق نەسىھەت تەسىر قىلمايدۇ (22:1، 4:9، 7-8 نىمۇ كۆرۈڭ).

<sup>30</sup> ئىبرانىي تىلىدا «تاڭلايم ھەقىقەتنى سېغىنىپ سۆزلەيدۇ».

- <sup>12</sup> مەن بولسام دانالىقمەن،  
 زېرەكلىك بىلەن بىللە تۇرىمەن،  
 ئىستىقامەتتىن كېلىپ چىققان بىلىمنى ئايان قىلىمەن<sup>(31)</sup>.
- <sup>13</sup> پەرۋەردىگاردىن ئەيىمىنىش - يامانلىققا نەپرەتلىنىش دېمەكتۇر؛  
 تەكەببۇرلۇق، مەغرۇرلۇق، يامان يول ھەم شۇم ئېغىزنى ئۇچ كۆرىمەن.
- <sup>14</sup> مەندە ئوبدان مەسلىھەتلەر، پىشقان ھېكمەت بار؛  
 مەن دېگەن يورۇقلۇق، قۇدرەت مەندىدۇر.
- <sup>15</sup> پادىشاھلار مەن ئارقىلىق ھۆكۈم سۈرىدۇ،  
 مەنسز ھاكىملار ئادىل ھۆكۈم چىقارماس.
- <sup>16</sup> مەن ئارقىلىقلا ئەمىرلەر ئىدارە قىلىدۇ،  
 ئالىيجانابلار، يەر يۈزىدىكى بارلىق سوراقچىلار توغرا ھۆكۈم قىلىدۇ.
- <sup>17</sup> كىمكى مېنى سۆيسە، مەنمۇ ئۇنى سۆيىمەن،  
 مېنى تەلمۈرۈپ ئىزدىگەنلەر مېنى تاپالايدۇ؛
- <sup>18</sup> مەندە بايلىق، شۆھرەت،  
 ھەتتا كۈنرىماس، كۆچمەس دۆلەت ۋە ھەققانىيەتمۇ بار.
- <sup>19</sup> مەندىن چىققان مېۋە ئالتۇندىن،  
 ھەتتا ساپ ئالتۇندىن قىممەتلىكتۇر،  
 مەندىن ئالىدىغان دارامەت ساپ كۈمۈشتىنمۇ ئۈستۈندۇر.
- <sup>20</sup> مەن ھەققانىيەت يولىغا ماڭمەن؛  
 ئادالەت يولىنىڭ ئۆتۈرىسىدا يۈرىمەنكى،
- <sup>21</sup> مېنى سۆيگەنلەرنى ئەمەلىي نەرسىلەرگە مىراس قىلدۇرىمەن؛  
 ئۇلارنىڭ خەزىنىلىرىنى تولدۇرىمەن.
- <sup>22</sup> پەرۋەردىگار ئىشلىرىنى<sup>(32)</sup> باشلىشىدىلا،  
 قەدىمدە ياسىغانلىرىدىن بۇرۇنلا،  
 مەن ئۇنىڭغا تەۋەدۇرىمەن.

<sup>31</sup> ياكى «بىلىمنى تېپىپ بېرىمەن».

<sup>32</sup> ئىبرانىي تىلىدا «يولنى».

<sup>23</sup> ئەزەلدىن تارتىپلا - مۇقەددەمدە،

يەر-زېمىن يارىتىلماستىلا،

مەن تىكلەنگەنمەن<sup>(33)</sup>.

<sup>24</sup> چوڭقۇر ھاڭلار، دېڭىز-ئوكيانلار ئايرىدە بولۇشتىن ئاۋۋال،

مەن مەيدانغا چىقىرىلغانمەن؛

مول سۇ ئۇرغۇپ تۇرىدىغان بۇلاقلار بولماستىلا،

<sup>26-25</sup> ئېڭىز تاغلار ئۆز ئورۇنلىرىغا قويۇلماستىلا، تۆپىلىكلەر

شەكىللەنمەستىلا،

پەرۋەردىگار بىپايان زېمىن، كەڭ دالالارنى،

ئالەمنىڭ ئەسلىدىكى توپا-چاڭلىرىنىمۇ تېخى ياراتماستىلا،

مەن مەيدانغا چىقىرىلغانمەن.

<sup>29-27</sup> ئۇ ئاسمانلارنى بىنا قىلىۋاتقىنىدا،

دېڭىز يۈزىگە ئۇيۇق سىزىقنى سىزىۋاتقىنىدا،

ئەرشتە بۇلۇتلارنى ئورۇنلاشتۇرۇپ،

چوڭقۇر دېڭىزدىكى بۇلاق-مەنبەلەرنى مۇستەھكەملەۋاتقىنىدا،

دېڭىز سۇلىرىنى بېكىتكەن دائىرىدىن ئېشىپ كەتمەسۇن دەپ پەرمان

چۈشۈرۋاتقىنىدا،

بىپايان زېمىننىڭ ئۇللىرىنى قۇرۇۋاتقىنىدا،

مەن ئۇ يەردە ئىدىم؛

<sup>30</sup> شۇ چاغدا گۇيا ئۈستىم بىر ھۈنەرۋەندەك ئۇنىڭ يېنىدا تۇرغانىدىم،

مەن ھەردائىم ئۇنىڭ ئالدىدا شادلىناتتىم، مەن ئۇنىڭ كۈندىلىك دىئارامى

ئىدىم؛

<sup>31</sup> مەن ئۇنىڭ ئالىمىدىن، يەر-زېمىندىن شادلىنىپ،

دۇنيادىكى ئىنسانلاردىن خۇرسەنلىك تېپىپ يۈرەتتىم،

<sup>32</sup> شۇڭا ئى بالىلار، ئەمدى ماڭا قۇلاق سېلىڭلار؛

چۈنكى يوللىرىمنى چىڭ تۇتقانلار نەقەدەر بەخت تاپار!

<sup>33</sup> باشقا بىرخىل تەرجىمىسى «مەسەپ قىلىندىم».

- <sup>33</sup> ئالغان نەسىھەتكە ئەمەل قىلىپ،  
 دانا بولغىن، ئۇنى رەت قىلما.  
<sup>34</sup> سۆزۈمگە قۇلاق سېلىپ،  
 ھەركۈنى دەرۋازىلىرىم ئالدىدىن كەتمەي،  
 ئىشىكلىرىم ئالدىدا مېنى كۈتىدىغان كىشى نەقەدەر بەختلىكتۇر!  
<sup>35</sup> كىمكى مېنى تاپسا ھاياتنى تاپىدۇ،  
 پەرۋەردىگارىڭنىڭ شەپقىتىگە نېسىپ بولىدۇ.  
<sup>36</sup> لېكىن ماڭا گۇناھ قىلغان ھەركىم ئۆز جېنىغا زىيان كەلتۈرىدۇ،  
 مېنى يامان كۆرگەنلەر ئۆلۈمنى دوست تۇتقان بولىدۇ».<sup>(34)</sup>

## دانالىقنىڭ سۆزىنىڭ داۋامى، بۇزۇق خوتۇننىڭ سۆزلىرى

# 9

- <sup>1</sup> دانالىق ئۆزىگە بىر ئۆي سېلىپ،  
 ئۆزىنىڭ يەتتە تۈۋرۈكىنى ئورناتتى.  
<sup>2</sup> ئۇ ماللىرىنى سويۇپ،  
 ئېسىل شارابلىرىنى ئارىلاشتۇرۇپ تەييارلاپ،  
 زىياپەت داستىخىنىنى يايىدى؛  
<sup>3</sup> دېدەكلىرىنى مېھمان چاقىرىشقا ئەۋەتتى،  
 ئۆزى شەھەرنىڭ ئەڭ ئېگىز جايلىرىدا تۇرۇپ:  
<sup>4</sup> «ئى سادىدلار، بۇ يەرگە كېلىڭلار، - دەپ چاقىرىۋاتىدۇ؛  
 نادانلارغا:

<sup>34</sup> [«لېكىن ماڭا گۇناھ قىلغان ھەركىم ئۆز جېنىغا زىيان كەلتۈرىدۇ، مېنى يامان كۆرگەنلەر ئۆلۈمنى دوست تۇتقان بولىدۇ»] — بۇ 8-باب ھەمدە 9:1-12:12-تىكى چوڭ تېما «دانالىق» تۈر. بۇ بابلاردىكى خەۋەردىن قارىغاندا، ئەمەلىيەتتە «دانالىق» بىر شەخستۇر. ئىنجىلدا بۇ شەخسنىڭ خۇدا بىلەن بىللە مەڭگۈلۈك تۇرغۇچى مەسىھ ئىكەنلىكى ئايدان قىلدۇ (مەسىلەن «يۇھ»، 4:1-1:1، 18، «1كور»، 24:1، 30، «فىل»، 11:5:2، «كول»، 18:15:1، «ئىبر»، 12:1:1، «1يۇھ»، 2:1:1، «ۋەھ»، 13-12:22 قاتارلىقلارنى كۆرۈڭ).

- 5 قېنى، نانلىرىمدىن ئېغىز تېگىپ،  
مەن ئارىلاشتۇرۇپ تەييارلىغان شارابلاردىن ئىچىڭلار؛
- 6 نادانلار قاتارىدىن چىقىپ، ھاياتقا ئېرىشىڭلار،  
يورۇقلۇق يولىدا مېڭىڭلار»، - دەۋاتىدۇ.
- 7 ھاكاۋۇرلارغا تەنبە بەرگۈچى ئاھانەتكە ئۇچرايدۇ،  
قەبىھلەرنى ئەيىبلىگۈچى ئۆزىگە داغ كەلتۈرىدۇ.
- 8 ھاكاۋۇرلارنى ئەيىبلىمە، چۈنكى ئۇ ساڭا ئۆچ بولۇپ قالىدۇ؛  
ھالبۇكى، دانا كىشىنى ئەيىبلىسەڭ، ئۇ سېنى سۆيىدۇ.
- 9 دانا ئادەمگە دەۋەت قىلساڭ، ئەقلى تېخىمۇ تولۇق بولىدۇ؛  
ھەققانىي ئادەمگە دۇرۇس يول كۆرسەتسەڭ،  
بىلىمى تېخىمۇ ئاشىدۇ.
- 10 پەرۋەردىگاردىن ئەيىمىنىش دانالىقنىڭ باشلىنىشىدۇر،  
مۇقەددەس بولغۇچىنى تونۇش يورۇقلۇقتۇر.
- 11 مەن دانالىق سەندە بولسام، كۈنلىرىڭنى ئۇزارتىمەن،  
ئۆمرۈڭنىڭ يىللىرى كۆپىيەر.
- 12 سەندە دانالىق بولسا، پايدىنى كۆرىدىغان ئۆزۈڭسەن،  
دانالىقنى مازاق قىلساڭ زىيان تارتىدىغانمۇ ئۆزۈڭسەن.
- 13 نادان خوتۇن ئاغزى بىسەرەمجان، ئەقىلىسىزدۇر،  
ھېچنېمە بىلمەستۇر.
- 14 ئۇ ئىشك ئالدىدا ئولتۇرۇپ،  
شەھەرنىڭ ئەڭ ئېگىز جايلىرىدا ئورۇن ئېلىپ،
- 15 ئۈدۈل ئۆتۈپ كېتىۋاتقانلارغا؛
- 16 «كىمكى ساددا بولسا، بۇ يەرگە كەلسۇن!» - دەۋاتىدۇ،  
ۋە ئەقىلىسىزلەرنى:



<sup>17</sup> «ئوغرىلىقچە ئىچكەن سۇ تاتلىق بولىدۇ،  
ئوغرىلاپ يېگەن نان تەملىك بولىدۇ!» - دەپ چارقىۋاتىدۇ.  
<sup>18</sup> لېكىن چاقىرىلغۇچى ئۆلۈكلەرنىڭ ئۆزىنىڭ ئۆيىدە ياتقانلىقىدىن  
بىخەۋەردۇر،  
ئۆزىنىڭ بۇرۇنقى مېھمانلىرىنىڭ ئاللىقاچان تەھتىساراننىڭ تەگلىرىگە<sup>(35)</sup>  
چۈشۈپ كەتكەنلىكىنى ئۇ سەزمەس.

## پادىشاھ سۇلايماننىڭ ھېكمەتلىك سۆزلىرى

# 10 <sup>1</sup> پادىشاھ سۇلايماننىڭ پەند - نەسەتلىرى: -

دانا ئوغۇل ئاتىسىنى شاد قىلار؛  
ئەقىلسىز ئوغۇل ئانىسىنى قايغۇ-ھەسرەتكە سالار.  
<sup>2</sup> ھارام بايلىقلارنىڭ ھېچ پايدىسى بولماس؛  
ھەققانىيەت ئىنساننى ئۆلۈمدىن قۇتۇلدۇرار.  
<sup>3</sup> پەرۋەردىگار ھەققانىي ئادەمنىڭ جېنىنى ئاچ قويماس؛  
لېكىن ئۇ قەبىھلەرنىڭ نەپسىنى بوغۇپ قويوار.  
<sup>4</sup> ھۇرۇنلۇق<sup>(36)</sup> كىشىنى گاداي قىلار؛  
ئىشچانلىق<sup>(37)</sup> بولسا باياشات قىلار.  
<sup>5</sup> يازدا ھوسۇلنى يىغىۋالغۇچى - دانا ئوغۇلدۇر؛  
لېكىن ئورما ۋاقتىدا ئۇخلاپ ياتقۇچى - خىجالەتكە قالدۇرىدىغان ئوغۇلدۇر.  
<sup>6</sup> بەرىكەت ھەققانىي ئادەمنىڭ بېشىغا چۈشەر؛  
ئەمما زوراۋانلىق يامانلارنىڭ ئاغزىغا ئۇرار<sup>(38)</sup>.

<sup>35</sup> «تەھتىسارا» (ئىبرانىي تىلىدا «شېئول») - ئۆلۈكلەرنىڭ روھلىرى قىيامەت كۈنىنى كۈتىدىغان

يەر.

<sup>36</sup> ئىبرانىي تىلىدا: «قول بوشلۇقى».

<sup>37</sup> ئىبرانىي تىلىدا: «ئەستايىدىللىقنىڭ قولى».

<sup>38</sup> باشقا بىرخىل تەرجىمىسى: «ئەمما يامانلارنىڭ ئاغزى زوراۋانلىقنى يوشۇرار».

- <sup>7</sup> ھەققانىي ئادەمنىڭ يادىكارى مۇبارەكتۇر؛  
يامانلارنىڭ نامى بولسا، سېسىق قالار.
- <sup>8</sup> دانا ئادەم يوليورۇق - نەسبەتلەرنى قوبۇل قىلار؛  
كوت - كوت، نادان كىشى ئۆز ئايىغى بىلەن پۇتلىشار.
- <sup>9</sup> غۇبارسىز يۈرگەن كىشىنىڭ يۈرۈش - تۇرۇشى تۇراقلىقتۇر،  
يوللىرىنى ئەگرى قىلغاننىڭ كىرى ئاخىرى ئاشكارىلىنىدۇ.
- <sup>10</sup> كۆز ئىشارىتىنى قىلىپ يۈرىدىغانلار ئادەمنى داغدا قالدۇرار؛  
كوت - كوت، نادان كىشى ئۆز ئايىغى بىلەن پۇتلىشار.
- <sup>11</sup> ھەققانىي ئادەمنىڭ ئاغزى ھاياتلىق بۇلىقىدۇر<sup>(39)</sup>،  
ئەمما زوراۋانلىق ياماننىڭ ئاغزىغا ئۇرار<sup>(40)</sup>.
- <sup>12</sup> ئۆچمەنلىك جېدەل قوزغار؛  
مېھىر - مۇھەببەت ھەممە گۇناھلارنى ياپار.
- <sup>13</sup> ئەقىل - ئىدراقللىك ئادەمنىڭ ئاغزىدىن دانالىق تېپىلار؛  
ئەقىللىرىنىڭ دۈمبىسىگە پالاق تېگەر.
- <sup>14</sup> دانا ئادەملەر بىلىملەرنى زىيادە توپلار؛  
لېكىن ئەخمەقنىڭ ئاغزى ئۇنى ھالاكەتكە يېقىنلاشتۇرار.
- <sup>15</sup> مال - دۇنيالىرى گۇيا مەزمۇت شەھەردەك باينىڭ كاپالىتىدۇر؛  
مىسكىننى ھالاك قىلىدىغان ئىش دەل ئۇنىڭ نامراتلىقىدۇر.
- <sup>16</sup> ھەققانىيلارنىڭ ئەجىرلىرى جانغا جان قوشار،  
قەبىھلەرنىڭ ھوسۇلى گۇناھنىلا كۆپەيتىشتۇر<sup>(41)</sup>.
- <sup>17</sup> نەسبەتنى ئاڭلاپ ئۇنى ساقلىغۇچى ھاياتلىق يولىغا ماڭار؛  
تەنبەلەرنى رەت قىلغان كىشى يولدىن ئازغانلاردۇر.
- <sup>18</sup> ئاداۋەت ساقلىغان كىشى يالغان سۆزلىمەي قالماس<sup>(42)</sup>؛

<sup>39</sup> «ھاياتلىق بۇلىقى» بەلكىم «ئېرەم باغچىسى»دىكى «ھاياتلىق بېرىدىغان دەرەخ»كە ئوخشىتىلغاندۇر.

<sup>40</sup> ياكى «ئەمما ياماننىڭ ئاغزى زوراۋانلىقنى يوشۇرار».

<sup>41</sup> ياكى «گۇناھنى بېكىتەر».

<sup>42</sup> ئىبرانىي تىلىدا: «ئاداۋەت ساقلىغۇچىنىڭ لەۋلىرى يالغان بولىدۇ».

تۆھمەت چاپلىغانلار ئەخمەقتۇر.

19 گەپ كۆپ بولۇپ كەتسە، گۇناھتىن خالىي بولماس،  
لېكىن ئاغزىغا ئىگە بولغان ئەقىللىقتۇر.

20 ھەققانىي ئادەمنىڭ سۆزى (43) خۇددى ساپ كۈمۈش؛  
ياماننىڭ ئويلىرى (44) تولىمۇ ئەزىمەستۇر.

21 ھەققانىي ئادەمنىڭ سۆزلىرى نۇرغۇن كىشىنى قۇۋۋەتلەر؛  
ئەخمەقلەر ئەقلى كەملىكىدىن ئۆلەر.

22 پەرۋەردىگارنىڭ ئاتا قىلغان بەرىكىتى ئادەمنى دۆلەتمەن قىلار؛  
ئۇ بەرىكىتىگە ھېچبىر جاپا-مۇشەققەت قوشماس.

23 ئەخمەق قەبىھلىكنى تاماشا دەپ بىلەر؛  
ئەمما دانالىق يورۇتۇلغان كىشىنىڭ (45) خۇرسەنلىكىدۇر.

24 يامان كىشى نېمىدىن قورقسا شۇنىڭغا ئۇچرار؛  
ھەققانىي ئادەمنىڭ ئارزۇسى ئەمەلگە ئاشۇرۇلار.

25 يامان ئادەم قۇيۇندەك ئۆتۈپ يوقار؛  
لېكىن ھەققانىي ئادەم مەڭگۈلۈك ئۆلدەكتۇر.

26 ئادەم ئاچچىق سۇ يۇتۇۋالغاندەك (46)،  
كۆزىگە ئىس-تۈتەك كىرىپ كەتكەندەك،

ھۇرۇن ئادەمنى ئىشقا ئەۋەتكەنمۇ شۇنداق بولار.  
27 پەرۋەردىگاردىن ئەيمىنىش ئۆمۈرنى ئۇزۇن قىلار،

ياماننىڭ ئۆمرى قىسقارتىلار.

28 ھەققانىي ئادەمنىڭ ئۈمىدى خۇرسەنلىك ئېلىپ كېلەر؛  
لېكىن رەزىلىنىڭ كۈتكىنى يوققا چىقار.

29 پەرۋەردىگارنىڭ يولى دۇرۇس ياشاۋاتقانلارغا باشپاناھدۇر؛  
قەبىھلىك قىلغۇچىلارغا بولسا ھالاكەتتۇر.

43 ئىبرانىي تىلىدا: «تىلى».

44 ئىبرانىي تىلىدا: «كۆڭلى».

45 «يورۇتۇلغان» — ئىبرانىي تىلىدا «ئىشنى، باشقا ئادەمنى ئوبدان چۈشىنىدىغان» دېگەن مەنىدە.

46 ئىبرانىي تىلىدا: «ئاچچىق سۇ چىشلارغا تەگكەندەك».

<sup>30</sup> ھەققانىيلارنىڭ ئورنى مۇستەھكەمدۇر؛  
يامانلار زېمىندا ئۇزۇن تۇرماس.

<sup>31</sup> ھەققانىي ئادەمنىڭ ئاغزىدىن دانالىق چىقار؛  
لېكىن شۇملۇق تىل كېسىپ تاشلىنار.

<sup>32</sup> ھەققانىي ئادەمنىڭ سۆزى كىشىگە موڭ خۇشياقار؛  
يامان ئادەمنىڭ ئاغزىدىن شۇملۇق چىقار.

# 11

<sup>1</sup> يالغان تارازا پەرۋەردىگارغا يىرگىنچلىكتۇر؛

ئادىل جىڭ تېشى ئۇنى خۇرسەن قىلار.

<sup>2</sup> تەكەببۇرلۇق بىلەن بىرگە شەرمەندىچىلىك ئەگىشىپ كېلەر؛  
لېكىن دانالىق كىچىك پېتىللارغا ھەمراھ بولار.

<sup>3</sup> توغرىلارنىڭ سەمىمىيلىكى ئۆزىنى يېتەكلەر؛

لېكىن كاززاپلارنىڭ ئەگرىلىكى ئۆزىنى ۋەيران قىلار.

<sup>4</sup> خۇدانىڭ غەزەپ كۈنىدە مال-دۇنيانىڭ پايدىسى بولماس؛

لېكىن ھەققانىيەت ئادەمنى ئۆلۈمدىن قۇتقۇزار.

<sup>5</sup> كامىل ئادەمنىڭ ھەققانىيلىقى ئۆزىنى تۈز يولغا باشلار؛

يامان ئادەم ئۆز يامانلىقىدىن يىقىلار.

<sup>6</sup> دۇرۇس ئادەملەرنىڭ ھەققانىيلىقى ئۆزلىرىنى قۇتقۇزار؛

لېكىن كاززاپلار ئۆز ھىيلە-نەيرىڭىدىن تۇتۇلار.

<sup>7</sup> رەزىل ئادەم ئۆلسە، ئۇنىڭ ئۈمىدى يوققا چىقار؛

گۇناھكارنىڭ ئۈمىدى <sup>(47)</sup> ئاخىرى قۇرۇق قالار.

<sup>8</sup> ھەققانىي ئادەم قىيىنچىلىقتىن خالىي قىلىنار؛

رەزىل ئادەم ئۇنىڭ ئورنىغا تۇتۇلار.

<sup>9</sup> مۇناپىقلار ئۆز ئاغزى بىلەن يېقىننى بۇزار؛

لېكىن ھەققانىيلار بىلىمى بىلەن قۇتقۇزۇلار.

<sup>47</sup> باشقا بىرخىل تەرجىمىسى، «كۈچلۈكلەرنىڭ ئۈمىدى...».

- <sup>10</sup> ھەققانىي ئادەم روناق تاپسا، شەھەر خۇش بولار؛  
 رەزىل ئادەم ھالاك بولسا، خەلق تەنتەنە قىلار.  
<sup>11</sup> توغرىلارنىڭ بەرىكەت تىلەشلىرى بىلەن شەھەر گۈللىنەر؛  
 لېكىن رەزىللەرنىڭ تىلى بىلەن ۋەيران بولار.  
<sup>12</sup> ئۆز يېقىنىنى سۆكىدىغان كىشى - ئەقىلسىزدۇر؛  
 ئەمما يورۇتۇلغان ئادەم ئاغزىنى يىغار.  
<sup>13</sup> گەپ توشۇغۇچى مەخپىيەتلەرنى ئاشكارىلار؛  
 سادىق ئادەم ئامانەتكە خىيانەت قىلماس.  
<sup>14</sup> يوليورۇق كەم بولسا، ئەل-يۇرت يىقىلار؛  
 ئۇلۇغ بىر مەسلىھەتچى بولسا<sup>(48)</sup>، ئەل نىجات تاپار<sup>(49)</sup>.  
<sup>15</sup> ياتقا بورۇن بولغان كىشى زىيان تارتماي قالماس<sup>(50)</sup>؛  
 قول بېرىشىپ كېپىل بولۇشنى يامان كۆرگەن كىشىنىڭ قۇلقى تىنچ بولار.  
<sup>16</sup> شاپائەتلىك ئايال ئىززەت-ھۆرمەتنى قولدىن بەرمەس؛  
 زوراۋانلار بايلىقىنى قولدىن بەرمەس.  
<sup>17</sup> رەھىمدىل ئۆز-ئۆزىگە بەخت يارىتار؛  
 رەھىمسىز ئۆز تېنىنى ئاغرىتار.  
<sup>18</sup> يامان ئادەملەرنىڭ ئالغان ئىش ھەققى ئۇلارنى ئالدار، بەرىكەتسىز بولار<sup>(51)</sup>؛  
 ئەمما ھەققانىيەت تېرىغۇچى ئادەم ئەمەلىي ئىنئام ئالار.  
<sup>19</sup> ھەققانىيەت ئادەمگە ھاياتلىق تاپقۇزار؛  
 يامانلىقنى كۆزلەپ يۈرىدىغان كىشى ئۆلۈمگە يۈز تۇتار.  
<sup>20</sup> نىيىتى بۇزۇق كىشى پەرۋەردىگارغا يىرگىنچىلىكتۇر؛  
 ئەمما يولى دىيانەتلىك كىشىلەر ئۇنىڭ خۇرسەنلىكىدۇر.  
<sup>21</sup> قول تۇتۇشۇپ بىرلەشسىمۇ<sup>(52)</sup>، يامانلار جازاغا تارتىلماي قالماس؛

48 باشقا بىرخىل تەرجىمىسى، «كۆپ مەسلىھەتچىلەر بولسا...».

49 ياكى «بىخەتەر تۇرار».

50 ۋە ئىزاھاتنى كۆرۈڭ.

51 ئىبرانىي تىلىدا «يامان ئادەمنىڭ ئىش ھەققى يالغان بولار».

52 باشقا بىرخىل تەرجىمىسى: -- «شۈبھىسىزكى...».

لېكىن ھەققانىيلارنىڭ نەسلى نىجات تاپار.  
<sup>22</sup> چىرايلىق ئەمما تېتىقسىز خوتۇن،  
 چوشقىنىڭ تۇمشۇقىغا ئالتۇن ھالقا سالغاندەكتۇر.  
<sup>23</sup> ھەققانىيلارنىڭ ئارزۇسى پەقەت ياخشى مېۋە ئېلىپ كېلەر؛  
 يامانلارنىڭ كۈتكىنى غەزەپ - نەپرەتتۇر.  
<sup>24</sup> بىراۋ مەردلەرچە تارقاتسىمۇ، گۈللىنەر؛  
 يەنە بىراۋ بېرىشكە تېگىشلىكىنى ئايسىمۇ، پەقەت نامراتلىشار.  
<sup>25</sup> مەرد ئادەم ئەتلىنەر؛  
 باشقىلارنى سۇغارغۇچى ئۆزىمۇ سۇغىرىلار.  
<sup>26</sup> ئاشلىقنى ساتماي بېسىۋالغان كىشى ئەلنىڭ لەنتىگە ئۇچرايدۇ؛  
 لېكىن ئاشلىقنى سېتىپ بەرگۈچىگە بەرىكەت تىلىنەر.  
<sup>27</sup> ياخشىلىقنى ئىزدەپ ئىنتىلگەن ئادەم شاپائەت تاپار؛  
 يامانلىقنى ئىزدىگەن ئادەم ئۆزى يامانلىق كۆرەر.  
<sup>28</sup> ئۆز مال - دۇنياسىغا تايانغۇچى يىقىلار؛  
 ھەققانىي كىشى يوپۇرماقتەك كۆكرەر.  
<sup>29</sup> ئۆز ئۆيىگە ئازارچىلىق سالغان كىشى شامالغا مىراس بولار؛  
 ئەقىلسىز ئادەم ئاقىلاننىڭ قولى بولۇپ قالار.  
<sup>30</sup> ھەققانىيىنىڭ بېرىدىغان مېۋىسى «ھاياتلىق دەرىخى» دۇر<sup>(53)</sup>؛  
 دانا كىشى كۆڭۈللەرنى ھاياتلىققا مايىل قىلار<sup>(54)</sup>.  
<sup>31</sup> قاراڭلار، ھەققانىي ئادەم بۇ دۇنيادا سەۋەنلىكى ئۈچۈن بەدەل تۆلىگەن يەردە،  
 رەزىلەلەر بىلەن گۇناھكارلارنىڭ ئاقىۋىتى قانداق بولار؟<sup>(55)</sup>

<sup>53</sup> مۇشۇ يەردە «ھاياتلىق دەرىخى» دېگەنلىك، «ئېرەم باغچىسى» دىكى ئادەمئائىتىمىز ۋە ھاۋا ئانىمىزنىڭ بەھرىمەن بولۇشىغا تەييارلانغان دەرەخنى كۆرسىتىدۇ (18:3 - ئايەتنى كۆرۈڭ).  
<sup>54</sup> ئەينى تېكىستتە «ھاياتلىق» دېگەن سۆز يوق. لېكىن ھەققانىيلىق يولىدا خۇدانىڭ مۇمىن بەندىلىرى ئادەملەرنىڭ كۆڭلىنى ئۆزى ئۈچۈن ئالمايدۇ، بەلكى ئۇلارنى خۇدانىڭ يولىغا جەلپ قىلىدۇ؛ شۇڭا تولۇق مەنىسى: «كىم دانا بولسا كىشىلەرنىڭ كۆڭلىنى نىجات يولىغا باشلايدۇ» دەپ قارايمىز. مۇشۇ ئايەتنى «لۇقا» 10:5 بىلەن سېلىشتۇرغىلى بولىدۇ.  
<sup>55</sup> بۇ ئايەت ئىنجىل، «1 پېت.» 18:4 دە نەقىل كەلتۈرۈلىدۇ.

## 12

- <sup>1</sup> كىمكى تەربىيىنى قەدىرلىسە، بىلىمىنىمۇ سۆيگۈچىدۇر؛  
 لېكىن تەنبىھكە نەپرەتلەنگەن نادان-ھاماقەتتۇر.
- <sup>2</sup> ياخشى نىيەتلىك ئادەم پەرۋەردىگارىنىڭ ئىلتىپاتىغا ئېرىشەر؛  
 ئەمما پەرۋەردىگار ھىيلە-مىكىرلىك ئادەمنىڭ گۇناھىنى بېكىتەر.
- <sup>3</sup> ئادەملەر يامانلىق قىلىپ ئامانلىق تاپالماس؛  
 لېكىن ھەققانىيلارنىڭ يىلتىزى تەۋرەنمەس.
- <sup>4</sup> پەزىلەتلىك ئايال ئېرىنىڭ تاجىدۇر؛  
 ئەمما ئۇنى ئۇياتقا سالغۇچى خوتۇن ئۇنىڭ ئۈستىخىنىنى چىرىتەر.
- <sup>5</sup> ھەققانىي ئادەمنىڭ ئوي-پىكرى دۇرۇس ھۆكۈم چىقارار<sup>(56)</sup>؛  
 يامانلارنىڭ نەسھەتلىرى مەككارلىقتۇر.
- <sup>6</sup> يامانلارنىڭ سۆزلىرى قان تۆكىدىغان قىلتاقتۇر؛  
 لېكىن دۇرۇسنىڭ سۆزى ئادەمنى قىلتاقتىن قۇتۇلدۇرار.
- <sup>7</sup> يامانلار ئاغدۇرۇلۇپ، يوقىلار<sup>(57)</sup>؛  
 لېكىن ھەققانىيلارنىڭ ئۆيى مەزمۇت تۇرار.
- <sup>8</sup> ئادەم ئۆز زېرىكلىكى بىلەن ماختاشقا سازاۋەر بولار؛  
 ئەگرى نىيەتلىك كىشى كۆزگە ئىلىنماس.
- <sup>9</sup> پېقىر تۇرۇپ خىزمەتكارى بار كىشى،  
 ئۆزىنى چوڭ تۇتۇپ ئاچ يۈرگەن كىشىدىن ياخشىدۇر.
- <sup>10</sup> ھەققانىي ئادەم ئۆز ئۆلىغىنىمۇ ئاسرار؛  
 ئەمما رەزىل ئادەمنىڭ بولسا ھەتتا رەھىمدىللىقىمۇ زالىملىقتۇر.
- <sup>11</sup> تىرىشىپ تېرىقچىلىق قىلغان دېھقاننىڭ قورسىقى توق بولار؛  
 ئەمما خام خىياللارغا بېرىلگەن كىشىنىڭ ئەقلى يوقتۇر.
- <sup>12</sup> يامان ئادەم يامانلىق قىلىتىقنى كۆزلەپ ئولتۇرار؛  
 ئەمما ھەققانىي ئادەمنىڭ يىلتىزى مېۋە بېرىپ تۇرار.

<sup>56</sup> ياكى: «دۇرۇستۇر».

<sup>57</sup> باشقا بىرخىل تەجىمىسى: «يامانلار ئاغدۇرۇلغاندا، يوقىلار».

- 13 يامان ئادەم ئۆز ئاغزىنىڭ گۇناھىدىن تۇتۇلار؛<sup>(58)</sup>  
 ھەققانىي ئادەم مۇشەققەت - قىيىنچىلىقتىن قۇتۇلار.  
 14 ئادەم ئۆز ئاغزىنىڭ مېۋىسىدىن قانائەت تاپار؛  
 ئۆز قولى بىلەن قىلغانلىرىدىن ئۇنىڭغا ياندۇرۇلار.  
 15 ئەخمەق ئۆز يولىنى توغرا دەپ بىلەر؛  
 ئەمما دەۋەتكە قۇلاق سالغان كىشى ئاقىلاندىر.  
 16 ئەخمەقنىڭ ئاچچىقى كەلسە، تېزلا بىلىنەر؛  
 زېرەك كىشى ھاقارەتكە سەۋر قىلار، سەتچىلىكنى ئاشكارىلىماس.<sup>(59)</sup>  
 17 ھەقىقەتنى ئېيتقان كىشىدىن ئادالەت بىلىنەر؛  
 يالغان گۇۋاھلىق قىلغۇچىدىن ئالدامچىلىق بىلىنەر.  
 18 بەزىلەرنىڭ يېنىكىلىك بىلەن ئېيتقان گېپى ئادەمگە سانجىلغان  
 قىلىچقا ئوخشار؛  
 بىراق ئاقىلاننىڭ تىلى دەردكە دەرماندۇر.  
 19 راستچىل<sup>(60)</sup> مەڭگۈ تۇرغۇزۇلىدۇ؛  
 لەۋزى يالغان<sup>(61)</sup> بولسا بىردەملىكتۇر.  
 20 يامانلىقنىڭ كويىدا يۈرگۈچىنىڭ كۆڭلىدە ھىيلە ساقلانغاندۇر؛  
 ئامانلىقنى دەۋەت قىلغۇچىلار خۇشاللىققا چۆمەر.  
 21 ھەققانىي ئادەمنىڭ بېشىغا ھېچ كۈلپەت چۈشمەس؛  
 قەبىھلەر بالايىقازغا چۆمۈلەر.  
 22 يالغان سۆزلەيدىغاننىڭ لەۋلىرى پەرۋەردىگارغا يىرگىنچىلىكتۇر؛  
 لېكىن لەۋزىدە تۇرغانلارغا ئۇ ئاپىرىن ئېيتار.  
 23 پەملىك ئادەم بىلىمنى يوشۇرار؛

<sup>58</sup> ياكى «ئېغىزدىكى ئىتائەتسىزلىكتىن رەزىل تۇزاق چىقار».

<sup>59</sup> مۇشۇ يەردە، «ھاقارەتكە سەۋر قىلار، سەتچىلىكنى ئاشكارىلىماس» دېگەن ئىككى ئىبارە، «ئىككى بىسلىق» بىر سۆز بىلەنلا ئىپادىلەنگەن.

<sup>60</sup> ئىبرانىي تىلىدا «ھەقىقەتنىڭ لېۋى».

<sup>61</sup> ئىبرانىي تىلىدا «يالغانچى تىل».



بىراق ئەخمەق نادانلىقىنى جاكارلار.  
<sup>24</sup> تىرىشچان قول ھوقۇق تۇتار؛  
 ھۇرۇن قول ئالۋانغا تۇتۇلار.  
<sup>25</sup> كۆڭۈلنىڭ غەم - ئەندىشىسى كىشىنى مۈكچەيتەر؛  
 لېكىن مېھرىبانە بىر سۆز كىشىنى روھلاندۇرار.  
<sup>26</sup> ھەققانىي كىشى ئۆز دوستى بىلەن بىرگە يول ئىزدەر<sup>(62)</sup>؛  
 بىراق يامانلارنىڭ يولى ئۆزلىرىنى ئاداڭلىتىۋار.  
<sup>27</sup> ھۇرۇن ئۆزى تۇتقان ئوۋنى پىشۇرۇپ يېيەلمەس؛  
 بىراق ئەتىۋارلىق بايلىقلار تىرىشچانغا مەنسۇپتۇر<sup>(63)</sup>.  
<sup>28</sup> ھەققانىيلىقنىڭ يولىدا ھايات تېپىلار؛  
 شۇ يولدا ئۆلۈم كۆرۈنمەستۇر.

# 13

<sup>1</sup> دانا ئوغۇل ئاتىسىنىڭ تەربىيىسىگە كۆڭۈل قويار؛  
 مەسخىرە قىلغۇچى تەنبىھكە قۇلاق سالماس.  
<sup>2</sup> ئادەم دۇرۇس ئېغىزىنىڭ مېۋىسىدىن ھۇرۇرلىنار؛  
 تۈزكۈرلەر زوراۋانلىققا ھەۋەس قىلىپ زوراۋانلىققا ئۇچرار.  
<sup>3</sup> سۆزدە ئېھتىياتچان كىشى جېنىنى ساقلاپ قالار؛  
 ئاغزى ئىتتىك ھالاكەتكە ئۇچرار.  
<sup>4</sup> ھۇرۇننىڭ ئارزۇ - تىلىكى بار، لېكىن ئېرىشەلمەس؛  
 لېكىن تىرىشچان ئەتلىنەر.  
<sup>5</sup> ھەققانىي ئادەم يالغانچىلىقتىن يىرگىنەر؛  
 قەيىم بولسا سېسىپ، شەرمەندە بولار.  
<sup>6</sup> يولى دۇرۇسنى ھەققانىيەت قوغدار؛

<sup>62</sup> باشقا خىل تەرجىمىلىرى: «ھەققانىي كىشى ئۆز دوستىنىڭ كۆڭلىدىكىنى تەكشۈرەر»،  
 «ھەققانىي كىشى دوست تۇتۇشتا سەگەك بولار» ياكى «ھەققانىي كىشى ئۆز دوستىغا يول  
 كۆرسىتەر».

<sup>63</sup> باشقا بىرخىل تەرجىمىسى: «بىراق تىرىشچان كىشى ئۆز تەئەللۇقاتىنى ئەتىۋارلايدۇ».

لېكىن گۇناھكارنى رەزىللىك يىقتار.  
<sup>7</sup> بەزىلەر ئۆزىنى باي كۆرسەتكىنى بىلەن ئەمەلىيەتتە قۇرۇق سۆلەتتۇر؛  
 بەزىلەر ئۆزىنى يوقسۇل كۆرسەتكىنى بىلەن زور بايلىقلىرى باردۇر.  
<sup>8</sup> ئۆز بايلىقى گۈرۈگە تۇتۇلغان باينىڭ چېنىغا ئارا تۇرار؛  
 بىراق يوقسۇللار ھېچ ۋەھىمنى ئاڭلىماس.  
<sup>9</sup> ھەققانىي ئادەمنىڭ نۇرى شادلىنىپ پارلار؛  
 بىراق يامان ئادەمنىڭ چىرىغى ئۆچۈرۈلەر.  
<sup>10</sup> كىبىرلىكتىن پەقەت جېدەل-ماجرالا چىقار؛  
 دانالىق بولسا نەسبەتنى ئاڭلىغانلار بىلەن بىللىدۇر.  
<sup>11</sup> ئىشلىمەي تاپقان ھارام بايلىق بەرىكەتسىزدۇر؛  
 تەر تۆكۈپ ھالال تاپقان گۈللىنەر.  
<sup>12</sup> تەلمۈرگىنىگە كۈتۈپ ئېرىشەلمەسلىك كۆڭۈلنى سۇنۇق قىلار،  
 لېكىن تەشەببۇسقا ئېرىشكىنى «ھاياتلىق دەرىخى»<sup>(64)</sup> دۇر.  
<sup>13</sup> خۇدانىڭ كالام-سۆزىگە پىسەنت قىلمىغان ئادەم گۇناھنىڭ تۆلىمىگە  
 قەرزدار بولار؛  
 لېكىن پەرماننى قەدىرلىگەن ئادەم ياخشىلىق كۆرەر.  
<sup>14</sup> ئاقىلاننىڭ تەلىمى ھاياتلىق بەرگۈچى بۇلاقتۇر،  
 ئۇ سېنى ئۆلۈم تۇزاقلاردىن قۇتۇلدۇرار.  
<sup>15</sup> ئاقىلانلىك ئادەمنى ئىلتىپاتقا ئېرىشتۈرەر؛  
 بىراق تۈزكۈرلارنىڭ يولى ئەگرى-بۈگرى، جاپالىق بولار.  
<sup>16</sup> پەم-پاراسەتلىك ئادەم بىلىمى بىلەن ئىش كۆرەر؛  
 ھاماقەت ئۆز نادانلىقىنى ئاشكارىلار.  
<sup>17</sup> رەزىل ئالاقچى بالا-قازاغا ئۇچرار؛  
 سادىق ئەلچى بولسا دەردكە دەرىماندۇر.  
<sup>18</sup> تەربىيەنى رەت قىلغان ئادەم نامراتلىشىپ ئۇياتقا قالار؛  
 ئەمما تەنبەھنى قوبۇل قىلغان ھۆرمەتكە ئېرىشەر.

<sup>64</sup> «ھاياتلىق دەرىخى» — «ئېرەم باغچىسى» دىكى، ئادەمئائىمىز ۋە ھاۋائانىمىزنىڭ بەھرىمان بولۇشىغا تەييارلانغان دەرەخنى كۆرسىتىدۇ (18:3 نى كۆرۈڭ).

- <sup>19</sup> ئەمەلگە ئاشقان ئارزۇ كىشىگە شېرىن تۇيۇلار؛  
 لېكىن ئەخمەقلەر يامانلىقنى تاشلاشنى يامان كۆرەر.  
<sup>20</sup> ئاقىلانلار بىلەن بىللە يۈرگەن دانا بولار؛  
 بىراق ئەخمەقلەرگە ھەمراھ بولغان نالە-پەريادتا قالار<sup>(65)</sup>.  
<sup>21</sup> بالايىقازا گۇناھكارلارنىڭ كەينىدىن بېسىپ ماڭار؛  
 لېكىن ھەققانىيلار ياخشىلىقنىڭ ئەجرىنى تاپار.  
<sup>22</sup> ياخشى ئادەم پەرزەنتلىرىنىڭ پەرزەنتلىرىگە مىراس قالدۇرار؛  
 گۇناھكارلارنىڭ يىغقان مال-دۇنيالىرى ھەققانىيلار ئۈچۈن توپىلىنار.  
<sup>23</sup> يوقسۇلنىڭ تاشلاندىق يېرى مول ھوسۇل بېرەر،  
 لېكىن ئادالەتسىزلىكتىن ئۇ ۋەيران بولار.  
<sup>24</sup> تاياقنى ئايىغان كىشى ئوغلىنى ياخشى كۆرمەس؛  
 بالىنى سۆيگەن كىشى ئۇنى ئەستايىدىل تەربىيىلەپ جازالار.  
<sup>25</sup> ھەققانىي ئادەم كۆڭلى قانائەت تاپقۇچە ئۇزۇق يەر؛  
 ياماننىڭ قورسقى ئاچ قالار.

## 14

- <sup>1</sup> ھەرىپەر دانا ئايال ئۆز ئائىلىسىنى ئاۋات قىلار<sup>(66)</sup>؛  
 ئەخمەق ئايال ئائىلىسىنى ئۆز قولى بىلەن ۋەيران قىلار.  
<sup>2</sup> دۇرۇسلۇق يولىدا ماڭىدىغان كىشى پەرۋەردىگاردىن قورقار؛  
 قىڭغىر يولىدا ماڭغان كىشى خۇدانى كۆزگە ئىلماس.  
<sup>3</sup> ئەخمەقنىڭ تەكەببۇر ئاغزى ئۆزىگە تاياق بولار؛  
 ئاقىلاننىڭ لەۋلىرى ئۆزىنى قوغدار.  
<sup>4</sup> ئۇلاغ بولمىسا، ئېغىل پاك-پاكىز تۇرار؛  
 بىراق ئۆكۈزنىڭ كۈچى بولغاندىلا ساڭغا ئاشلىق تولار<sup>(67)</sup>.

<sup>65</sup> ياكى «زىيان تارتار».

<sup>66</sup> ئىبرانى تىلىدا «... ئۆز ئائىلىسىنى قۇرار».

<sup>67</sup> ئېغىلنىڭ سېسىقلىقى تۈپەيلىدىن ئېغىلدىكى ئۇلاغلارنى چىقىرىۋېتىش تولىمۇ ئەخمەقانىلىك، ئەلۋەتتە.

- <sup>5</sup> ئىشەنچلىك گۇۋاھچى يالغان ئېيتماس؛  
 ساختا گۇۋاھچى يالغان گەپنى نەپەستەك تىنار.  
<sup>6</sup> ھاكاۋۇرلار<sup>(68)</sup> دانالىق ئىزدەپ تاپالماس؛  
 بىراق يورۇتۇلغان ئادەمگە بىلىم ئېلىش ئاسانغا چۈشەر.  
<sup>7</sup> بىراۋنىڭ ئاغزىدا بىلىم يوقلۇقىنى بىلىپ يەتكەندە،  
 ئۇنىڭدىن ئۆزۈڭنى نېرى تارت.  
<sup>8</sup> ئەقىل-پاراسەتلىك كىشىنىڭ دانالىقى ئۆز يولىنى ئويلىنىشتىدۇر؛  
 ئەخمەقلەرنىڭ ئەقىلسىزلىكى بولسا ئۆزلىرىنىڭ ئالدىنىشىدۇر.  
<sup>9</sup> ئەخمەقلەر بولسا «ئىتائەتسىزلىك قۇربانلىقى»نى<sup>(69)</sup> كۆزگە ئىلمايدۇ،  
 ھەققانىيلار ئارىسىدا بولسا ئىلتىپات تېپىلار.  
<sup>10</sup> كۆڭۈلدىكى دەردنى پەقەت ئۆزىلا كۆتۈرەلەر؛  
 كۆڭۈلدىكى خۇشلۇققىمۇ باشقىلار شېرىك بولالماس.  
<sup>11</sup> ياماننىڭ ئۆيى ئۆرۈلۈپ چۈشەر؛  
 ھەققانىي ئادەمنىڭ چېدىرى گۈللىنىپ كېتەر.  
<sup>12</sup> ئادەم بالىسىغا توغرىدەك كۆرۈنىدىغان بىر يول بار،  
 لېكىن ئاقىۋىتى ھالاكەتكە بارىدىغان يوللاردۇر.  
<sup>13</sup> ئويۇن-كۈلكە بولسا قەلبىتىكى غەم-قايغۇنى ياپار،  
 خۇشاللىق ئۆتۈپ كەتكەندە، غەم-قايغۇ يەنىلا قالار.  
<sup>14</sup> توغرا يولدىن بۇرۇلۇپ يانغان ئادەم ھامان ئۆز يولىدىن توپار؛  
 ياخشى ئادەم ئۆز ئىشىدىن قانائەتلىنەر.  
<sup>15</sup> ساددىلار ھەممە گەپكە ئىشىنىپ كېتەر؛

<sup>68</sup> ياكى «مەسخىرە قىلغۇچىلار».

<sup>69</sup> مۇسا پەيغەمبەرگە تاپشۇرۇلغان «مۇقەددەس قانۇن»غا ئاساسەن، بىرسى باشقىلارغا گۇناھ قىلىپ زىيان يەتكۈزگەن بولسا، خۇدادىن كەچۈرۈم ئېلىش ئۈچۈن ئاۋۋال زىيان تارتقۇچىغا شۇ گۇناھنى ئېتىراپ قىلىپ، ئاز دېگەندە ئىككى ھەسسە تۆلەم بېرىپ، ئاندىن ئىتائەتسىزلىكى ئۈچۈن قىلىنىدىغان قۇربانلىقنى («ئىتائەتسىزلىك قۇربانلىقى»نى) ئىبادەتخانىدا خۇداغا ئاتاىپ بېرىشى كېرەك ئىدى.

باشقا بىرخىل تەرجىمىسى «ئەخمەقلەر ئىتائەتسىزلىكىگە نىسبەتەن يېنىكلىك بىلەن كۈلۈپ قويدۇ».

لېكىن پەم-پاراسەتلىك كىشى ھەربىر قەدەمنى ئاۋايلاپ باسار.  
<sup>16</sup> دانا ئادەم ئېھتىياتچان بولۇپ ئاۋارىچىلىكتىن <sup>(70)</sup> نېرى كېتەر؛  
 ئەخمەق ھاكاۋۇزلۇق قىلىپ، ئۆزىگە ئىشىنىپ ئالدىغا ماڭار.  
<sup>17</sup> تېرىككەك ئەخمەقلىق قىلار؛  
 نەپرەڭۋاز ئادەم نەپرەتكە ئۇچرار.  
<sup>18</sup> ساددىلار ئەخمەقلىققا ۋارىسلىق قىلار؛  
 پەم-پاراسەتلىكلەر بىلىمنى ئۆز تاجى قىلار.  
<sup>19</sup> يامانلار ياخشىلارنىڭ ئالدىدا ئىگىلەر؛  
 قەبىھلەر ھەققانىيىنىڭ دەرۋازىلىرى ئالدىدا باش ئۇرار.  
<sup>20</sup> نامرات كىشى ھەتتا ئۆز يېقىنىغىمۇ يامان كۆرۈنەر.  
 باينىڭ دوستى بولسا كۆپتۇر.  
<sup>21</sup> يېقىنىنى پەس كۆرگەن گۇناھكاردۇر؛  
 لېكىن مىسكىنلەرگە رەھىم قىلغان بەرىكەت تاپار.  
<sup>22</sup> يامانلىق ئويلىغانلار يولدىن ئاداشقانلاردىن ئەمەسمۇ؟  
 بىراق ياخشىلىق ئويلىغانلار رەھىم-شەپقەت، ھەقىقەت-سادىقلىققا  
 مۇيەسسەر بولار.  
<sup>23</sup> ھەممە مېھنەتتىن پايدا چىقار؛  
 بىراق قۇرۇق پاراڭلار ئادەمنى موھتاجلىقتا قالدۇرار.  
<sup>24</sup> ئاقىلانلەر ئۈچۈن بايلىقلار بىر تاجدۇر؛  
 ئەخمەقلەرنىڭ نادانلىقىدىن پەقەت يەنە شۇ نادانلىققا چىقار.  
<sup>25</sup> ھەققانىي گۇۋاھلىق بەرگۈچى كىشىلەرنىڭ ھاياتىنى قۇتقۇزار؛  
 يالغان-ياۋىداق سۆزلەيدىغان گۇۋاھچى يالغان گەپنى نەپەستەك تىنار.  
<sup>26</sup> پەرۋەردىگاردىن قورقىدىغاننىڭ كۈچلۈك يۈلەنچۈكى بار،  
 ئۇنىڭ بالىلىرىمۇ ھىمايىگە ئىگە بولار.  
<sup>27</sup> پەرۋەردىگاردىن قورقۇش ھاياتىنىڭ بۇلىقىدۇر؛  
 ئۇ كىشىنى ئەجەللىك تۇزاقلاردىن قۇتقۇزار <sup>(71)</sup>.

<sup>70</sup> «ئاۋارىچىلىكتىن» — ياكى «يامانلىقتىن».

<sup>71</sup> «ھاياتلىق بۇلىقى» — 14:13 نىمۇ كۆرۈڭ.

- <sup>28</sup> پادىشاھنىڭ شان-شەرىپى پۇقراسىنىڭ كۆپلىكىدىندۇر؛  
 پۇقراسىنىڭ كەملىكى ئەمىرنىڭ ھالاكىتىدۇر.
- <sup>29</sup> ئېغىر-بېسىق كىشى ئىنتايىن ئاقىل كىشىدۇر؛  
 چېچىلغاق ئەخمەقلىقنى ئۇلۇغلار.
- <sup>30</sup> خاتىرجەم كۆڭۈل تەننىڭ ساقلىقىدۇر؛  
 ھەسرەت چېكىش بولسا سۆڭەكلەرنى چىرىتار.
- <sup>31</sup> مىسكىننى بوزەك قىلغۇچى - پەرۋەردىگارغا ھاقارەت قىلغۇچىدۇر؛  
 ھاجەتمەنلەرگە شاپائەت قىلىش ئۇنى ھۆرمەتلىگەنلىكتۇر.
- <sup>32</sup> يامان ئۆز يامانلىقى ئىچىدە يىقىتار؛  
 ھەققانىي ئادەم ھەتتا سەكراتتا ياتقاندىمۇ خاتىرجەم بولار<sup>(72)</sup>.
- <sup>33</sup> يورۇتۇلغان كىشىنىڭ كۆڭلىدە دانالىق ياتار؛  
 بىراق ئەخمەقنىڭ كۆڭلىدىكى ئاشكارا بولماي قالماس.
- <sup>34</sup> ھەققانىيەت ھەرقايسى ئەلنى يۇقىرى كۆتۈرەر؛  
 گۇناھ ھەرقانداق مىللەتنى نومۇسقا قالدۇرار.
- <sup>35</sup> پادىشاھنىڭ ئىلتىپاتى ئەقىللىق خىزمەتكارنىڭ بېشىغا چۈشەر؛  
 بىراق ئۇنىڭ غەزىپى نومۇستىدا قالدۇرغۇچى ئۇياتسىز<sup>(73)</sup> خىزمەتكارنىڭ  
 بېشىغا چۈشەر.

# 15

- <sup>1</sup> مۇلايىم جاۋاب غەزەپنى باسار؛  
 قوپال سۆز ئاچچىقنى قوزغار.
- <sup>2</sup> ئاقىلانلەرنىڭ تىلى بىلىمنى جارى قىلار؛  
 ئەخمەقنىڭ ئاغزى قۇرۇق گەپ تۈكەر.
- <sup>3</sup> پەرۋەردىگارنىڭ كۆزى ھەر يەردە يۈرەر؛

<sup>72</sup> باشقا بىر خىل تەرجىمىسى: «كۈلپەت كەلگەندە، يامان ئادەم ھەيدىۋېتىلىدۇ؛ بىراق ھەققانىي ئادەم سەكراتتا ياتقاندىمۇ پاناھلىق بولار».

<sup>73</sup> ئىبرانىي تىلىدا «نومۇستىدا قالدۇرغۇچى» ۋە «ئۇياتسىز» دېگەن ئىككى ئىبارە بىرلا ئىككى بىسلىق سۆز بىلەن بىلدۈرۈلىدۇ.

ياخشى - يامانلارنى <sup>(74)</sup> كۆرۈپ تۇرار.  
<sup>4</sup> شىپا يەتكۈزگۈچى تىل <sup>(75)</sup> خۇددى بىر «ھاياتلىق دەرىخى» دۇر <sup>(76)</sup>؛  
 تىلى ئەگرىلىك كىشىنىڭ روھىنى سۇندۇرار.  
<sup>5</sup> ئەخمەق ئاتىسىنىڭ تەربىيىسىگە پىسەنت قىلماس؛  
 لېكىن ئاتىسىنىڭ تەنبىھىگە قۇلاق سالغان زېرەك بولار.  
<sup>6</sup> ھەققانىيىنىڭ ئۆيىدە گۆھەرلەر كۆيتۈر؛  
 بىراق ياماننىڭ تاپاۋىتى ئۆزىگە ئاۋارىچىلىك تاپار.  
<sup>7</sup> دانانىڭ لەۋلىرى بىلىم تارقىتار؛  
 ئەخمەقنىڭ كۆڭلىدىن ھېچ بىلىم چىقماس.  
<sup>8</sup> يامانلارنىڭ قۇربانلىقى پەرۋەردىگارغا يىرگىنچىلىكتۇر؛  
 دۇرۇسلارنىڭ دۇئاسى ئۇنىڭ خۇرسەنلىكىدۇر.  
<sup>9</sup> يامانلارنىڭ يولى پەرۋەردىگارغا يىرگىنچىلىكتۇر؛  
 لېكىن ھەققانىيەتنى ئىنتىلىپ ئىزدىگۈچىنى ئۇ ياخشى كۆرەر.  
<sup>10</sup> توغرا يولدىن چىققانلار ئازابلىق تەربىيىنى كۆرەر؛  
 تەنبىھىگە ئۆچ بولغۇچى ئۆلەر.  
<sup>11</sup> تەھتىسارا <sup>(77)</sup> ۋە ھالاكەت پەرۋەردىگارنىڭ كۆز ئالدىدا ئوچۇق تۇرغان

يەردە،

ئىنسان كۆڭلىدىكى ئوي-پىكىرنى قانداقمۇ ئۇنىڭدىن يوشۇرالىسۇن؟!

<sup>12</sup> ھاكاۋۇر <sup>(78)</sup> تەنبىھە بەرگۈچىنى ياقتۇرماس؛

ئۇ ئاقىلانلەردىن نەسىھەت ئېلىشقا بارماس.

<sup>13</sup> كۆڭۈل شاد بولسا، خۇش چىراي بولار؛

دەرد-ئەلەم تارتسا، روھى سۇنار.

<sup>14</sup> يورۇتۇلغان كۆڭۈل بىلىمنى ئىزدەر؛

<sup>74</sup> ئىبرانىي تىلىدا «يامان-ياخشىلارنى...».

<sup>75</sup> ياكى «مېھرىبان تىل».

<sup>76</sup> «ھاياتلىق دەرىخى» 18:3 - ئايەتتىكى ئىزاھاتنى كۆرۈڭ.

<sup>77</sup> «تەھتىسارا» — ئۆلگەنلەرنىڭ روھلىرى بارىدىغان جايىنى كۆرسىتىدۇ.

<sup>78</sup> ياكى «مەسخىرە قىلغۇچى».

ئەقىللىرىنىڭ ئاغزى نادانلىقىنى ئوزۇق قىلار.  
<sup>15</sup> ئېزىلگەنلەرنىڭ ھەممە كۈنلىرى تەستە ئۆتەر؛  
 بىراق شاد كۆڭۈل ھەركۈنىنى ھېيتتەك ئۆتكۈزەر.  
<sup>16</sup> زور بايلىق بىلەن بىئاراملىق تاپقاندىن،  
 ئازغا شۈكۈر قىلىپ، پەرۋەردىگاردىن ئەيمەنگەن ئەۋزەل.  
<sup>17</sup> نەپەت ئىچىدە يېگەن بورداق گۆشتە قىلىنغان كاتتا زىياپەتتىن،  
 مېھىر-مۇھەببەت ئىچىدە يېگەن كۆكتات ئەۋزەل.  
<sup>18</sup> تېرىككەك كىشى جېدەل چىقىرار؛  
 ئېغىر-بېسىق تالاش-تارتىشلارنى تىنچلاندۇرار.  
<sup>19</sup> ھۇرۇننىڭ يولى تىكەنلىك قاشادۇر،  
 دۇرۇس ئادەمنىڭ يولى كۆتۈرۈلگەن يولدىكى داغدامدۇر.  
<sup>20</sup> دانا ئوغۇل ئاتىسىنى شاد قىلار؛  
 ئەقىللىرى ئادەم ئانىسىنى كەمسىتەر.  
<sup>21</sup> ئەقلى يوق كىشى ئەخمەقلىقى بىلەن خۇشتۇر؛  
 يورۇتۇلغان كىشى يولىنى توغرىلاپ ماڭار.  
<sup>22</sup> مەسلىھەتسىز ئىش قىلغاندا نىشانلار ئەمەلگە ئاشماس؛  
 مەسلىھەتچى كۆپ بولغاندا مۇددىئالار ئەمەلگە ئاشۇرۇلار.  
<sup>23</sup> كىشىگە جايىدا بەرگەن جاۋابىدىن خۇش بولار،  
 دەل ۋاقتىدا قىلغان سۆز نەقەدەر ياخشىدۇر!  
<sup>24</sup> ھاياتلىق يولى ئەقىللىق كىشىنى يۇقىرىغا باشلايدۇكى،  
 ئۇنى چوڭقۇر تەھتىسارادىن <sup>(79)</sup> قۇتقۇزار.  
<sup>25</sup> پەرۋەردىگار تەكەببۇرنىڭ ئۆيىنى يۇلۇۋېتەر؛  
 بىراق ئۇ تۆل خوتۇنلارغا پاسىللارنى تۇرغۇزار.  
<sup>26</sup> يامانلارنىڭ ئوي-پىكرى <sup>(80)</sup> پەرۋەردىگارغا يىرگىنچىلىكتۇر؛  
 بىراق ساپ دىننىڭ سۆزلىرى سۆيۈملۈكتۇر.  
<sup>27</sup> ئاچ كۆز كىشى ئۆز ئائىلىسىگە ئاۋارىچىلىك كەلتۈرەر؛

<sup>79</sup> «تەھتىسارا» دېگەن ئۆلگەنلەرنىڭ روھلىرى بارغان جايىنى كۆرسىتىدۇ.

<sup>80</sup> «ئوي-پىكرى» ياكى «پىلانلىرى».



پارا ئېلىشقا نەپرەتلەنگەن كىشى كۆرەر.  
<sup>28</sup> ھەققانىي ئادەم قانداق جاۋاب بېرىشتە قايتا-قايتا ئويلىنار؛  
 يامان ئادەمنىڭ ئاغزىدىن شۇملۇق تۆكۈلەر.  
<sup>29</sup> پەرۋەردىگار يامان ئادەمدىن يىراقتۇر؛  
 بىراق ئۇ ھەققانىيىنىڭ دۇئاسىنى ئاڭلار.  
<sup>30</sup> خۇش كۆزلەر كۆڭۈلنى شادلاندۇرار؛  
 خۇش خەۋەر ئۈستىخانلارغا گۆش-ماي قوندۇرار.  
<sup>31</sup> ھاياتلىققا ئېلىپ بارىدىغان تەنبىھكە قۇلاق سالغان كىشى دانالارنىڭ  
 قاتارىدىن ئورۇن ئالار.  
<sup>32</sup> تەربىيەنى رەت قىلغان ئۆز جېنىنى خار قىلار؛  
 تەنبىھكە قۇلاق سالغان يورۇتۇلار.  
<sup>33</sup> پەرۋەردىگاردىن قورقۇش ئادەمگە دانالىق ئۆگىتەر؛  
 ئاۋۋال كەمتەرلىك بولسا، ئاندىن شۆھرەت كېلەر.

# 16

<sup>1</sup> كۆڭۈلدىكى نىيەتلەر ئىنسانغا تەۋەدۇر؛  
 بىراق تىلنىڭ جاۋابى پەرۋەردىگارنىڭ ئىلكىدىدۇر.  
<sup>2</sup> ئىنسان ئۆزىنىڭ ھەممە قىلغان ئىشىنى پاك دەپ بىلەر؛  
 لېكىن قەلبىدىكى نىيەتلەرنى <sup>(81)</sup> پەرۋەردىگار تارازغا سېلىپ تارتىپ كۆرەر.  
<sup>3</sup> نىيەت قىلغان ئىشلىرىڭنى پەرۋەردىگارغا تاپشۇرغىن،  
 شۇنداق قىلغاندا پىلانلىرىڭ پىشىپ چىقار.  
<sup>4</sup> پەرۋەردىگار بارلىق مەۋجۇدىيەتنىڭ ھەربىرىنى مەلۇم مەقسەت بىلەن  
 ئاپىرىدە قىلغان؛  
 ھەتتا يامانلارنىمۇ بالايىناپەت كۈنى ئۈچۈن ياراتقاندىر.  
<sup>5</sup> تەكەببۇرلۇققا تولغان كۆڭۈللەرنىڭ ھەربىرى پەرۋەردىگارغا يىرگىنچىلىكتۇر؛  
 قول تۇتۇشۇپ بىرلەشمۇ <sup>(82)</sup>، جازاسىز قالماس.

<sup>81</sup> «قەلبىدىكى نىيەتلەر» ئىبرانىي تىلىدا «(ئادەملەرنىڭ) روھلىرى» دېيىلىدۇ.

<sup>82</sup> باشقا بىرخىل تەرجىمىسى: -- «شۈبھىسىزكى...».

<sup>6</sup> مۇھەببەت - شەپقەت ۋە ھەقىقەت بىلەن گۇناھلار كافارەت قىلىنىپ يېپىلار<sup>(83)</sup>؛

پەرۋەردىگاردىن ئەيىمىنىش ئادەملەرنى يامانلىقتىن خالىي قىلار.

<sup>7</sup> ئادەمنىڭ ئىشلىرى پەرۋەردىگارىنى خۇرسەن قىلسا،

ئۇ ھەتتا دۈشمەنلىرىنىمۇ ئۇنىڭ بىلەن ئىناقلاشتۇرار.

<sup>8</sup> ھالال ئالغان ئاز،

ھارام ئالغان كۆپتىن ئەۋزەلدۇر.

<sup>9</sup> ئىنسان كۆڭلىدە ئۆز يولىنى توختىتار؛

ئەمما قەدەملىرىنى توغرىلايدىغان پەرۋەردىگاردۇر.

<sup>10</sup> ھەتتا پادىشاھنىڭ لەۋلىرىگە قارىتىپ ئەپسۇن ئوقۇلسىمۇ،

ئۇنىڭ ئاغزى توغرا ھۆكۈمدىن چەتنىمەس<sup>(84)</sup>.

<sup>11</sup> ئادىل تارازا - مىزانلار پەرۋەردىگارغا خاستۇر؛

تارازا تاشلىرىنىڭ ھەممىسىنى ئۇ ياسىغاندۇر.

<sup>12</sup> پادىشاھ رەزىللىك قىلسا يىرگىنچلىكتۇر،

چۈنكى تەخت ھەققانىيەت بىلەنلا مەھكەم تۇرار.

<sup>13</sup> ھەققانىي سۆزلىگەن لەۋلەر پادىشاھلارنىڭ خۇرسەنلىكىدۇر؛

ئۇلار دۇرۇس سۆزلىگۈچىلەرنى ياخشى كۆرەر.

<sup>14</sup> پادىشاھنىڭ قەھرى گويا ئۆلۈمنىڭ ئەلچىسىدۇر؛

بىراق دانا كىشى ئۇنىڭ غەزىپىنى تىنچلاندۇرار.

<sup>15</sup> پادىشاھنىڭ چىرايىنىڭ نۇرى كىشىگە جان كىرگۈزەر؛

ئۇنىڭ شەپقىتى ۋاقتىدا ياغقان «كېيىنكى يامغۇر» دۇر<sup>(85)</sup>.

<sup>83</sup> تەۋرات دەۋرىدە، گۇناھلار قۇربانلىقلار ئارقىلىق «يېپىلىپ كەچۈرۈم قىلىندى» (يەنى، «كافارەت قىلىندى»). ئىنجىل دەۋرىگە كەلگەندىلا، گۇناھلار «ئېلىپ تاشلاندى» (مەسىلەن، «يۇھ. 29:1).

<sup>84</sup> يەنە ئىككى خىل تەرجىمىسى بار: (1) «پادىشاھنىڭ لەۋلىرىدە پەرۋەردىگارنىڭ ۋەھىيى بولسا، ئۇنىڭ ئاغزى توغرا ھۆكۈمدىن چەتنىمەس»؛ (2) «پادىشاھنىڭ لەۋلىرى ۋەھىيگە قاراپ سۆزلەيدۇ؛ ئۇنىڭ ئاغزى توغرا ھۆكۈمدىن چەتنىمەسلىكى كېرەك».

<sup>85</sup> ئىبرانىي تىلىدا: — «پادىشاھنىڭ شەپقىتى «كېيىنكى يامغۇرلار» نى ئەپكەلگەن بۇلۇتتۇر». «كېيىنكى يامغۇرلار» ئىسرائىلدا 3-ئايدا يېغىپ، ئەتىيازلىق زىرائەتلەرنى پىشۇرۇشتەك ھالقىلىق رولىنى ئوينايدۇ. شۇڭا ھەربىر دېھقان «كېيىنكى يامغۇر» غا تەشاندۇر، ئۇلار ئۇنى بەك قەدىرلەيدۇ.

- 16 دانالىق ئېلىش ئالتۇن ئېلىشتىن نەقەدەر ئەۋزەلدۇر؛  
يۈرۈتۈلۈشنى تاللاش كۈمۈشنى تاللاشتىن شۇنچە ئۈستۈندۇر!  
17 دۇرۇس ئادەمنىڭ ئېگىز كۆتۈرۈلگەن يولى يامانلىقتىن ئايرىلىشتۇر؛  
ئۆز يولىغا ئېھتىيات قىلغان كىشى جېنىنى ساقلاپ قالار.  
18 مەغرۇرلۇق ھالاك بولۇشتىن ئاۋۋال كېلەر،  
تەكەببۇرلۇق يىقىلىشتىن ئاۋۋال كېلەر.  
19 كەمتەر بولۇپ مەسكەنلەر بىلەن باردى - كەلدەدە بولۇش،  
تەكەببۇرلار بىلەن ھارام مال بۆلۈشكەندىن ئەۋزەلدۇر.  
20 كىمكى ئىشنى پەم - پاراسەت بىلەن قىلسا پايدا تاپار<sup>(86)</sup>؛  
پەرۋەردىگارغا تايانغان بولسا، بەخت - سائادەت كۆرەر.  
21 كۆڭلى دانا كىشى سەگەك ئاتلار؛  
يېقىملىق سۆزلەر ئادەملەرنىڭ بىلىمنى ئاشۇرار.  
22 پەم - پاراسەت ئۆزىگە ئىگە بولغانلارغا ھاياتلىقنىڭ بۇلىقدۇر؛  
ئەقىلسىزلەرگە تەلىم بەرمەكنىڭ ئۆزى ئەقىلسىزلىكتۇر.  
23 ئاقىلانە كىشىنىڭ قەلبى ئاغزىدىن ئەقىل چىقىرار؛  
ئۇنىڭ لەۋزىگە بىلىمنى زىيادە قىلار.  
24 يېقىملىق سۆزلەر گۇيا ھەسەلدۇر؛  
كۆڭۈللەرنى خۇش قىلىپ تەنگە داۋادۇر.  
25 ئادەم بالىسىغا توغرىدەك كۆرۈنىدىغان بىر يول بار،  
لېكىن ئاقىۋىتى ھالاكەتكە بارىدىغان يوللاردۇر.  
26 ئىشلىگۈچىنىڭ ئىشتىيى ئۇنى ئىشقا سالار؛  
ئۇنىڭ قارىنى<sup>(87)</sup> ئۇنىڭغا ھەيدەكچىلىك قىلار.  
27 مۇتتەھەم كىشى<sup>(88)</sup> يامان گەپنى كولاپ يۈرەر؛  
ئۇنىڭ لەۋلىرى لاۋۇلداپ تۇرغان ئوتقا ئوخشار.

86 ياكى «نەسەپت سۆزىگە كۆڭۈل قويغان پايدا تاپار».

87 ئىبرانىي تىلىدا «ئاغزى».

88 «مۇتتەھەم كىشى» — ئىبرانىي تىلىدا «ئېلىئالنىڭ ئوغلى» دېيىلىدۇ. «ئېلىئال» نىڭ مەنىسى «ئەرزىمەس» دېگەنلىك بولۇپ، بەلكىم ئىبلىسنى كۆرسىتىدۇ.

28 ئەگرى ئادەم جېدەل-ماجرى تۇغدۇرغۇچىدۇر؛

غەيۋەتچى يېقىن دوستلارنى ئايرىۋېتەر.

29 زوراۋان كىشى يېقىن ئادىمىنى ئازدۇر؛

ئۇنى يامان يولغا<sup>(89)</sup> باشلاپ كىرەر.

30 كۆزنى يۇمۇۋالغان كىشى<sup>(90)</sup> يامان نىيەتنى ئويلا؛

لېۋىنى چىشىلىگەن كىشى يامانلىققا تەيياردۇر.

31 ھەققانىيەت يولىدا ئاقارغان چاچ،

ئادەمنىڭ شۆھرەت تاجىدۇر.<sup>(91)</sup>

32 ئاسان ئاچچىقلىمايدىغان كىشى پالۋاندىن ئەۋزەلدۇر؛

ئۆزىنى تۇتۇۋالغان<sup>(92)</sup> شەھەر ئالغاندىنمۇ ئۈستۈندۇر.

33 چەك ئېتەككە تاشلانغىنى بىلەن،

لېكىن نەتىجىسى پۈتۈنلەي پەرۋەردىگاردىندۇر.

## 17

1 قۇربانلىق گۆشلىرىگە<sup>(93)</sup> تولغان جېدەللىك ئۆيدىن،

بىر چىشلەم قۇرۇق نان يەپ، كۆڭۈل تىنچلىقتا بولغان ئەۋزەل.

2 خىزمەتكار چېۋەر بولسا، خوجىسىنىڭ نومۇستى قويغۇچى ئوغلىنى

باشقۇر؛

كەلگۈسىدە ئۇ خوجىنىڭ ئوغلى قاتارىدا تۇرۇپ ئۇنىڭ مىراسىنى تەقسىم قىلار.

3 ساپال قازان كۈمۈشنى تاۋلار، چاناق ئالتۇننى تاۋلار،

بىراق ئادەمنىڭ قەلبىنى پەرۋەردىگار سىنار.

4 قەبىھە كىشى يامان سۆزلەرگە ئىشىنەر؛

89 ئىبرانىي تىلىدا «ياخشى ئەمەس بىر يولغا».

90 ياكى «كۆز قىسقۇچى كىشى»، «كۆزنى چىمىلداتقۇچى ئادەم».

91 باشقا بىرخىل تەرجىمىسى: «ئاق چاچ بولسا ئادەمنىڭ شۆھرەت تاجىدۇر؛ ئۇ ھەققانىيەت

يولىدا پەيدا بولىدۇ».

92 «ئۆزىنى تۇتۇۋالغان» ئىبرانىي تىلىدا: «ئۆز روھىنى ئىدارە قىلىدىغان» دېگەن سۆزلەر بىلەن

ئىپادىلىنىدۇ.

93 «قۇربانلىق گۆشلىرى» — ئىبرانىيلار ئىبادەتخانىدا خۇداغا ئاتاپ سويغان بەزى قۇربانلىق

گۆشلىرىنىڭ كۆپ قىسمىنى ئۆيىگە ئەكىلىپ يېيىشكە بولاتتى.

يالغانچى پىتىنچىلەرنىڭ سۆزىگە قۇلاق سالار.

<sup>5</sup> مىسكىنلەرنى مەسخىرە قىلغۇچى، ئۆزىنى ياراتقۇچىنى ھاقارەتلىگۈچىدۇر؛ باشقىلارنىڭ بەختسىزلىكىدىن خۇشال بولغان كىشى جازاسىز قالماس.

<sup>6</sup> قېرىلارنىڭ نەۋرىلىرى ئۇلارنىڭ تاجىدۇر؛

پەرزەنتلەرنىڭ پەخرى ئۇلارنىڭ ئاتىلىرىدۇر.

<sup>7</sup> ئەخمەق يارىشق گەپ قىلسا ئۇنىڭغا ياراشماس؛

مۆتىۋەر يالغان سۆزلىسە ئۇنىڭغا تېخىمۇ ياراشماس.

<sup>8</sup> پارا - ئۇنى بەرگۈچىنىڭ نەزىرىدە ئېسىل بىر گۆھەردۇر؛

گويى ئۇنى نەگىلا ئىشلەتسە مۇۋەپپەقىيەتكە ئېرىشىدىغاندەك<sup>(94)</sup>.

<sup>9</sup> باشقىلارنىڭ خاتالىقىنى يوپۇتۇپ كەچۈرگەن كىشى مېھىر-مۇھەببەتنى

كۆزلەر؛

كونا خاماننى سۈرىغان كىشى يېقىن دوستلارنى دۈشمەن قىلار.

<sup>10</sup> ئاقىلانگە سىڭگەن بىر ئېغىز تەنبىھ،

ئەخمەققە ئۇرۇلغان يۈز دەرىدىن ئۈنۈملۈكتۇر.

<sup>11</sup> يامانلار پەقەت ئاسىيلىقنى كۆزلەر؛

ئۇنى جازالاشقا رەھىمسىز بىر ئەلچى ئەۋەتىلەر.

<sup>12</sup> ئەخمىقانى ئىش قىلىۋاتقان نادان كىشىگە ئۇچراپ قالغاندىن كۆرە،

بالىلىرىدىن ئايرىلغان ئېيىققا يولۇقۇپ قالغان ياخشى.

<sup>13</sup> كىمكى ياخشىلىققا يامانلىق قىلسا،

ئىشىكىدىن بالا يىقازا ئېرى كەتمەس.

<sup>14</sup> جېدەلنىڭ باشلىنىشى توسمىنى سۇ ئېلىپ كەتكەنگە ئوخشايدۇ؛

شۇڭا جېدەل پارتلاشتىن ئاۋۋال تالاش-تارتىشتىن قول ئۇزىگىن.

<sup>15</sup> ياماننى ئاقلىغان،

ھەققانىيغا قارا چاپلىغان،

ئوخشاشلا پەرۋەردىگارغا يىرگىنچلىكتۇر.

<sup>94</sup> بۇ ھەجۋىي، كىنايىلىك سۆز بولۇپ، ئومۇمىي ئەمما ئەپسۇسلىنارلىق بىر ئەھۋالنى كۆرسىتىدۇ؛

ئەلۋەتتە، ئۇ بۇ ئىشنى تەرىپلىمەيدۇ.

باشقا بىرخىل تەرجىمىسى: «ئۇ بۇنى نەگىلا ئىشلەتسە مۇۋەپپەقىيەتكە ئېرىشمەن، دەيدۇ».

- 16 ئەخمەقنىڭ كۆڭلى دانالىقنى ئەتىۋارلىمىسا،<sup>(95)</sup>  
 قانداقمۇ ئۇنىڭ قولىدا دانالىقنى سېتىۋالغۇدەك پۇلى بولسۇن؟  
 17 ھەقىقىي دوست ھەردائىم ساڭا مۇھەببەت كۆرسىتەر،  
 ھەقىقىي قېرىنداش يامان كۈنۈڭ ئۈچۈن ياردەمگە دۇنياغا كەلگەندۇر.  
 18 ئەقىلسىز كىشى قول بېرىپ،  
 يېقىنى ئۈچۈن كېپىل بولىدۇ.  
 19 جېدەلگە ئامراق گۇناھقا ئامراقتۇر؛  
 بوسۇغىنى ئېگىز قىلغان<sup>(96)</sup> ھالاكەتنى ئىزدەر.  
 20 نىيىتى بۇزۇلغان ياخشىلىق كۆرمەس؛  
 تىلىدا ھەق-ناھەقنى ئاستىن-ئۈستۈن قىلغۇچى بالاغا يولۇقار.  
 21 بالا ئەخمەق بولسا، ئاتا غەم-قايغۇغا پاتار؛  
 ھاماقەتنىڭ ئاتىسى خۇشاللىق كۆرمەس.  
 22 شاد كۆڭۈل شىپالىق دورىدەك تەنگە داۋادۇر؛  
 سۇنۇق روھ-دېل ئادەمنىڭ يىلىكىنى قۇرۇتار.  
 23 چىرىك ئادەم يەڭ ئىچىدە پارنىنى قوبۇل قىلار<sup>(97)</sup>؛  
 ئۇ ئادالەتنىڭ يولىنى بۇرمىلار.  
 24 دانالىق يورۇتۇلغان كىشىنىڭ كۆز ئالدىدا تۇرار؛  
 بىراق ئەقىلسىزنىڭ كۆزى خىيال كەشلىك قىلىپ قۇتۇپتا يۈرەر.  
 25 گالۋاڭ بالا ئاتىنى ئازابغا سالار؛  
 ئۇنى تۇغقۇچىنىڭمۇ دەردى بولار.  
 26 ھەققانىيلارغا جەريمانە قويۇشقا<sup>(98)</sup> قەتئىي بولماس<sup>(99)</sup>؛  
 ئەمىرلەرنى ئادالەتنى قوللىغىنى ئۈچۈن دۇمبالاشقا بولماس.

95 ئىبرانىي تىلىدا «ئەخمەقنىڭ ھېچ كۆڭلى يوق تۇرسا....»

96 ئىبرانىي تىلىدا «دەرۋازىسىنى ئېگىز قىلغان» — بۇنداق ئادەم بەلكىم ئۆزىنىڭ باي ئىكەنلىكىنى كۆز-كۆز قىلماقچى بولىدۇ.

97 ئىبرانىي تىلىدا «...باغرىدا پارنىنى قوبۇل قىلار» ياكى «...باغرىدىن پارنىنى ئالار».

98 «جەريمانە قويۇش» نىڭ «جازالاش» دېگەن ئومۇمىي مەنىسىمۇ بولۇشى مۇمكىن.

99 «قەتئىي بولماس» — ئىبرانىي تىلىدا «ياخشى ئەمەس».

<sup>27</sup> بىلىمى بار كىشى كەم سۆزلۈك بولار؛  
يورۇتۇلغان ئادەم قالتىس ئېغىر-بېسىق بولار<sup>(100)</sup>.  
<sup>28</sup> ھەتتا ئەخمەقمۇ ئاز سۆزلىسە دانا ھېسابلىنار؛  
تىلىنى تىزگىنلىگەن كىشى دانىشمەن سانىلار.

## 18

<sup>1</sup> كۆپچىلىكتىن ئايرىلىپ يالغۇز يۈرگەن كىشى ھامان ئۆز  
نەپسىگە چوغ تارتار؛  
ھەرقانداق چىن ھېكمەتكە ھامان جان-جەھلى بىلەن قارشى چىقار.  
<sup>2</sup> ئەخمەق يورۇتۇلۇشقا قىزىقماس؛  
قىزىقىدىغىنى پەقەت ئۆز ئويلىغانلىرىنى كۆرسىتىشلا، خالاس.  
<sup>3</sup> يامان كىشى كەلسە، نەپرەتمۇ<sup>(101)</sup> پەيدا بولار؛  
نومۇسىز ئىش ئىزا-ئاھانەتتىن ئايرىلماس.  
<sup>4</sup> ئادەمنىڭ سۆزلىرى چوڭقۇر سۇلارغا ئوخشار؛  
دانالىق بۇلىقى ئېرىق سۈيىدەك ئۆركەشلەپ ئاقار.  
<sup>5</sup> يامانغا يان بېسىشقا،  
سوراقتا ھەققانىيغا ئۇۋال قىلىشقا قەتئىي بولماس<sup>(102)</sup>.  
<sup>6</sup> ئەخمەقنىڭ لەۋلىرى ئۇنى جېدەلگە باشلار؛  
ئۇنىڭ ئاغزى «مېنى دۇمبالا» دەپ تەكىلىپ قىلار.  
<sup>7</sup> ئەخمەقنىڭ ئاغزى ئۆز بېشىغا ھالاكەتتۇر؛  
ئۇنىڭ لەۋلىرى ئۆز جېنىغا قاپقاندۇر.  
<sup>8</sup> غەيۋەتخورنىڭ سۆزلىرى ھەرخىل نازۇنپەتلىرىدەك،  
كىشىنىڭ قەلبىگە<sup>(103)</sup> چوڭقۇر سىڭدۇرۇلەر.

<sup>100</sup> «قالتىس ئېغىر-بېسىق بولار» — ئىبرانىي تىلىدا «سالقىن روھى بار» دېگەننى بىلدۈرىدۇ.

<sup>101</sup> ياكى «پەسلىكمۇ».

<sup>102</sup> «قەتئىي بولماس» — ئىبرانىي تىلىدا «ياخشى ئەمەس».

<sup>103</sup> ئىبرانىي تىلىدا «قورسىقنىڭ ئىچكى يەرلىرىگە».

- 9 ئىشىدا ھۇرۇن بولغان كىشىمۇ<sup>(104)</sup>،  
 بۇزغۇنچى بىلەن ئۆلپەتداش بولىدۇ.  
 10 پەرۋەردىگارنىڭ نامى مەزمۇت مۇناردۇر؛  
 ھەققانىيلار ئۇنىڭ ئىچىگە يۈگۈرۈپ كىرىپ يۇقىرىدا ئامان بولار.  
 11 باي ئادەم مال-دۇنياسىنى «مۇستەھكەم شەھىرىم» دەپ بىلەر؛  
 نەزىرىدە ئۆزىنى ساقلايدىغان ئېگىز سېپىلدەك تۇرار.  
 12 بىتچىت بولۇشتىن ئاۋۋال، كۆڭۈلگە تەكەببۇرلۇق كېلەر؛  
 ئاۋۋال كەمتەرلىك بولسا، ئاندىن شۆھرەت كېلەر.  
 13 سۆزىنى ئاڭلىماي تۇرۇپ، ئالدىراپ جاۋاب بەرگەن،  
 ئەخمەقلىقنى كۆرسىتىپ ئۆزىنى خىجالەتتە قالدۇرۇر.  
 14 تەندىكى ئاغرىق ئازابغا ئادەمنىڭ ئۆز روھى بەرداشلىق بەرگۈزەر؛  
 بىراق روھى سۇنغان بولسا ئۇنى كىم كۆتۈرەر؟  
 15 يورۇتۇلغاننىڭ قەلبى بىلىمگە ئېرىشمەكتە،  
 ئاقىلاننىڭ قۇلاقلىرى بىلىمنى ئىزدەمەكتە.  
 16 سوۋغات ئۆز ئىگىسىگە ئىشىكىنى داغدام ئېچىپ بېرەر؛  
 ئۇنى چوڭ ئەر باببار ئالدىغا يەتكۈزەر.  
 17 دەۋا قىلغاندا، ئاۋۋال سۆزلىگۈچىنىڭ سۆزلىرى ئورۇنلۇق كۆرۈنەر؛  
 لېكىن قارشى تەرەپ سوئال قويۇپ ئىشنى سۈرۈشتۈرەر.  
 18 چەك تاشلاش جېدەللەرنى تۈگىتەر؛  
 غوجىلارنىڭ ئارىسىدىكى ئىشىنىمۇ ھەل قىلار.  
 19 رەنجىگەن قېرىنداشنىڭ كۆڭلىنى ئېلىش مۇستەھكەم شەھەرنى  
 ئېلىشتىنمۇ تەس؛  
 جېدەل-ماجرىا قورغاننىڭ تاقاق-بالداقلىرىغا ئوخشاشتۇر.  
 20 ئادەم دۇرۇس سۆزلىگەنلىكىدىن قورسقى توق بولار؛  
 ئۆز كۆڭلىدىن چىققان سۆزلىرىدىن مول ھوسۇل ئالار<sup>(105)</sup>.

104 «كىشىمۇ» — دېمەك، ھۇرۇن ئادەم غەيۋەتجورغا ئوخشاش بۇزغۇنچىدۇر.

105 ئىبرانىي تىلىدا «ئاغزىنىڭ مېۋىسىدىن ئادەمنىڭ قورسقى توق بولار» لەۋلىرىنىڭ ھوسۇلىدىن قانائەتلىنەر.



- <sup>21</sup> ھايات-مامات تىلىنىڭ ئىلكىدىدۇر؛  
كىمكى ئۇنىڭ تەسىرىنى ئەتىۋارلىسا ئۇنىڭ مېۋىسىدىن يەر<sup>(106)</sup>.  
<sup>22</sup> خوتۇننى تاللاپ ئالغان كىشى ياخشىلىق تاپىدۇ،  
ئۇ پەرۋەردىگارنىڭ مەرھىمىتىگە ئېرىشكەن بولىدۇ.  
<sup>23</sup> مىسكىنلەر پەس ئاۋازدا يېلىنىپ سۆزلەر؛  
باي بولسا قويايلىق بىلەن جاۋاب بېرەر.  
<sup>24</sup> دوستىنى كۆپ تۇتقان كىشى خاراب بولار؛  
لېكىن قېرىنداشتىنىمۇ يېقىن باغلانغان بىر دوست باردۇر.

## 19

- <sup>1</sup> پەزىلەتلىك يولدا ماڭغان كەمبەغەل،  
ھىيلىگەر سۆزلۈك ئەخمەقتىن ياخشىدۇر.  
<sup>2</sup> يەنە، غەيرىتى بار كىشى بىلىمسىز بولسا بولماس<sup>(107)</sup>؛  
ئالدىراڭغۇ يولدىن چىقار<sup>(108)</sup>.  
<sup>3</sup> كىشىنىڭ ئەخمەقلىقى ئۆز يولىنى ئاستىن-ئۈستىن قىلىۋېتەر؛  
شۇنداق تۇرۇقلۇق ئۇ كۆڭلىدە پەرۋەردىگاردىن رەنجىپ ئاغرىنار.  
<sup>4</sup> بايلىق دوستىنى كۆپ قىلار؛  
مىسكىنلەر بار دوستىدىنمۇ ئايرىلىپ قالار.  
<sup>5</sup> يالغان گۇۋاھلىق قىلغان جازالانماي قالماس؛  
يالغان ئېيتقۇچىمۇ<sup>(109)</sup> جازادىن قۇتۇلالماس.  
<sup>6</sup> تولا ئادەم سېخىيدىن<sup>(110)</sup> ئىلتىپات كۆزلەر؛  
سوۋغات بېرىپ تۇرغۇچىغا ھەممە كىشى دوستتۇر.  
<sup>7</sup> نامراتلاشقاندىن قېرىنداشلىرىمۇ زېرىكەر؛

<sup>106</sup> ياكى «كىمكى ئۆز سۆزلىرىگە ئامراق بولسا، شۇ ئۇنىڭ مېۋىسىنى يەر».

<sup>107</sup> «بولماس» - ئىبرانىي تىلىدا «ياخشى ئەمەس».

<sup>108</sup> ئىبرانىي تىلىدا «ئاياغلىرىنى ئالدىراتقۇچى كىشى خاتا قەدەم باسار».

<sup>109</sup> ئىبرانىي تىلىدا «يالغان (سۆز) پۈۋلگۈچى...»

<sup>110</sup> ياكى «ئەمىردىن».

- ئۇنىڭ دوستلىرى تېخىمۇ يىراق قاچار؛  
يالۋۇرۇپ قوغلىسىمۇ، ئۇلار تېپىلماس.
- <sup>8</sup> پەم-پاراسەتكە ئېرىشكۈچى ئۆزىگە كۆيۈنەر؛  
نۇرنى ساقلىغان كىشىنىڭ بەختى بولار.
- <sup>9</sup> يالغان گۇۋاھلىق قىلغان جازالانماي قالماس؛  
يالغان ئېيتقۇچىمۇ<sup>(111)</sup> ھالاك بولار.
- <sup>10</sup> ھەشەمەتلىك تۇرمۇش ئەخمەققە ياراشماس؛  
قۇلنىڭ ئەمەلدارلار ئۈستىدىن ھۆكۈم سۈرۈشى تېخىمۇ قاملاشماس.
- <sup>11</sup> دانىشمەنلىك ئىگىسىنى ئاسانلىقچە ئاچچىقلانمايدىغان قىلار؛  
خاتالىقنى يوپۇتۇپ كەچۈرۈش ئۇنىڭ شۆھرىتىدۇر.
- <sup>12</sup> پادىشاھنىڭ غەزىبى شىرنىڭ ھۇۋلىشىغا ئوخشاش دەھشەتلىك بولار؛  
ئۇنىڭ شەپقىتى يۇمران ئوت-چۆپكە چۈشكەن شەبنەمدەك شېرىندۇر.
- <sup>13</sup> ئەخمەق ئوغۇل ئاتىسى ئۈچۈن بالايقازادۇر؛  
ئۇرۇشقاق خوتۇننىڭ زارلاشلىرى توختىماي تېمىپ چۈشكەن تامچە-  
تامچە يېغىغا ئوخشاشتۇر.
- <sup>14</sup> ئۆي بىلەن مال-مۈلۈك ئاتا-بوۋىلاردىن مېرەستۇر؛  
بىراق پەم-پاراسەتلىك خوتۇن پەرۋەردىگارىنىڭ ئىلتىپاتىدىندۇر.
- <sup>15</sup> ھۇرۇنلۇق كىشىنى غەپلەت ئۇيقۇغا غەرق قىلار؛  
بىكار تەلەپ ئاچارچىلىقنىڭ دەردىنى تارتار.
- <sup>16</sup> پەرۋەردىگارىنىڭ ئەمرىگە ئەمەل قىلغان كىشى ئۆز جېنىنى ساقلاز؛  
ئۆز يوللىرىدىن ھېزى بولمىغان كىشى ئۆلەر<sup>(112)</sup>.
- <sup>17</sup> كەمبەغەللەرگە رەھىمدىللىق قىلغان،  
پەرۋەردىگارغا قەرز بەرگەن بىلەن باراۋەردۇر؛  
ئۇنىڭ شەپقىتىنى پەرۋەردىگار قايتۇرار.
- <sup>18</sup> پەرۋەزنىڭ تەربىيىنى قوبۇل قىلىشىغا ئۈمىدۋار بولۇپ،  
ئۇنى جازالاپ تەربىيە بېرىپ تۇرغىن؛

<sup>111</sup> ئىبرانىي تىلىدا «يالغان (سۆز) پۈۋلىگۈچى...».<sup>112</sup> ياكى «ئۇنىڭ (دېمەك، پەرۋەردىگارنىڭ) يوللىرىنى كەمسىتكەن كىشى ئۆلەر».

- لېكىن ئۇنى ئۆلگۈچە خار بولسۇن دېگۈچى بولما<sup>(113)</sup>.
- 19 قەھرىلىك كىشى جازا تارتار؛
- ئۇنى قۇتقۇزماقچى بولساڭ، قايتا-قايتا قۇتقۇزۇشۇڭ كېرەك.
- 20 نەسىھەتنى ئاڭلىغىن، تەرىپىيەنى قوبۇل قىلغىن،
- ئۇنداق قىلغاندا كېيىنكى كۈنلىرىڭدە دانا بولسەن.
- 21 كىشىنىڭ كۆڭلىدە نۇرغۇن نىيەتلەر بار؛
- ئاخىرىدا پەقەت پەرۋەردىگارىڭنىڭ دالالەت-ھىدايىتىدىن چىققان ئىش ئاقار.
- 22 كىشىنىڭ يېقىملىقى ئۇنىڭ مېھىر-مۇھەببىتىدىندۇر؛
- مىسكىن بولۇش يالغانچىلىقتىن ياخشىدۇر.
- 23 پەرۋەردىگارىدىن ئەيمىنىش كىشىنى ھاياتقا ئېرىشتۈرەر؛
- ئۆكشى خاتىرجەم، توق ياشاپ، بالايىقازا چۈشۈرۈلۈشىدىن خالىي بولار.
- 24 ھۇرۇن قولىنى سۇنۇپ قاچىغا تىققىنى بىلەن،
- غىزانى ئاغزىغا سېلىشقىمۇ ھۇرۇنلۇق قىلار.
- 25 ھاكاۋۇرغا قىلىنغان تاياق جازاسى ساددىغا قىلىنغان ئىبرەتتۇر؛
- يورۇتۇلغان كىشىگە بېرىلگەن تەنبىھ،
- ئۇنىڭ بىلىمىنى تېخىمۇ زىيادە قىلار.
- 26 ئاتىسىنىڭ مېلىنى بۇلغان،
- ئانىسىنى ئۆيىدىن ھەيدەپ چىقارغان،
- رەسۋالىق، ئىزا-ئاھانەت قالدۇرغۇچى ئوغۇلدۇر.
- 27 ئى ئوغۇل، نەسىھەتكە قۇلىقىڭنى يۇيۇرۇۋالساڭ،
- ئەقىلىنىڭ تەلىملىرىدىن يىراقلاشقنىڭدۇر<sup>(114)</sup>.
- 28 پەسكەش گۇۋاھچى<sup>(115)</sup> ئادالەتنى مازاق قىلغۇچىدۇر؛
- يامان ئادەمنىڭ ئاغزى رەزىللىكنى يۇتار.

113 باشقا بىرخىل تەرجىمىسى: «...بىراق ئۇنىڭ يىغا-زارلىرىغا قۇلاق سالما».

114 باشقا بىرخىل تەرجىمىسى: «ئى ئوغۇلۇم، ئەقىلىڭ تەلىملىرىدىن يىراقلاشتۇرىدىغان سۆزلەرنى ئاڭلاشتىن ئۆزۈڭنى تارت!».

115 ئىبرانىي تىلىدا: «بېلىلنىڭ (ئېلىسىنىڭ) گۇۋاھچىسى».

29 ھاكاۋۇرلار<sup>(116)</sup> ئۈچۈن جازالار تەيياردۇر،  
ئەخمەقلەرنىڭ دۈمبىسىگە ئۇرىدىغان قامچا تەيياردۇر.

## 20

1 شاراب كىشىنى رەسۋا قىلار،

ھاراق كىشىنى غالىجىرلاشتۇرار؛

كىمكى ئۇنىڭغا بېرىلىپ ئېزىپ كەتسە، ئەقىلسىزدۇر.

2 پادىشاھنىڭ غەزىپى شىرنىڭ ھۆركىرىشىگە ئوخشاش قورقۇنچلۇقتۇر؛

ئۇنىڭ ئاچچىقىنى كەلتۈرگەن، ئۆز جېنىغا جازا چۈشۈرەر<sup>(117)</sup>.

3 ئۆزىنى ماجىرادىن نېرى قىلىش كىشىنىڭ ئىززىتىدۇر؛

بىراق ھەربىر ئەخمەق ئۆزىنى باسالماس.

4 ھۇزۇن ئادەم قىشتا<sup>(118)</sup> يەر ھەيدىمەس؛

يىغم ۋاقتىدا يوقلۇقتا قېلىپ ئاشلىق تىلەر.

5 كىشىنىڭ كۆڭلىدىكى ئوي-نىيەتلىرى چوڭقۇر سۇغا ئوخشاشتۇر؛

يورۇتۇلغان ئادەم ئۇلارنى تارتىپ ئالالايدۇ<sup>(119)</sup>.

<sup>116</sup> ياكى «مەسخىرە قىلغۇچىلار».

<sup>117</sup> ئىبرانىي تىلىدا: «ئۆز جېنىغا گۇناھ قىلغان بولىدۇ».

<sup>118</sup> پەلەستىندە بىر يىل ئالتە پەسلىگە بۆلىنىدۇ. ئون بىرىنچى، ئون ئىككىنچى ئاي «قىش پەسلى» ھېسابلىنىدۇ. «قىش» پەسلى يەر ھەيدىلىدىغان پەسل، چۈنكى بۇ پەسلدە يامغۇر يېغىپ تۇپراق يۇمشاق بولىدۇ.

<sup>119</sup> بۇ پەند-نەسەتەتكە قارىتا ئالىملاردا تۆۋەندىكىدەك بىرقانچە خىل چۈشەنچە بار: (1) ھەر ئادەمنىڭ كۆڭلىدە چوڭقۇر ئوي-نىيەتلەر باردۇر؛ يورۇتۇلغان كىشى بۇ ئوي-نىيەتلەرنى (ياخشى بولسۇن يامان بولسۇن) ئەقلى بىلەن چۈشىنىپ يېتەلەيدۇ. (2) يورۇتۇلغان كىشى دانىشمەن ھەم ئاز سۆزلەيدىغان كىشىلەردىن ئۇلارنىڭ ياخشى ئوي-پىكىرلىرىنى، ياخشى نەسەتلىرىنى ئالالايدۇ. (3) يورۇتۇلغان كىشى يامان نىيەتلىك كىشىلەرنىڭ ئاغزىدىن ئۇلارنىڭ نىيەتلىرىنى بىلەلەيدۇ. (4) بەزى ئالىملار بۇ ئايەتنى «ھەربىر كىشىنىڭ كۆڭلىدە خۇدادىن كەلگەن دالالەت (يوليورۇق، ھىدايەت) باردۇر؛ ئۇ چوڭقۇر قۇدۇقتىكى سۇغا ئوخشايدۇ؛...» دەپ چۈشىنىپ، ئۇنىڭ مەنىسىنى: «خۇدادىن كەلگەن شۇ «دالالەت» ھەربىر ئادەمنىڭ كۆڭلىدە بولغان بولىدۇ، يورۇتۇلغان كىشى بۇ دالالەتنى جاكارلاپ باشقىلارنى يورۇتالايدۇ» دەپ چۈشەندۈرىدۇ. بىزنىڭچە بىرىنچى خىل چۈشەنچىنى توغرا دەپ قارايمىز.

- 6 ئۆزىنى سادىق دەيدىغانلار كۆپتۇر؛  
 بىراق ئىشەنچلىك بىر ئادەمنى كىم تاپالسۇن؟
- 7 ھەققانىي ئادەم دىيانەتلىك يولدا ماڭار؛  
 ئۇنىڭ پەرزەنتلىرىگە بەخت - بەرىكەت قالدۇرۇلار!
- 8 پادىشاھ ئادالەت تەختىدە ئولتۇرغاندا،  
 ھەممە يامانلىقنى كۆزى بىلەن قوغلايدۇ.
- 9 كىم ئۆزىنى گۇناھىدىن تازىلايدىم،  
 ۋىجدانىم پاكلىنىدى، دېيەلەيدۇ؟
- 10 ئىككى خىل تارازا تېشى،  
 ئىككى خىل كۈرە ئىشلىتىش،  
 ئوخشاشلا پەرۋەردىگارغا يىرگىنچلىكتۇر.
- 11 ھەتتا بالا ئۆز خىسلىتى بىلەن بىلىنەر؛  
 ئۇنىڭ قىلغانلىرىنىڭ پاك، دۇرۇس ياكى ئەمەسلىكى ھەرىكەتلىرىدىن  
 كۆرۈنۈپ تۇرار.
- 12 كۆرىدىغان كۆزنى، ئاڭلايدىغان قۇلاقنى،  
 ھەر ئىككىسىنى پەرۋەردىگار ياراتتى.
- 13 ئۇيقۇغا ئامراق بولما، نامراتلىققا ئۇچرايسەن؛  
 كۆزۈڭنى ئېچىپ ئويغاق بول، نېنىڭ مول بولار.
- 14 خېرىدار مال ئالغاندا: «ناچار ئىكەن، ناچار ئىكەن!» دەپ قاقشايدۇ؛  
 ئېلىپ كەتكەندىن كېيىن «ئېسىل نەرسە، ئەرزان ئالدىم» دەپ ماختىنىدۇ.
- 15 ئالتۇن بار، لەئەل - ياقۇتلارمۇ كۆپتۇر؛  
 بىراق بىلىمنى بېغىشلىغان لەۋلەر نېمىدېگەن قىممەتلىك گۆھەردۇر!
- 16 ياتقا كېپىل بولغان كىشىدىن قەرزگە تونىنى تۆتۈپ ئالغىن؛  
 يات خوتۇنغا كاپالەت بەرگەن كىشىدىن كاپالەت پۇلى ئال.
- 17 ئالداپ ئېرىشكەن تاماق تاتلىقتۇر؛  
 كېيىن، ئۇنىڭ يېگىنى شېغىل بولار.
- 18 پىلانلار مەسلىھەت بىلەن بېكىتىلەر؛  
 پىشقان كۆرسەتمە بىلەن جەڭ قىلغىن.

- 19 گەپ توشۇغۇچى سىرلارنى ئاشكارىلار؛  
شۇڭا ۋالاقىتەككۈر بىلەن ئارىلاشما.
- 20 كىمكى ئاتا-ئانىسىنى ھاقارەت قىلسا،  
ئۇنىڭ چىرىغى زۇلمەت قاراڭغۇسىدا ئۆچەر!
- 21 تېز ئېرىشكەن مىراس ھامان بەرىكەتلىك بولماس.
- 22 يامانلىققا يامانلىق قايتۇراي دېمە؛  
پەرۋەردىگارغا تايىنىپ كۈت، ئۇ دەردىڭگە يېتەر.
- 23 ئىككى خىل تارازا تېشى پەرۋەردىگارغا يىرگىنچىلىكتۇر؛  
ساختا ئۆلچەم قەتئىي يارىماس<sup>(120)</sup>.
- 24 ئىنساننىڭ ھاياتلىق قەدەملىرىنى پەرۋەردىگار بەلگىلەيدۇ؛  
ئۇنداقتا ئىنسان ئۆز مۇساپىسىنى نەدىن بىلسۇن؟
- 25 بىر نەرسىسىنى يېنىكلىك بىلەن «خۇداغا ئاتالغان!» دەپ ۋەدە بېرىش،  
قەسەملەردىن كېيىن ئىككىلىنىپ قايتا ئويلىنىش،  
ئۆز جېنىنى قىلتاققا چۈشۈرگەنگە باراۋەر.
- 26 دانا پادىشاھ يامانلارنى توپاننى سورۇغاندەك سورۇۋېتىدۇ،  
خامان تەپكەندەك تۇلۇق بىلەن يانچىۋېتەر.
- 27 ئادەمنىڭ روھ-ۋىجدانى - پەرۋەردىگارنىڭ چىرىغىدۇر،  
ئۇ قەلبىنىڭ ھەرىس تەگلىرىنى تەكشۈرۈپ پەرق ئېتەر.
- 28 مېھىر-شەپقەت ۋە ھەقىقەت پادىشاھنى ساقلايدۇ؛  
ئۇ مېھىر-شەپقەت بىلەنلا ئۆز تەختىنى مۇستەھكەملەيدۇ.
- 29 ياش يىگىتلەرنىڭ قاۋۇللۇقى ئۇلارنىڭ پەخىرىدۇر؛  
قېرىلارنىڭ ئىززىتى ئاق چاچلىرىدۇر.
- 30 تەرىپىيە يارىلىرى يامانلىقنى تازىلاپ چىقىرار،  
تاياق ئىزلىرى ئىچ-باغرىنى تازا قىلار.

120 «قەتئىي يارىماس» - ئىبرانىي تىلىدا «ياخشى ئەمەس».

## 21

<sup>1</sup> پادىشاھنىڭ كۆڭلى ئېرىقلاردىكى سۈدەك پەرۋەردىگارنىڭ قولىدىدۇر؛

پەرۋەردىگار قەيەرگە توغرىلىسا، شۇ تەرەپكە ماڭىدۇ.

<sup>2</sup> ئىنسان ئۆزىنىڭ ھەممە قىلغان ئىشىنى توغرا دەپ بىلەر؛

لېكىن پەرۋەردىگار قەلبىدىكى نىيەتلەرنى <sup>(121)</sup> تارازغا سېلىپ تارتىپ كۆرەر.

<sup>3</sup> پەرۋەردىگارنىڭ نەزىرىدە،

ھەققانىيلىق بىلەن ئادالەت يۈرگۈزۈش قۇربانلىق قىلىشتىن ئەۋزەلدۇر.

<sup>4</sup> تەكەببۇر كۆزلەر، مەغرۇر قەلب، يامانلارنىڭ چىرىغى <sup>(122)</sup> - ھەممىسى

گۇناھتۇر.

<sup>5</sup> ئەستايىدىل كىشىلەرنىڭ ئويلىرى ئۇلارنى پەقەت باياشاتلىققا يېتەكلەر؛

چېچىلاڭغۇلارنىڭ ئويلىرى بولسا، ئۇلارنى پەقەت يوقسۇزلۇققا يېتەكلەر.

<sup>6</sup> ياغلىما تىل بىلەن ئېرىشكەن بايلىقلار،

ئۆلۈمنى ئىزدەپ يۈرگەنلەر قوغلاپ يۈرگەن بىر تۇتۇنلا، خالاس.

<sup>7</sup> يامانلارنىڭ زالىملىقى ئۆزلىرىنى چىرمىۋالار؛

چۈنكى ئۇلار ئادالەت يولىدا مېڭىشنى رەت قىلغان.

<sup>8</sup> جىنايەتكار ماڭىدىغان يول ناھايىتى ئەگرىدۇر؛

ساپ دىل ئادەمنىڭ ھەرىكىتى تۈپتۈزدۇر.

<sup>9</sup> سوقۇشقاق خوتۇن بىلەن ئازادە ئۆيىدە بىللە تۇرغاندىن كۆرە <sup>(123)</sup>،

ئۆگزىنىڭ بىر بۇلۇڭىدا يالغۇز يېتىپ قويغان ياخشى.

<sup>10</sup> يامان كىشىنىڭ كۆڭلى يامانلىققا ھېرىسمەندۇر؛

ئۇ يېقىنغىمۇ شاپائەت كۆرسەتمەس.

<sup>11</sup> ھاككۇرنىڭ <sup>(124)</sup> جازاغا تارتىلىشى، بىلىمسىزگە ئىبەرەت بولار؛

<sup>121</sup> «قەلبىدىكى نىيەتلەر» - ئىبرانىي تىلىدا «قەلبلەر» دېيىلىدۇ.

<sup>122</sup> مۇشۇ يەردە «چىراغ» بەلكىم ئادەمنىڭ روھىنى، يەنى ئادەمنىڭ ئەڭ چوڭقۇر يېرىنى كۆرسىتىدۇ (27:20 - ئايەتنى كۆرۈڭ).

<sup>123</sup> ياكى «...ئازادە ئۆيىدە ئولتۇرغاندىن كۆرە».

<sup>124</sup> ياكى «مەسخىرە قىلغۇچىنىڭ...».

دانا كىشى قوبۇل قىلغان نەسەپتەلەردىن تېخىمۇ كۆپ بىلىم ئالار.

<sup>12</sup> ھەققانىي بولغۇچى <sup>(125)</sup> ياماننىڭ ئۆيىنى كۆزلە؛

ئۇ ھامان يامانلارنى يامانلىققا قويۇپ يىقتار.

<sup>13</sup> مىسكىنلەرنىڭ ئالسىغا قۇلىقىنى يوپۇتۇپ كارى بولمىغۇچى،

ئاخىرى ئۆزى پەرياد كۆتۈرەر،

بىراق ھېچكىم پەرۋا قىلماس.

<sup>14</sup> يوشۇرۇن سوۋغات غەزەپنى باسار؛

يەڭ ئىچىدە <sup>(126)</sup> بېرىلگەن پارا قەھەر-غەزەپنى پەسەيتەر <sup>(127)</sup>.

<sup>15</sup> ئادالەتنى بەجا كەلتۈرۈش ھەققانىيلارنىڭ خۇشاللىقىدۇر،

بىراق يامانلىق قىلغۇچىلارغا ۋەھىمدۇر.

<sup>16</sup> ھېكمەت يولىدىن ئېزىپ كەتكەن كىشى،

ئەرۋاھلارنىڭ <sup>(128)</sup> جامائىتى ئىچىدىكىلەردىن بولۇپ قالار.

<sup>17</sup> تاماشاغا بېرىلگەن كىشى نامرات قالار؛

ياغ چاپناشقا، شاراب ئىچىشكە ئامراق بېيىماس.

<sup>18</sup> يامان ئادەم ھەققانىي ئادەم ئۈچۈن گۆرۈ پۇلىنىڭ ئورنىدا قالار؛

ئېزىلگەن دۇرۇسلارنىڭ ئورنىغا ئىپلاسار قالار.

<sup>19</sup> سوقۇشقا ۋە تېرىككەك ئايال بىلەن ئورتاق تۇرغاندىن،

چۆل-باياۋاندا يالغۇز ياشىغان ياخشىدۇر.

<sup>20</sup> ئاقىلاننىڭ ئۆيىدە بايلىق بار، زەيتۇن ماي بار؛

بىراق ئەخمەقلەر تاپقىنىنى ئۆتۈرلۈك بۇزۇپ-چاچار.

<sup>21</sup> ھەققانىيەت، مېھرىبانلىقنى ئىزدىگۈچى ئادەم،

ھايات، ھەققانىيەت ۋە ئىززەت-ھۆرمەتكە ئېرىشەر.

<sup>125</sup> دېمىسەكمۇ «ھەققانىي بولغۇچى» خۇدا ئۆزىدۇر.

<sup>126</sup> ئىبرانىي تىلىدا «باغىر ئىچىدە».

<sup>127</sup> دېمىسەكمۇ، بۇ خىل پەندە-نەسەپت بۇنداق ئىشلارنى تەرىپلىمەيدۇ، پەقەت ئومۇمىي

ئەھۋالنى تەسۋىرلەيدۇ، خالاس.

<sup>128</sup> «ئەرۋاھلار» — ئۆلۈكلەرنىڭ روھلىرىنى كۆرسىتىدۇ.



- <sup>22</sup> دانا كىشى كۈچلۈكلەر شەھىرىنىڭ سېپىلىغا يامىشار،  
ئۇلارنىڭ تايانچى بولغان قورغىنىنى غۇلتار.
- <sup>23</sup> ئۆز تىلىغا، ئاغزىغا ئىگە بولغان كىشى،  
جېنىنى ئاۋارىچىلىكلەردىن ساقلاپ قالار.
- <sup>24</sup> چوڭچىلىق قىلغانلار،  
«ھاكاۋۇر»، «ھالى چوڭ»، «مازاچى» ئاتىلار.
- <sup>25</sup> ھۇرۇن كىشى ئۆز نەپسىدىن ھالاك بولار،  
چۈنكى ئۇنىڭ قولى ئىشقا بارماس؛
- <sup>26</sup> نەپسى يامان بولۇپ ئۇ كۈن بويى تەمە قىلىپ يۈرەر؛  
بىراق ھەققانىي ئادەم ھېچنېمىنى ئايماي سەدىقە قىلار.
- <sup>27</sup> يامان ئادەمنىڭ قۇربانلىقى پەرۋەردىگارغا يىرگىنچىلىكتۇر؛  
رەزىل غەرەزدە ئەپكېلىنگەن بولسا تېخىمۇ شۇنداق تۇر!
- <sup>28</sup> يالغان گۇۋاھلىق قىلغۇچى ھالاك بولار؛  
ئەينى ئەھۋالنى ئاڭلاپ سۆزلىگەن كىشىنىڭ سۆزى ئەبەدىگىچە ئاقار.
- <sup>29</sup> يامان ئادەم يۈزىنى قېلىن قىلار؛  
دۇرۇس كىشى يولىنى ئويلاپ پۇختا باسار.
- <sup>30</sup> پەرۋەردىگارغا قارشى تۇرالايدىغان ھېچقانداق دانالىق، ئەقىل-پاراسەت  
ياكى تەدبىر يوقتۇر.
- <sup>31</sup> ئاتلار جەڭ كۈنى ئۈچۈن تەييار قىلىنغان بولسىمۇ،  
بىراق غەلبە-نەجات پەقەت پەرۋەردىگاردىندۇر.

- <sup>1</sup> ياخشى نام زور بايلىققا ئىگە بولۇشتىن ئەۋزەل؛  
قەدىر-قىممەت ئالتۇن-كۈمۈشتىن ئۈستۈندۇر.
- <sup>2</sup> گاداي بىلەن باي بىر زېمىندا ياشار<sup>(129)</sup>؛  
ھەر ئىككىسىنى ياراتقان پەرۋەردىگاردۇر.

22

- 3 زېرەك كىشى بالايىقازانى ئالدىن كۆرۈپ قاچار؛  
ساددىلار ئالدىغا بېرىپ زىيان تارتار.
- 4 ئۆزىنى تۆۋەن تۇتۇپ، پەرۋەردىگاردىن ئەيىمىنىشنىڭ بەرىكتى -  
باياشاتلىق، ئىززەت-ھۆرمەت ۋە ھاياتتۇر.
- 5 ھىيلىگەرلەرنىڭ يولىدا تىكەنلەر، تۇزاقلىرى ياتار؛  
ئۆز يولىغا ھېزى بولغان كىشى<sup>(130)</sup> ئۇلاردىن يىراق بولار.
- 6 بالغا كىچىكىدە مەجەزگە قاراپ دۇرۇس تەربىيە بەرسەڭ<sup>(131)</sup>،  
چوڭ بولغاندا ئۇ شۇ يولدىن چىقماس.
- 7 بايلار مىسكىنلەرنى باشقۇرۇر؛  
قەرزدار قەرز ئىگىسىنىڭ قۇلىدۇر.
- 8 ناھەقلىق ئۇرۇقنى چاچقاننىڭ ئالدىغان ھوسۇلى بالايىناپەتتۇر؛  
ئۇنىڭ غەزەپ-ھەيۋىسى<sup>(132)</sup> چۈشەر.
- 9 سېخىي ئادەم<sup>(133)</sup> بەرىكتە تاپار؛  
چۈنكى ئۇ مىسكىنلەرگە ئۆز نىيىدىن بۆلۈپ بەرگۈچىدۇر.
- 10 ھاكاۋۇرنى قوغلىۋەتسەڭ، جېدەل-ماجرىا بېسىلار؛  
كېلىشمەسلىكلەر ۋە شەرمەندىچىلىكلەر تۈگەر.
- 11 پاك نىيەتنى قەدىرلەيدىغان كىشىنىڭ سۆزلىرى گۈزەلدۇر؛  
شۇڭا پادىشاھ ئۇنىڭ بىلەن دوست بولار.

130 ئىبرانىي تىلىدا «ئۆز جېنىنى ساقلايدىغان كىشى».

131 بىزنىڭچە بۇ پەندە ھەربىر بالىنىڭ ئالاھىدىلىكى، خاسلىقى بار، شۇڭا بالغا ئۆز مەجەزىگە، ماھىيىتىگە قاراپ تەربىيە بېرىش كېرەك، دېگەننى كۆرسىتىدۇ. باشقا بىرخىل تەرجىمىسى: «بالغا كىچىكىدە ھەققانىي يولدا مېڭىشنى ئۆگەتسەڭ،... يولدىن چىقماس».

بەزى شەرھىچىلەر ئايەتنى «كىنايىلىك سۆز» دەپ چۈشىنىپ، «بالغا كىچىكىدە ئۆزى خالىغان (شەخسىيەتچى) يول بويىچە تەربىيە بېرىۋەر! مانا چوڭ بولغاندا ئۇ شۇ يولدىن چىقماس!» دەپ تەرجىمە قىلىدۇ (دېمەك، «بالىنى ئەركىلەتمە!»)

132 «ئۇنىڭ غەزەپ-ھەيۋىسى» - ئىبرانىي تىلىدا «غەزىپىنى يەتكۈزىدىغان ھاسسى» دېيىلىدۇ.

133 ئىبرانىي تىلىدا «سېخى كۆزلۈك كىشى».

- 12 پەرۋەردىگارنىڭ كۆزى ئىلىم-ھەقىقەتنى ساقلاڭ (134)؛  
 ئۇ ئىپلاسلىرىنىڭ سۆزلىرىنى ئېچىپ تاشلاپ بىكار قىلار.  
 13 ھۇرۇن ئادەم: «تاشقىرىدا بىر شىر تۇرىدۇ،  
 كىچىغا چىقسام ئۆلتۈرۈلمەن!» - دەيدۇ.  
 14 زىناخور ئايالىنىڭ ئاغزى چوڭقۇر بىر ئۆرىدۇر؛  
 پەرۋەردىگار نارازى بولغان كىشى ئۇنىڭغا چۈشۈپ كېتەر. (135)  
 15 نادانلىق سەبىي بالىلارنىڭ قەلبىگە باغلاغلىقتۇر؛  
 بىراق تەربىيە تايىقى بۇنى ئۇنىڭدىن يىراق قىلار.  
 16 مىسكىنلەرنى ئېزىش بىلەن باي بولغان،  
 ۋە بايلارغا سوۋغات سۇنىدىغان كىشى،  
 ئاخىرى پەقەت يوقسۇللىقتا قالار.

### ئوتتۇز ھېكمەتلىك سۆز

- 17 قۇلاق سال، ساڭا ئاقىلانلەرنىڭ سۆزلىرىنى ئۈگەتەي؛  
 كۆڭۈل قويۇپ بىلىمىنى ئۈگەنگەن.  
 18 ئۇلارنى قەلبىڭدە چىڭ تۇتساڭ،  
 ئۇلار ساڭا شېرىن بولار،  
 لەۋلىرىڭدە سەپ بولۇپ تەييار تۇرىدۇ.  
 19 چىن قەلبىڭ بىلەن پەرۋەردىگارغا تايىنىشنىڭ ئۈچۈن،  
 بۈگۈن بۇ ھېكمەتلىك سۆزلەرنى باشقا بىرسىگە ئەمەس،  
 بەلكى ساڭا يەتكۈزدۈم.

134 پەرۋەردىگار ھەربىر دەۋردە، ھەربىر يەردە ئۆزىنى كۆرسىتىدىغان ئىسپات-ھەقىقەتنى ساقلايدۇ، ھەم شۇنداقلا شۇ ئىسپات-ھەقىقەتنى قەدىرلەيدىغان، شۇلارغا گۇۋاھ بېرىدىغان كىشىلەرنى ساقلايدۇ («رىم»، 1: 19-20 نى كۆرۈڭ)؛ ئۇ يەنە بارلىق ئىنسانلارغا كالام-شېرىف (تاۋرات، زەبۇر، ئىنجىل) بەرگۈچىدۇر.  
 135 «زىناخور ئايال» - ئىبرانىي تىلىدا «يات ئايال»، 1: 19-20 نى كۆرۈڭ؛ ئۇ يەنە بارلىق ئىنسانلارغا كالام-شېرىف (تاۋرات، زەبۇر، ئىنجىل) بەرگۈچىدۇر.

20 ئۇنىڭدىن مانا ئوتتۇزنى <sup>(136)</sup> يازدىم،  
 بۇنىڭ ئىچىدە نەسىھەتلەر ھەم بىلىم بار.  
 21 بۇلار بىلەن ھەقىقەتنىڭ سۆزلىرىنىڭ دەرۋەقە ھەقىقەت ئىكەنلىكىنى  
 بىلەلەيسەن،  
 ۋە شۇنداق قىلىپ سېنى ئەۋەتكۈچىلەرگە ھەقىقەتنىڭ سۆزلىرى بىلەن  
 جاۋاب قايتۇرالايسەن.

22 يوقسۇلدىن بۇلاپ ئالما، ئۈكەمبەغەل تۇرسا،  
 ئاجىز مۆمىنلەرنى سوراق ئورنىدا <sup>(137)</sup> بوزەك قىلما.  
 23 چۈنكى پەرۋەردىگار ئۇلارنىڭ دەۋاسىنى كۆتۈرەر،  
 ئۇلاردىن بۇلاپ ئالغانلاردىن بۇلاپ ئالار.

24 مەجەزى ئىتتىك ئادەم بىلەن دوست بولما،  
 قەھرىلىك ئادەم بىلەن ئارىلاشما،  
 25 بولمىسا، ئۇنىڭ يامان يولىنى ئۈگىنىپ قېلىپ، قىلتاققا چۈشسەن.

26 باشقىلارغا كېپىل بولۇپ قول بەرگۈچىلەردىن بولما،  
 قەرزلىرىنى تۈلەشكە كاپالەت بەرگۈچىلەردىن بولما؛  
 27 سېنىڭ قايتۇرالمىغۇدەك نەرسەڭ بولغان بولسا،  
 ئۇلار ئورۇن - كۆپىلىرىڭنى بىكاردىن - بىكار ئاستىڭدىن ئېلىپ كەتمىگەن بولاتتى!  
 28 ئاتا - بوۋىلىرىڭ پاسىلىنى بەلگىلەپ بەرگەن كونا چېگرا تاشلىرىنى يۆتكەمە.

29 ئىشنى ئەستايىدىل ۋە چاققان <sup>(138)</sup> بېجىرىدىغان كىشىنى كۆرگەنمىدىڭ؟

136

بۇ «ئوتتۇز ھېكمەتلىك سۆز» 22:22-22:24 دە تېپىلىدۇ.

«ئوتتۇز سۆز» دېگەننىڭ باشقا بىرخىل تەرجىمىسى: «ئەلا سۆزلەرنى».

137

«سوراق ئورنى» - ئىبرانىي تىلىدا «شەھەر دەرۋازىسى» - يەنى سوت قىلىدىغان يەرنى كۆرسىتىدۇ.

138

«ئەستايىدىل ۋە چاققان» - ئىبرانىي تىلىدا بىرلا سۆز («ماھىر») بىلەن ئىپادىلىنىدۇ.

ئۇ پەس ئادەملەرنىڭ خىزمىتىدە بولماس؛  
پادىشاھلارنىڭ ئالدىدا تۇرار.

# 23

<sup>1</sup> كاتتا ئەرباب بىلەن ھەمداستىخان بولساڭ،  
ئالدىڭدىكى كىم ئىكەنلىكىنى ئوبدان ئويلاڭ.  
<sup>2</sup> ئىشتىيىڭ يامان بولسا،  
گېلىڭغا پىچاق تەڭلەپ تۇرغاندەك ئۆزۈڭنى تارت<sup>(139)</sup>.  
<sup>3</sup> ئۇنىڭ نازۇنپمەتلىرىنى تاما قىلما،  
ئۇلار ئادەم ئالدايدىغان تاماقلاردۇر.

<sup>4</sup> باي بولمەن دەپ ئۆزۈڭنى ئۇيراتما؛  
ئۆزۈڭنىڭ زېھنىڭنى بۇ ئىشقا قاراتما.<sup>(140)</sup>  
<sup>5</sup> بايلىقلارغا كۆز تىكىشىڭ بىلەنلا، ئۇلار يوق بولىدۇ؛  
پۇل-مال دەرۋەقە ئۆزىگە قانات ياساپ،  
خۇددى بۈركۈتتەك ئاسمانغا ئۇچۇپ كېتەر.

<sup>6</sup> ئاچ كۆزنىڭ نېنىنى يېمە،  
ئۇنىڭ ئېسىل نازۇنپمەتلىرىنى تاما قىلما؛  
<sup>7</sup> چۈنكى ئۇنىڭ كۆڭلى قانداق بولغاندەك، ئۆزىمۇ شۇنداق.  
ئۇ ئاغزىدا: - قېنى، ئالسىلا، ئىچىسىلە! - دېسىمۇ،  
بىراق كۆڭلىدە سېنى ئويلىغىنى يوق.  
<sup>8</sup> يېگەن بىر يۇتۇم تائامنىمۇ قۇسۇۋېتىسەن،  
ئۇنىڭغا قىلغان چىرايلىق سۆزلىرىڭمۇ بىكارغا كەتكەن بولىدۇ.

<sup>139</sup> «ئۆزۈڭنى تارت» - ئىبرانى تىلىدا «گېلىڭغا پىچاق تەڭلەپ تۇر» دېگەن سۆز بىلەن  
ئىپادىلىنىدۇ.

<sup>140</sup> باشقا بىرخىل تەرجىمىسى: «ئۆز ئەقلىڭدىن چېكىنىپ ئۆزۈڭنى تارت». 3:5-ئايەتنى كۆرۈڭ.

- <sup>9</sup> ئەخمەققە يول كۆرسىتىپ سالما،  
چۈنكى ئۇ ئەقىل سۆزلىرىنى كۆزگە ئىلماس.  
<sup>10</sup> قەدىمدە بېكىتكەن يەرنىڭ پاسىل تاشلىرىنى يۆتكىمە،  
يېتىملارنىڭ ئېتىزلىرىغىمۇ ئاياغ باسما؛  
<sup>11</sup> چۈنكى ئۇلارنىڭ ھەمىيەت-قۇتقۇزغۇچىسى <sup>(141)</sup> ئىنتايىن كۈچلۈكتۇر؛  
ئۇ ئۆزى ئۇلار ئۈچۈن ئۈستۈڭدىن دەۋا قىلار.

<sup>12</sup> نەسەتەتكە كۆڭۈل قوي،  
ئىلىم-بىلىملەرگە قۇلاق سال.

- <sup>13</sup> بالاڭغا تەربىيە بېرىشتىن ئېرىنمە؛  
ئەگەر تاياق بىلەن ئۇرساڭ، ئۇ ئۆلۈپ كەتمەيدۇ؛  
<sup>14</sup> سەن ئۇنى تاياق بىلەن ئۇرساڭ،  
بەلكىم ئۇنى تەھتىسارادىن <sup>(142)</sup> قۇتقۇزىۋالسىەن.  
<sup>15</sup> ئى ئوغلۇم، دانا بولساڭ،  
مېنىڭ قەلبىم قانچە خۇش بولار ئىدى!  
<sup>16</sup> ئاغزىڭدا ئورۇنلۇق سۆزلەر بولسا، ئىچ-ئىچىمدىن شادلىنىمەن <sup>(143)</sup>.

- <sup>17</sup> گۇناھ سادىر قىلغۇچىلارغا رەشك قىلما،  
ھەردائىم پەرۋەردىگاردىن ئەيىبنىشتە تۇرغىن؛  
<sup>18</sup> شۇنداق قىلغىنىڭدا جەزمەن كۆرىدىغان ياخشى كۈنۈڭ بولىدۇ،  
ئارزۇ-ئۈمىدىڭ بىكارغا كەتمەس.

<sup>141</sup> كونا ئىسرائىلدا «ھەمىيەت-قۇتقۇزغۇچى» («گۇبىل») نىڭ قىلىدىغان يەنە بىر ئىشى  
ئۆزىنىڭ ھەمىيەتتىكى ئۇۋال قىلىنغانلار ئۈچۈن ئادالەتنى يۈرگۈزۈش ئىدى. ئۇنىڭ ئۇرۇق-  
تۇغقانلىرىدىن بىرسى قاتىللىق قەستىگە ئۇچرىغان بولسا، «ھەمىيەت-قۇتقۇزغۇچى» نىڭ  
قاتىلىنى ئۆلتۈرۈش ھوقۇقى ھەم ۋەزىپىسى بار ئىدى. مۇشۇ ئايەتتىكى «ھەمىيەت-قۇتقۇزغۇچى»  
بولسا خۇدا ئۆزىدۇر، ئەلۋەتتە.

<sup>142</sup> «تەھتىسارا» — ئۆلگەنلەرنىڭ روھلىرى بارىدىغان جايىنى كۆرسىتىدۇ.

<sup>143</sup> ئىبرانىي تىلىدا «بۆرەكلىرىم شادلىنىدۇ».

19 ئى ئوغلۇم، سۆزۈمگە قۇلاق سېلىپ دانا بول،

قەلبىڭنى خۇدانىڭ يولىغا باشلىغىن.

20 مەيخورلارغا ئارىلاشما،

نەپىسى يامان گۆشخورلار بىلەن باردى-كەلدى قىلما؛

21 چۈنكى ھاراقكەش بىلەن نەپىسى يامان ئاخىرىدا يوقسۇللۇقتا قالار،

غەپلەت ئۇيقۇسىغا پاتقانلارغا جەندە كىيىمنى كىيگۈزەر.

22 سېنى تاپقان ئاتاڭنىڭ سۆزىنى ئاڭلا،

ئاناڭ قېرىغاندا ئۇنىڭغا ھۆرمەتسىزلىك قىلما.

23 ھەقىقەتنى سېتىۋال،

ئۇنى ھەرگىز سېتىۋەتمە.

دانالىق، تەربىيە ۋە يورۇتۇلۇشنىمۇ ئال.

24 ھەققانىي بالىنىڭ ئاتىسى چوڭ خۇشاللىق تاپار؛

دانا ئوغلۇنى تاپقان ئاتىسى ئۇنىڭدىن خۇرسەن بولار.

25 ئاتا-ئاناڭنى سۆيۈندۈرۈپ،

سېنى تۇغقان ئاناڭنى خۇش قىل.

26 ئى ئوغلۇم، قەلبىڭنى ماڭا تاپشۇر؛

كۆزلىرىڭمۇ ھاياتلىق يوللىرىمغا تىكىلسۇن!

27 چۈنكى پاھىشە ئايال چوڭقۇر ئۆرىدۇر،

بۇزۇق يات ئايال تارىنىداندۇر؛

28 ئۇلار قاراقچىدەك مۆكۈۋېلىپ،

ئىنسانىيەت ئارىسىدىكى ۋاپاسىزلارنى كۆپەيتەر.

29 كىمدە ئازاب بار؟ كىمدە دەرد-ئەلەم؟ كىم جېدەل ئىچىدە قالار؟ كىم

نالە-پەرياد كۆتۈرەر؟ كىم سەۋەبىسىز يارىلىنار؟ كىمنىڭ كۆزى قىزىرىپ كېتەر؟

30 دەل شاراب ئۈستىدە ئۇزۇن ئولتۇرغان،

ئەبجەش شارابتىن تېتىشقا ئالدىرىغان مەيخورلار!  
<sup>31</sup> شارابنىڭ ئاجايىب قىزىللىقىغا، ئۇنىڭ جامىدىكى جۇلالىقىغا،  
 كىشىنىڭ گېلىدىن شۇنداق سىلىق ئۆتكەنلىكىگە مەپتۇن بولۇپ قالما!  
<sup>32</sup> ئاخىرىدا ئۇ زەھەرلىك يىلاندىك چىقىۋالىدۇ،  
 ئوق يىلاندىك نەشتىرىنى سانجىيدۇ.  
<sup>33</sup> كۆز ئالدىڭدا غەلىتە مەنزىرىلەر<sup>(144)</sup> كۆرۈنىدۇ،  
 ئاغزىڭدىن قالايمىقان سۆزلەر چىقىدۇ.  
<sup>34</sup> خۇددى دېڭىز-ئوكيانلاردا لەيلەپ قالغاندىك،  
 يەلكەنلىك كېمىنىڭ موما ياغىچى ئۈستىدە ياتقاندىك بولسەن.  
<sup>35</sup> سەن چوقۇم: - بىرسى مېنى ئۇردى، لېكىن مەن يارىلانمىدىم!  
 بىرسى مېنى تاياق بىلەن ئۇردى، بىراق ئاغرىقىمنى سەزمىدىم! - دەيسەن.  
 بىراق سەن يەنە: «ھوشۇمغا كەلسەملا، مەن يەنىلا شارابنى ئىزدەيمەن!  
 - دەيسەن.

## 24

<sup>1</sup> يامانلارغا رەشك قىلما،  
 ئۇلار بىلەن باردى-كەلدى قىلىشنى ئارزۇ قىلما؛  
<sup>2</sup> چۈنكى ئۇلارنىڭ كۈڭلى زوراۋانلىقىنىلا ئويلار؛  
 ئۇلارنىڭ ئاغزى ئازار يەتكۈزۈشنى سۆزلەر.  
<sup>3</sup> ئائىلە بولسا دانالىق ئاساسىدا بەرپا قىلىنار؛  
 چۈشىنىش بىلەن مۇستەھكەملىنەر.  
<sup>4</sup> بىلىم بىلەن ئۆيىنىڭ خانىلىرى ھەرخىل قىممەتلىك، ئېسىل گۆھەرلەرگە  
 تولدۇرۇلار.

<sup>144</sup> ياكى «غەلىتە ئاياللار».



5 دانا ئادەم زور كۈچكە ئىگىدۇر؛

بىلىمى بار ئادەم قۇدرىتىنى ئاشۇرار.

6 پۇختا نەسىھەتلەر بىلەن جەڭ قىلغىن؛

غەلبە بولسا بىردىنبىر ئۇلۇغ مەسلىھەتچى بىلەن بولار. <sup>(145)</sup>

7 دانالىق ئەقىلىسىز ئادەمگە نىسبەتەن تولىمۇ ئېگىز، چۈشىنىكسىزدۇر؛

چوڭلار شەھەر دەرۋازىسى ئالدىغا يىغىلغاندا ئۇ زۇۋان ئاچالماس.

8 ئەسكىلىكنى نىيەتلىگەن ئادەم «سۈيىقەستچى» ئاتىلار.

9 ئەخمەقلىقتىن بولغان نىيەت گۇناھدۇر؛

ھاكاۋۇر كىشى ئادەملەرگە يىرگىنچلىكتۇر.

10 بېشىڭغا ئېغىر كۈن چۈشكەندە جاسارەتسىز بولساڭ،

كۈچىسىز ھېسابلىنىسەن.

11 سەۋەبىسىز ئۆلۈمگە تارتىلغانلارنى قۇتقۇزغىن؛

بوغۇزلىنىش خەۋپىدە تۇرغانلاردىن ياردەم قولۇڭنى تارتما؛

12 ئەگەر سەن: «بۇ ئىشتىن خەۋىرىمىز يوقتۇر» دېسەڭ،

ھەر ئادەمنىڭ كۆڭلىنى تارازغا سالغۇچى بۇنى كۆرمەسمۇ؟

جېنىڭنى ھايات ساقلىغۇچى ئۇنى بىلمەسمۇ؟

ئۇ ھەربىر ئىنسان بالىسىنىڭ ئۆز قىلغانلىرى بويىچە ئۇلارنىڭ ئۆزىگە

ياندۇرماسمۇ؟

13 ئى ئوغلۇم، ھەسەل تاپساڭ ئىستىمال قىل، ئۇ ياخشىدۇر.

ھەرە كۆنىكىدىن ئالغان ھەسەل بولسا تاتلىق تېتىيدۇ؛

14 دانالىق بىلەن تونۇشساڭ، ئۇمۇ كۆڭلۈڭگە شۇنىڭدەك بولار؛

145 «بىردىنبىر ئۇلۇغ مەسلىھەتچى» بىزنىڭچە خۇدا ئۆزىنى كۆرسىتىشى كېرەك.

باشقا بىرخىل تەرجىمىسى: «مەسلىھەتچىلەر كۆپ بولسا، غەلبە بولىدۇ».

ئۇنى تاپقىنىڭدا جەزمەن ياخشى كۆرىدىغان كۈنۈڭ بولىدۇ،  
ئارزۇ-ئۈمىدىڭ بىكارغا كەتمەس.

15 ئى رەزىل ئادەم، ھەققانىيىنىڭ ئۆيىگە يوشۇرۇن ھۇجۇم قىلىشنى كۈتمە،  
ئۇنىڭ تۇرالغۇسىنى بۇلغۇچى بولما!

16 چۈنكى ھەققانىي يەتتە قېتىم يىقىلىپ چۈشەر،  
بىراق ئاخىرى يەنە ئورنىدىن تۇرار.  
لېكىن رەزىل كىشى كۈلپەت ئىچىگە پۇتلىشىپ چۈشەر.

17 رەقىبىڭ يىقىلىپ كەتسە خۇش بولۇپ كەتمە،  
دۈشمىنىڭ پۇتلىشىپ چۈشسە شادلانما؛

18 پەرۋەردىگار بۇنى كۆرگەندە،  
بۇ قىلىقنىڭنى ياخشى كۆرمەي،  
بەلكىم غەزىپىنى رەقىبىڭگە چۈشۈرمەسلىكى مۇمكىن.

19 يامانلار راۋاج تاپسا، بىئارام بولۇپ كەتمە؛  
رەزىللەرگە رەشك قىلما.

20 چۈنكى يامانلارنىڭ كېلەچىكى يوقتۇر،  
ئۇنىڭ چىرىغىمۇ ئۆچۈرۈلەر.

21 ئى ئوغلۇم، پەرۋەردىگاردىن قورققىن، پادىشاھنىمۇ ھۆرمەت قىل.  
قۇتراتقۇچىلار بىلەن ئارىلاشما.

22 بۇنداق كىشىلەرگە كېلىدىغان بالايىئاپەت ئۈشتۈمۈت بولار،  
پەرۋەردىگار بىلەن پادىشاھنىڭ<sup>(146)</sup> ئۇلارنى قانداق يوقتىدىغانلىقىنى  
بىلمەسەن؟

## باشقا ئەقلىيە سۆزلەر

23 بۇلارمۇ ئاقىلانلەرنىڭ سۆزلىرىدۇر: —

سوت قىلغاندا بىر تەرەپكە يان بېسىش قەتئىي بولماس<sup>(147)</sup>.

24 جىنايەتچىگە: «ئەيىبىسىز سەن» دەپ ھۆكۈم چىقارغان كىشىگە،

خەلقلەر لەنەت ئېيتار؛

ئەل-يۇرتلار ئۇنىڭدىن نەپرەتلىنەر.

25 بىراق ئۇلار جىنايەتچىنىڭ گۇناھىنى ئېچىپ تاشلىغان كىشىدىن

خۇرسەن بولار،

ئۇلار ئۇنىڭغا بەخت-سائادەت تىلىشەر.

26 دۇرۇس جاۋاب بەرگۈچى،

گوياكى كىشىنىڭ لەۋلىرىگە سۆيگۈچىدۇر<sup>(148)</sup>.

27 ئاۋۋال سىرتتا ئىشلىرىڭنىڭ يولىنى ھازىرلاپ،

ئېتىز-ئېرىقلىرىڭنى تەييارلا،

ئاندىن ئۆيۈڭنى سالغىن.

28 يېقىنىڭغا قارشى ئاساسسىز گۇۋاھلىق قىلما؛

ئاغزىڭدىن ھېچ يالغانچىلىق چىقارما.

29 «ئۇ ماڭا قانداق قىلغان بولسا، مەنمۇ ئۇنىڭغا شۇنداق قىلىمەن،

ئۇنىڭ ماڭا قىلغىنىنى ئۆزىگە ياندۇرىمەن»، دېگۈچى بولما.

30 مەن ھۇرۇننىڭ ئېتىزلىقىدىن ئۆتتىم،

ئەقىلىسىزنىڭ ئۈزۈمزارلىقى يېنىدىن ماڭدىم،

<sup>147</sup> «قەتئىي بولماس» — ئىبرانىي تىلىدا «ياخشى ئەمەس».

<sup>148</sup> باشقا بىرخىل تەرجىمىسى «ئۇلار دۇرۇس جاۋاب بەرگەن كىشىنىڭ لەۋلىرىگە سۆيۈپ قويار».

- <sup>31</sup> مانا، ھەر يېرىدىن تىكەنلەر ئۆسۈپ چىققان،  
 خوشلار يەر يۈزىنى بېسىپ كەتكەن،  
 قورۇق تېمى ئۆرۈلۈپ كەتكەن!  
<sup>32</sup> ئۇلارنى كۆرگەچ، ئويدان ئويلاندىم؛  
 كۆرگىنىمدىن ساۋاق ئالدىم: -  
<sup>33</sup> سەن: «يەنە بىردەم كۆزۈمنى يۇمۇۋالاي،  
 يەنە بىردەم ئۇخلىۋالاي،  
 يەنە بىردەم پۇت-قولۇمنى ئالماپ يېتىۋالاي» - دېسەڭ،  
<sup>34</sup> نامراتلىق بۇلاڭچىدەك سېنى بېسىپ كېلەر،  
 ھاجەتمەنلىك قالدۇرۇپ ئەسكەردەك ساڭا ھۇجۇم قىلار.

## سۇلايماننىڭ پەندە - نەسىھەتلىرىنىڭ داۋامى

# 25

<sup>1</sup> تۆۋەندە بايان قىلىنىدىغانلىرىمۇ سۇلايماننىڭ پەندە -  
 نەسىھەتلىرى؛ بۇلارنى يەھۇدانىڭ پادىشاھى ھەزەكىيانىڭ  
 ئوردىسىدىكىلەر كۆچۈرۈپ خاتىرىلىگەن: -

- <sup>2</sup> پەرۋەردىگارنىڭ ئۇلۇغلۇقى - ئۆزىنىڭ قىلغان ئىشىنى ئاشكارىلىمىغىنىدا؛  
 پادىشاھلارنىڭ ئۇلۇغلۇقى - بىر ئىشنىڭ سىرىنى يېشىلىگىنىدە.  
<sup>3</sup> ئەرلىرىنىڭ ئېگىزلىكىنى،  
 زېمىننىڭ چوڭقۇرلۇقىنى،  
 ۋە پادىشاھلارنىڭ كۆڭلىدىكىنى مۆلچەرلەپ بىلگىلى بولماس.  
<sup>4</sup> ئاۋۋال كۈمۈشنىڭ پۇقى ئايرىلىپ تاشلىسا،  
 ئاندىن زەرگەر نەپىس بىر قانچە ياساپ چىقار.  
<sup>5</sup> ئاۋۋال پادىشاھنىڭ ئالدىدىكى رەزىل خىزمەتكارلىرى قوغلىۋېتىلسە،  
 ئاندىن ئۇنىڭ تەختى ئادالەت ئۈستىگە قۇرۇلار.  
<sup>6</sup> پادىشاھنىڭ ئالدىدا ئۆزۈڭنى ھەممىنىڭ ئالدى قىلىپ كۆرسەتمە،  
 ئۇنىڭ ئالدىدىكى ئەر-بالىلارنىڭ ئورنىدا تۇرۇۋالما؛

7 ئورۇنۇڭنى ئۆزۈڭدىن يۇقىرى جانابقا<sup>(149)</sup> بېرىپ، ئۇنىڭ ئالدىدا پەگاھقا چۈشۈرۈلگىنىڭدىن كۆرە،  
ئۆزگىلەرنىڭ سېنى تۈرگە تەكلىپ قىلغىنى ياخشىدۇر.

8 ئالدىراپ دەۋاغا بارمىغىن،  
مۇبادا بېرىپ، يېقىنىڭ ئۈستۈن چىقىپ سېنى لەت قىلسا، قانداق قىلسەن؟  
9 يېقىنىڭ بىلەن مۇنازىرىلەشسەڭ،  
باشقىلارنىڭ سىرىنى ئاچما.  
10 بولمىسا، بۇنى بىلگۈچىلەر سېنى ئەيىبلەيدۇ،  
سېنى نامدىن قۇتۇلالمايسەن.

11 ۋاقتى - جايدا قىلىنغان سۆز،  
كۈمۈش رامكىلارغا تىزىلغان ئالتۇن ئالمىلاردۇر.  
12 قۇلاققا ئالتۇن ھالقا، نەپىس ئالتۇندىن ياسالغان زىننەت بۇيۇمى  
ياراشقاندىك،  
ئاقىلانىڭ ئاگاھلاندۇرۇشى كۆڭۈل قويغاننىڭ قۇلىقىغا يارىشار.

13 خۇددى ئورما ۋاقتىدىكى تومۇزدا ئىچكەن قار سۈيىدەك<sup>(150)</sup>،  
ئىشەنچلىك ئەلچى ئۆزىنى ئەۋەتكۈچىلەرگە شۇنداق بولار؛  
ئۇ خوجايىنلىرىنىڭ كۈكسى - قارىنى ياشارتار.

14 يامغۇرى يوق بۇلۇت - شامال،  
يالغان سوۋغاتنى ۋەدە قىلىپ ماختانغۇچىغا ئوخشاشتۇر.

15 ئۇزۇنغىچە سەۋر - تاقەت قىلىنسا، ھۆكۈمدارمۇ قايىل قىلىنار،  
يۇمشاق تىل سۆڭەكلەردىنمۇ ئۆتەر.

<sup>149</sup> ئىبرانىي تىلىدا «ئۆز كۆزۈڭ كۆرگەن جانابقا...».

<sup>150</sup> ئىبرانىي تىلىدا: «خۇددى ئورما ۋاقتىدىكى قارنىڭ سالىقىدەك» دېيىلىدۇ.

16 سەن ھەسەل تېپىۋالدىڭمۇ؟

ئۇنى پەقەت تويغۇچىلا يە،  
كۆپ يېسەڭ ياندۇرۇۋېتسەن.

17 قوشناڭنىڭ بوسۇغىسىغا ئاز دەسسە،  
ئۇلار سەندىن تويۇپ، ئۆچ بولۇپ قالمىسۇن.

18 يالغان گۇۋاھلىق بىلەن يېقىنىغا قارا چاپلىغۇچى،  
خۇددى گۈرزە، قىلىچ ۋە ئۆتكۈر ئوققا ئوخشاشتۇر.

19 سۇنۇق چىش بىلەن چاپناش،  
توكۇر پۇت بىلەن مېڭىش،  
كۈلپەت كۈنىدە ۋاپاسىز كىشىگە ئۈمىد باغلىغاندەكتۇر.

20 قىش كۈنىدە كىشىلەرنىڭ كىيىمىنى سالدۇرۇۋېتىش،  
ياكى سۇدا ئۈستىگە ئاچچىق سۇ قۇيۇش،<sup>(151)</sup>  
قايغۇلۇق كىشىنىڭ ئالدىدا ناخشا ئېيتقانداكتۇر.

21 دۈشمىنىڭنىڭ<sup>(152)</sup> قورسىقى ئاچ بولسا، نان بەر؛  
ئۇسىسىغان بولسا سۇ بەر؛

22 شۇنداق قىلساڭ، بېشىغا كۆمۈر چوغىنى توپلاپ سالغان بولسەن<sup>(153)</sup>،  
ۋە پەرۋەردىگار بۇ ئىشنى ساڭا ياندۇرىدۇ.

151 «(خام) سۇدا ئۈستىگە ئاچچىق سۇ قۇيۇش» — سۇدا ئۈستىگە ئاچچىق سۇ قۇيۇلسا، ئىنتايىن ئاچچىق بىر ھىد چىقىدۇ، شۇڭا مەنىسى: «يارغا تۈز سەپكەندەك» دېگەندەك.

152 «دۈشمىنىڭ» — ئىبرانىي تىلىدا «ساڭا ئۆچ بولغان».

153 «ئۇنىڭ بېشىغا كۆمۈر چوغىنى توپلاپ سالغان بولسەن» دېگەننىڭ مەنىسى: «ئۇنى قاتتىق ئۇيالدۇرسەن». بۇ ئىبارە مىسىردىكى كونا بىر ئادەتنى كۆرسىتىدۇ. كىشىلەر توۋا قىلغانلىقىنى بىلدۈرۈش ئۈچۈن بېشىدا بىر سۈۋەت چوغىنى كۆتۈرۈپ ماڭىدۇ. شۇڭا «ئۇنىڭ بېشىغا كۆمۈر چوغىنى توپلاپ سالسەن» دېگىنى، ئۇنىڭ توۋا قىلىشىغا ياردەم بېرەلەيسەن» «ۋىجداننى ئويغىتىسەن» دېگەنلىكتۇر.

- <sup>23</sup> شىمال تەرەپتىن چىققان شامال قاتتىق يامغۇر ئېلىپ كەلگەندەك، چېقىمچى شۇم چىرايىنى كەلتۈرەر.
- <sup>24</sup> سوقۇشقاق خوتۇن بىلەن ئازادە ئۆيدە بىللە تۇرغاندىن كۆرە<sup>(154)</sup>، ئۆگزىنىڭ بىر بۇلۇڭىدا يالغۇز يېتىپ قويغان ياخشى.
- <sup>25</sup> ئۆسساپ كەتكەن كىشىگە مۇزدەك سۇ بېرىلگەندەك، يىراق يۇرتتىن كەلگەن خۇش خەۋەرمۇ ئەنە شۇنداق بولار.
- <sup>26</sup> يېتىقلىنىپ سۈيى لېيىپ كەتكەن بۇلاق، سۈيى بۇلغۇشۇپتىلىگەن قۇدۇق، رەزىللەرگە يول قويغان ھەققانىي ئادەمگە ئوخشاشتۇر.
- <sup>27</sup> ھەسەلنى ھەددىدىن زىيادە يېيىش ياخشى بولماس؛ بىراق ئۇلۇغلۇقنى ئىزدەشنىڭ ئۆزى ئۇلۇغ ئىشتۇر.<sup>(155)</sup>
- <sup>28</sup> ئۆزىنى تۇتالمايدىغان<sup>(156)</sup> كىشى، ۋەيران بولغان، سېپىلىسىز قالغان شەھەرگە ئوخشايدۇ.

## 26

<sup>1</sup> يازدا قار يېغىش،

ئورما ۋاقتىدا يامغۇر يېغىش قاملاشمىغاندەك،

ئىززەت-ھۆرمەت ئەخمەققە لايىق ئەمەستۇر.

<sup>2</sup> لەيلەپ ئۇچۇپ يۈرگەن قۇچقاچتەك،

ئۇچقان قارلىغاچ يەرگە قونمىغاندەك،

سەۋەبىسىز قارغىش كىشىگە زىيان كەلتۈرەلمەس.

<sup>3</sup> ئاتقا قامچا، ئېشەككە نوختا لازىم بولغىنىدەك،

<sup>154</sup> ياكى «...ئازادە ئۆيدە ئولتۇرغاندىن كۆرە».

<sup>155</sup> بىزنىڭچە بۇ ئايەتتىكى «ئۇلۇغلۇق» خۇدانىڭ ئۇلۇغلۇقىنى كۆرسىتىدۇ.

ئىبرانىي تىلىدا «ئۇلۇغ» بىلەن «ئېغىر» بىر سۆز بولغاچقا، بۇ ئايەتنىڭ باشقا بىر خىل تەرجىمىسى بار: «ئېغىر ئىشلارنى ئويلىنىپ سۈرۈشتۈرۈشنىڭ ئۆزى ئېغىر ئىشتۇر». يەنە باشقا بىر نەچچە خىل تەرجىمىلىرى بار، جۈملىدىن «ئۆز ئۇلۇغلۇقىنى ئىزدەش ئۇلۇغ ئىش ئەمەس».

<sup>156</sup> «ئۆزىنى تۇتالمايدىغان» دېگەن سۆز ئىبرانىي تىلىدا «ئۆز روھىنى ئىدارە قىلالمايدىغان»

دەپ ئىپادىلىنىدۇ.

ئەخمەقنىڭ دۈمبىسىگە تايلاق لايىقتۇر.

4 ئەخمەقنىڭ ئەخمىقەنە گېپى بويىچە ئۇنىڭغا جاۋاب بەرمىگەن، جاۋاب بەرمىسەك ئۆزۈڭ ئۇنىڭغا ئوخشاپ قېلىشنىڭ مۇمكىن.

5 ئەخمەقنىڭ ئەخمىقەنە گېپى بويىچە ئۇنىڭغا جاۋاب بەرگەن، جاۋاب بەرمىسەك ئۆزۈڭنىڭ ئەخمەقلىقىنى ئەقىللىق دەپ چاغلار.

6 ئۆز پۇتىنى كېسىۋەتكەندەك، ئۆز بېشىغا زۇلمەت تىلىگەندەك<sup>(157)</sup>،

ئەخمەقتىن خەۋەر يوللاشمۇ شۇنداق بىر ئىشتۇر.

7 توكۇرنىڭ كارغا كەلمىگەن پۇتلىرىدەك،

ئەخمەقنىڭ ئاغزىغا سېلىنغان پەندە - نەسەتەتمۇ بىكار بولۇر.

8 سالغىغا تاشنى باغلاپ ئاتقانداك<sup>(158)</sup>،

ئەخمەققە ھۆرمەت بىلدۈرۈشمۇ ئەخمىقەنە ئىشتۇر.

9 ئەخمەقنىڭ ئاغزىغا سېلىنغان پەندە - نەسەتەت،

مەستنىڭ قولىغا سانجىلغان تىكەندەكتۇر.

10 ئۆز بېقىنلىرىنى قارىسىغا زەخمىلەندۈرگەن ئوقياچىدەك،

ئەخمەقنى ياكى ئۇدۇل كەلگەن ئادەمنى ياللاپ ئىشلەتكەن خوجايىنمۇ ئوخشاشلا زەخمىلەندۈرگۈچىدۇر<sup>(159)</sup>.

11 ئىت ئايلىنىپ كېلىپ ئۆز قۇسۇقىنى يالىغانداك،

ئەخمەق ئەخمەقلىقىنى قايتىلار.

12 ئۆزىنى دانا چاغللاپ مەمنۇن بولغان كىشىنى كۆردۈڭمۇ؟

ئۇنىڭغا ئۈمىد باغلىماقتىن ئەخمەققە ئۈمىد باغلىماق ئەۋزەلدۇر.

13 ھۇرۇن ئادەم: «تاشقىرىدا دەھشەتلىك بىر شىر تۇرىدۇ،

كوچىدا بىر شىر يۈرىدۇ!» - دەپ ئۆيدىن چىقماس.

14 ئۆز مۇجۇقىدا ئېچىلىپ-يېپىلىپ تۇرغان ئىشىككە ئوخشاش،

ھۇرۇن كارىۋاتتا يېتىپ ئۇ ياق-بۇ ياققا ئۆرۈلمەكتە.

<sup>157</sup> ئىبرانىي تىلىدا «خۇددى زىيان ئىچكەندەك».

<sup>158</sup> تاش سالغىغا باغلاپ قويۇلسا، ئۇنى سالغىدىن چىقارغىلى بولمايدۇ، ئەۋەتتە.

<sup>159</sup> بۇ پەندە - نەسەتنىڭ باشقا بىرنەچچە خىل تەرجىمىلىرى بار.



- 15 ھۇرۇن قولىنى سۇنۇپ قاچىغا تىققىنى بىلەن،  
غىزانى ئاغزىغا سېلىشتىنمۇ ئېرىنەر.
- 16 ھۇرۇن ئۆزىنى پەم بىلەن جاۋاب بەرگۈچى يەتتە كىشىدىنمۇ دانا سانار.
- 17 كۈچىدا كېلىۋېتىپ، ئۆزىگە مۇناسىۋەتسىز ماجىراغا ئارىلاشقان كىشى،  
ئىتتىڭ قۇلىقىنى تۇتۇپ سوزغانغا ئوخشاش خەتەرگە دۇچار بولار.
- 18-19 ئۆز يېقىنلىرىنى ئالداپ «پەقەت چاقچاق قىلىپ قويدۇم!»  
دەيدىغان كىشى،  
ئوتقاشلارنى، ئوقلارنى، ھەرخىل ئەجەللىك قوراللارنى ئاتقان تەلۋىگە ئوخشايدۇ.
- 20 ئوتۇن بولمىسا ئوت ئۆچەر؛  
غەيۋەت بولمىسا، جېدەل بېسىلار.
- 21 چوغلار ئۈستىگە چاچقان كۆمۈردەك،  
ئوت ئۈستىگە قويغان ئوتۇندەك، جېدەلچى جېدەلنى ئۇلغايتار.
- 22 غەيۋەتخورنىڭ سۆزلىرى ھەرخىل نازۇنېمەتلەردەك،  
كىشىنىڭ قەلبىگە <sup>(160)</sup> چوڭقۇر سىڭدۇرۇلەر.
- 23 يالقۇنلۇق لەۋلەر رەزىل كۆڭۈللەرگە قوشۇلغاندا،  
ساپال قاچىغا كۈمۈش ھەل بەرگەنگە ئوخشاشتۇر.
- 24 ئاداۋەت ساقلايدىغان ئادەم ئۆچىنى گەپلىرى بىلەن ياپسىمۇ،  
كۆڭلىدە قات-قات سۇپىقەست ساقلايدۇ.
- 25 ئۇنىڭ سۆزى چىرايلىق بولسىمۇ، ئىشىنىپ كەتمىگىن؛  
قەلبىدە يەتتە قات ئىپلاسلۇق باردۇر.
- 26 ئۇ ئۆچمەنلىكىنى چىرايلىق گەپ بىلەن ياپسىمۇ،  
لېكىن رەزىللىكى جامائەتنىڭ ئالدىدا ئاشكارىلىنار.
- 27 كىشىگە ئورا كولىغان ئۆزى چۈشەر؛  
تاشنى دومىلاتقان كىشىنى تاش دۇمىلاپ قايتىپ كېلىپ ئۇنى يانچار.
- 28 ساختا تىل ئۆزى زىيانكەشلىك قىلغان كىشىلەرگە نەپرەتلىنەر؛  
خۇشامەت قىلغۇچى ئېغىز ئادەمنى ھالاكەتكە ئىتتىرەر.

160 ئىبرانىي تىلىدا «كىشىنىڭ قورسىقىنىڭ ئىچكى يەرلىرىگە».

## 27

<sup>1</sup> ئەتىكى كۈنۈڭ توغۇرلۇق ماختانما،

چۈنكى بىر كۈنى نېمە بولىدىغىنىڭنىمۇ بىلمەيسەن.

<sup>2</sup> سېنى باشقىلار ماختىسۇن، ئۆز ئاغزىڭ مۇنداق قىلمىسۇن،  
يات ئادەم سېنى ماختىسۇن، ئۆز لەۋلىرىڭ ئۇنداق قىلمىسۇن.

<sup>3</sup> تاش ئېغىر، قۇم خېلى جىڭ باسار،

بىراق ئەخمەق كەلتۈرىدىغان خاپىچىلىق ئىككىسىدىن تېخىمۇ ئېغىردۇر.  
<sup>4</sup> غەزەپ رەھىمسىزدۇر،

قەھر بولسا كەلگۈندەك ئادەمنى ئېقىتىپ كېتەر،

بىراق كىم ھەسەتخورلۇق ئالدىدا تاقابىل تۇرالىسۇن؟

<sup>5</sup> ئاشكارا ئەيىبلەش يوشۇرۇن مۇھەببەتتىن ئەلادۇر.

<sup>6</sup> دوستىنىڭ قولىدىن يېگەن زەخمىلەر سادىقلىقتىن بولىدۇ<sup>(161)</sup>؛

بىراق دۈشمەننىڭ سۆيۈشلىرى ھىيلىگەرلىكتۇر.

<sup>7</sup> توق كىشى ھەسەل كۆنىكىدىنمۇ بىزاردۇر<sup>(162)</sup>،

ئاچ كىشىگە ھەرقانداق ئاچچىق نەرسىمۇ تاتلىق بىلىنەر.

<sup>8</sup> يۇرت ماكاندىن ئايرىلغان كىشى،

ئۆۋىسىدىن ئايرىلىپ يۈرگەن قۇشقا ئوخشار.

<sup>9</sup> ئەتىر ۋە خۇشبوۋ كۆڭۈلنى ئاچار،

جان كۆيەر دوستىنىڭ سەممىي مەسلىھەتى كىشىنى رىغبەتلەندۈرەر.

جان كۆيەر دوستىنىڭ سەممىي، خۇشخۇي مەسلىھەتى كىشىنى خۇش

قىلىدۇر.

<sup>10</sup> ئۆز دوستۇڭنى، ئاتاڭنىڭ دوستىنىمۇ ئۇنتۇما؛

بېشىڭغا كۈن چۈشكەندە قېرىندىشىڭنىڭ ئۆيىگە كىرىپ يېلىنما؛

يېقىندىكى دوست، يىراقتىكى قېرىنداشتىن ئەلا.

<sup>11</sup> ئى ئوغلۇم، دانا بول، كۆڭلۈمنى خۇش قىل،

شۇنداق قىلغىنىڭدا مېنى مەسخىرە قىلىدىغانلارغا جاۋاب بېرەلەيمەن.

<sup>161</sup> ياكى «دوستىنىڭ قولىدىن يېگەن زەخمىلەر ئادەمنى ھەقىقەتكە يەتكۈزەر».

<sup>162</sup> ياكى «توق كىشى ھەسەل كۆنىكىنى دەسسېۋېتىدۇ».

- <sup>12</sup> زېرەك كىشى بالايىقازانى ئالدىن كۆرۈپ قاچار؛  
ساددىلار ئالدىغا بېرىپ زىيان تارتار.
- <sup>13</sup> ياتقا كېپىل بولغان كىشىدىن قەرزگە تونىنى تۇتۇپ ئالغىن؛  
يات خوتۇنغا كاپالەت بەرگەن كىشىدىن كاپالەت پۇلى ئال.
- <sup>14</sup> قاق سەھەردە تۇرۇپ، يۇقىرى ئاۋازدا دوستىغا بەخت تىلىگەنلىك،  
ئۆزىنى قارغاش ھېسابلىنار.
- <sup>15</sup> يامغۇرلۇق كۈندىكى توختىماي چۈشكەن تامچە - تامچە يېغىن،  
ۋە سوقۇشقا خوتۇن بىر - بىرىگە ئوخشاشتۇر.
- <sup>16</sup> ئۆنى تىزگەنلەش بورانى تۇسقاغا،  
ياكى ياغنى ئوڭ قول بىلەن چاڭگاللىغانغا ئوخشاشتۇر.
- <sup>17</sup> تۆمۈرنى تۆمۈرگە بىلىسە ئۆتكۈرلەشكەندەك،  
دوستلارمۇ بىر - بىرىنى ئۆتكۈرلەشتۈرەر.
- <sup>18</sup> ئەنجۈر كۆچتىنى پەرۋىش قىلغۇچى ئۇنىڭدىن ئەنجۈر يەيدۇ؛  
خوجايىنىنى ئاسراپ كۈتكەن قۇل ئىززەت تاپىدۇ.
- <sup>19</sup> سۇدا ئادەمنىڭ يۈزى ئەكس ئەتكەندەك،  
ئىنساننىڭ قەلبىنىڭ قانداقلىقى ئۆز يېنىدىكى كىشى ئارقىلىق بىلىنەر.<sup>(163)</sup>
- <sup>20</sup> تەھتەسار<sup>(164)</sup> ۋە ھالاكەت<sup>(165)</sup> ھەرگىز توپىمىغاندەك،  
ئادەمنىڭ ئاچ كۆزلىرى قانائەت تاپماس.
- <sup>21</sup> ساپال قازان كۈمۈشنى، چاناق ئالتۇننى تاۋلار،  
ئادەم بولسا ماختالغاندا سىنىلار.
- <sup>22</sup> ئەخمەقنى بۇغداي بىلەن بىرگە سەندەلدە تالقان قىلىپ سوقساڭمۇ،  
ئەخمەقلىقى يەنىلا ئۇنىڭدا تۇرار.

<sup>163</sup> باشقا بىرخىل تەرجىمىسى: «ئىنساننىڭ قەلبىنىڭ قانداقلىقى ئۆز يېنىدىكى كىشىنىڭ قەلبىگە مەلۇم بولار (ئەكس ئېتەر)».

<sup>164</sup> «تەھتەسار» — ئۆلگەنلەرنىڭ روھلىرى بارغان جاي.

<sup>165</sup> «ھالاكەت» — بەلكىم «ھالاك قىلغۇچى» دېگەن يامان بىر پەرىشتىدۇر. «ۋەھ» 11:9 نى كۆرۈڭ.

<sup>23</sup> پادىلىرىڭنىڭ ئەھۋالىنى ئوبدان بىلىپ تۇر،  
مال-ۋارائىلىرىڭدىن ياخشى خەۋەر ئال؛  
<sup>24</sup> چۈنكى بايلىقنىڭ مەڭگۈ كاپالىتى بولماس،  
تاج-تەختىمۇ دەۋردىن-دەۋرگىچە تۇرامدۇ؟  
<sup>25</sup> قۇرۇغان چۆپىلەر ئورۇلغاندىن كېيىن،  
يۇمران چۆپىلەر ئۆسۈپ چىققاندا،  
تاغ باغرىدىنمۇ ياۋايى چۆپىلەر يىغىلغاندا،  
<sup>26</sup> شۇ چاغدا قوزىلارنىڭ يۇڭلىرى قىرغىلىپ كىيىمىڭ بولار؛  
ئۆچكىلەرنى ساتقان پۇلغا بىر ئېتىز كېلەر،  
<sup>27</sup> ھەمدە ئۆچكىلەرنىڭ سۈتلىرى سېنىڭ ھەم ئائىلىدىكىلىرىڭنىڭ  
ئوزۇقلۇقىنى،  
دېدەكلىرىڭنىڭ قورسىقىنى تەمىنلەشكىمۇ يېتەر.

## 28

<sup>1</sup> يامانلار ھېچكىم قوغلىمىسىمۇ قاچار؛  
بىراق ھەققانىيلار شىر يۈرەك باتۇر كېلەر.  
<sup>2</sup> يۇرتتا گۇناھلار كۆپەيسە، ئۇنىڭ ئەمىرلىرى كۆپ ئالمىشار،  
لېكىن ئۇنى سورىغۇچى يورۇتۇلغان ۋە بىلىملىك بولسا، يۇرت ئامان-مۇقىم  
ئۇزۇن تۇرار.  
<sup>3</sup> مىسكىنلەرگە زۇلۇم سېلىۋاتقان بىر كەمبەغەل،  
خۇددى زىرائەتلەرنى ياتقۇزۇپ دېننى قويمايدىغان قارا يامغۇرغا ئوخشايدۇ.  
<sup>4</sup> تەۋرات قانۇنىدىن ۋاز كەچكەنلەر يامانلارنى ياخشى دەپ ماختار؛  
بىراق قانۇننى تۇتقۇچىلار ئۇلارغا قارشى كۈرەش قىلار.  
<sup>5</sup> رەزىللەر ئادالەتنى چۈشەنمەس؛  
بىراق پەرۋەردىگارنى ئىزدىگۈچىلەر ھەممە ئىشنى چۈشىنەر.  
<sup>6</sup> پەزىلەتلىك يولدا ماڭغان مىسكىن كىشى،  
ساختا، ئىككى يۈزلىمە باي ئادەمدىن ياخشىدۇر.

- <sup>7</sup> تەۋرات - قانۇنغا ئىتائەت قىلغان يىگىت ئەقىللىق ئوغۇلدۇر؛  
 بىراق نان قېپىلارغا ھەمراھ بولغۇچى ئاتىسىنى نومۇسقا قالدۇرار.  
<sup>8</sup> جازانخورلۇق قىلىپ يۇقىرى ئۆسۈم ئارقىلىق بايلىقلار تاپقان كىشى،  
 ئاخىرىدا بۇلارنى مىسكىنلەرگە خەيرىخاھلىق قىلغۇچىنىڭ قولىغا ئۆتكۈزۈش  
 ئۈچۈن توپىلىغاندۇر.  
<sup>9</sup> كىمكى تەۋرات قانۇنىنى ئاڭلىمايمەن دەپ قۇلىقىنى يوپۇرسا،  
 ھەتتا دۇئالىرىمۇ لەنتى بولۇپ قالار.  
<sup>10</sup> كىمكى دۇرۇسلارنى يامان يولغا ئازدۇرسا،  
 ئۆزى كولىغان ئوربىسىغا ئۆزى چۈشەر؛  
 بىراق پاك - دىيانەتلىك ئادەم ياخشىلىققا مىراسخور بولار.  
<sup>11</sup> باي دەرۋەقە ئۆزىنى دانا سانار؛  
 بىراق يورۇتۇلغان مىسكىن ئۇنى ھامان كۆرۈپ يېتەر.  
<sup>12</sup> ھەققانىيلار غالىبىيەتلىك بولسا،  
 جاھاننى تەنتەنە قاپلار؛  
 بىراق يامانلار مەرتىۋىگە چىقسا،  
 خالايق ئۆزلىرىنى قاقچۇرار.  
<sup>13</sup> ئۆز گۇناھلىرىنى يوشۇرغان كىشى روناق تاپماس؛  
 بىراق ئۇلارنى تونۇپ ئىقرار قىلىپ،  
 ئۇلاردىن ۋاز كەچكەن كىشى رەھىم -  
 شەپقەتكە ئېرىشەر.  
<sup>14</sup> پەرۋەردىگاردىن ھەردائىم قورقۇپ يۈرگەن كىشى<sup>(166)</sup> شۇنچە بەختلىكتۇر!  
 بىراق كۆڭلىنى تاش قىلغان بالايىناپەتكە قالار.  
<sup>15</sup> ھۆكرەپ تۇرغان شىر،  
 ياكى ئۆۋنى ئىزدەپ كېزىۋاتقان ئېيىق قانداق بولسا،  
 يوقسۇل پۇقرالارنىڭ ئۈستىدىكى رەزىل ھاكىممۇ شۇنداق تۇر.  
<sup>16</sup> يورۇتۇلمىغان ئەمىر ھامان زور بىر زالىم بولۇپ چىقار،  
 بىراق ھارام بايلىقلارغا نەپرەتلىنەن،  
 تەختىدە ئۇزۇن ئولتۇرار.  
<sup>17</sup> قان تۆككەن كىشى قەرز بىلەن ھاڭغا قاراپ يۈگۈرەر؛

<sup>166</sup> ئەينى تېكىستتە «پەرۋەردىگار» دېگەن سۆز تېپىلمايدۇ. شۇڭا باشقا تەرجىمىسى:  
 «گۇناھ قىلىشتىن ھەردائىم قورقۇپ يۈرگەن كىشى».

ئۇنى ھېچكىم توسمىسۇن!<sup>(167)</sup>

<sup>18</sup> سەممىي، دىيانەتلىك يولدا ماڭغان قۇتۇلار؛

ئىككى يولدا ماڭغان ساختا كىشى ئۇلارنىڭ بىرىدە ھامان يىقىلىپ چۈشەر.

<sup>19</sup> ئۆز يېرىگە تىرىشىپ ئىشلىگەن دېھقاننىڭ ئېنى يېتىپ ئاشار؛

بىراق بىكار يۈرۈپ خام خىياللارنى قوغلىغان كىشىنىڭ يوقسۇللۇقى مول بولار!

<sup>20</sup> راستچىل كىشىنىڭ بەختى كۆپىيەر؛

بىراق باي بولۇشقا ئالدىرىغان كىشى جازادىن قېچىپ قۇتۇلالماس.

<sup>21</sup> بىرىگە يان بېسىش قەتئىي بولماس<sup>(168)</sup>؛

چۈنكى بەزىلەر ھەتتا بىر بۇردا نان ئۈچۈنمۇ گۇناھ ئۆتكۈزەر.

<sup>22</sup> نەپىسى تويىماس كىشى<sup>(169)</sup> بايلىقلارنى كۆزلەپ ئالدىرايدۇ،

ئۇ نامراتلىقنىڭ ئۆز بېشىغا چۈشىدىغىنىدىن بىخەۋەردۇر.

<sup>23</sup> باشقىلارنىڭ خاتالىقىنى ئوچۇق ئەيىبلىگەن كىشى،

ھامان خۇشامەت قىلغۇچىغا قارىغاندا كۆپرەك ئىلتىپات تاپار.

<sup>24</sup> ئاتا-ئانىسىنىڭ ئەنئەنىۋىي ئۇغرىلاپ، «بۇ ھېچقانداق گۇناھ

ئەمەس» دېگەن كىشى،

ھالاك قىلغۇچىنىڭ شېرىكىدۇر.

<sup>25</sup> نەپىسى تويىمىغۇر كىشى<sup>(170)</sup> جېدەل-ماجرىا تېرىيدۇ؛

بىراق پەرۋەردىگارغا تايانغان كىشى ئەتلىنەر.

<sup>26</sup> ئۆزىنىڭ كۆڭلىگە ئىشەنگەن كىشى ئەخمەقتۇر؛

بىراق دانالىق بىلەن ماڭغان نىجات تاپار.

<sup>167</sup> باشقا بىرخىل تەرجىمىسى: «ھېچكىم ئۇنىڭغا ھىمايە بولمىسۇن!». تەۋرات قانۇنى بويىچە ئادەمنى تاسادىپىي ئۆلتۈرگەن كىشى «پاناھلىق شەھەر»لەرگە قاچسا بولاتتى. ئەمما گۇناھى بار كىشىلەر ھامان شۇ شەھەرلەردىن ھىمايە ئالالمايتتى («چۆل». 35:6-34 نى كۆرۈڭ).

<sup>168</sup> «قەتئىي بولماس» — ئىبرانىي تىلىدا «ياخشى ئەمەس».

<sup>169</sup> ئىبرانىي تىلىدا «كۆزى يامان كىشى».

<sup>170</sup> ياكى «ھالى چوڭ كىشى».

<sup>27</sup> نامراتلارغا خەيرخاھلىق قىلىدىغان كىشى موھتاجلىق تارتماس؛  
 لېكىن ھاجەتمەننى كۆرسىمۇ كۆرمەسكە سالغان كىشى كۆپلىگەن قارغىشقا  
 ئۇچىرات.  
<sup>28</sup> يامانلار مەرتىۋىگە چىقسا، خالايق ئۆزلىرىنى قاچۇرۇر؛  
 لېكىن ئۇلار زاۋال تاپسا، ھەققانىيلار راۋاج تاپار.

## 29

<sup>1</sup> قايتا-قايتا ئەيىبلەنىپ تۇرۇپ يەنە بويىنى قاتتىقلىق قىلغان  
 كىشى،

تۇيۇقسىزدىن داۋالغۇسىز يانچىلار.  
<sup>2</sup> ھەققانىيلار گۈللەنسە، پۇقرالىرى شادلىنار،  
 قەبىھلەر ھوقۇق تۇتسا پۇقرا نالە-پەرياد كۆتۈرەر.  
<sup>3</sup> دانالىقنى سۆيگەن ئوغۇل ئاتىسىنى خۇش قىلار؛  
 بىراق پاهىشلىرىگە ھەمراھ بولغان ئۇنىڭ مال-مۈلكىنى بۇزۇپ-چاچار.  
<sup>4</sup> پادىشاھ ئادالەت بىلەن يۇرتىنى تىنچ قىلار؛  
 بىراق باج-سېلىق سالغان<sup>(171)</sup> بولسا، ئۇنى ۋەيران قىلار.  
<sup>5</sup> ئۆز يېقىنىغا خۇشامەت قىلغان كىشى،  
 ئۇنىڭ پۇتلىرىغا تور تەييارلاپ قويغاندۇر.  
<sup>6</sup> رەزىل ئادەمنىڭ گۇناھى ئۆزىگە قاپقان ياساپ قۇرۇر؛  
 بىراق ھەققانىي كىشى ناخشىلار بىلەن شادلىنار.  
<sup>7</sup> ھەققانىي كىشى مىسكىننىڭ دەۋاسىغا كۆڭۈل بۆلۈر؛  
 بىراق يامانلار بولسا بۇ ئىشنى چۈشەنمەس.  
<sup>8</sup> ھاكاۋۇر كىشىلەر شەھەرنى قۇتۇرتىپ داۋالغۇتار؛  
 بىراق ئاقىلانلار ئاچچىق غەزەپلەرنى ياندۇرۇر.  
<sup>9</sup> دانا كىشى ئەخمەق بىلەن دەۋالاشسا،  
 ئەخمەق ھۇرىيىدۇ ياكى كۈلدۇ، نەتىجىسى ھامان تىنچلىق بولماس.

- 10 قانخورلار پاك - دىيانەتلىكلەرگە نەپرەتلىنەر؛  
 دۇرۇسلارنىڭ جېنىنى بولسا، ئۇلار قەستلەر<sup>(172)</sup>.
- 11 ئەخمەق ھەردائىم ئىچىدىكى ھەممىنى ئاشكارا قىلار؛  
 بىراق دانا ئۆزىنى بېسىۋالار.
- 12 ھۆكۈمدار يالغان سۆزلەرگە قۇلاق سالسا،  
 ئۇنىڭ بارلىق خىزمەتكارلىرى يامان ئۆگەنمەي قالماس.
- 13 گاداي بىلەن ئۆنى ئەزگۈچى كىشى بىر زېمىندا ياشار<sup>(173)</sup>؛  
 ھەر ئىككىسىنىڭ كۆزىنى نۇرلاندۇرغۇچى پەرۋەردىگاردۇر.
- 14 يوقسۇللارنى دىيانەت بىلەن سورىغان پادىشاھنىڭ بولسا،  
 تەختى مەڭگۈگە مەھكەم تۇرار.
- 15 تاياق بىلەن تەنبە - نەسەت بالىلارغا دانالىق يەتكۈزەر؛  
 بىراق ئۆز مەيلىگە قويۇپ بېرىلگەن بالا ئانىسىنى خىجالەتكە قالدۇرار.
- 16 يامانلار گۈللىنىپ كەتسە، ناھەقلىك كۆپىيەر؛  
 لېكىن ھەققانىيلار ئۇلارنىڭ يىقىلغىنىنى كۆرەر.
- 17 ئوغلىۋىتى تەربىيىلىسەڭ، ئۇ سېنى ئارام تاپقۇزار؛  
 ئۇ كۆڭلۈڭنى سۆيۈندۈرەر.
- 18 پەرۋەردىگارىڭنىڭ ۋەھىيسى بولمىغان ئەلنىڭ پۇقرالىرى يولدىن چىقىپ  
 باشپاناھسىز<sup>(174)</sup> قالار؛
- لېكىن تەۋرات - قانۇنغا ئەمەل قىلىدىغان كىشى بەختلىكتۇر.
- 19 قۇلنى سۆز بىلەنلا تۈزەتكىلى بولماس؛  
 ئۇ سۆزۈڭنى چۈشەنگەن بولسىمۇ، ئېتىبار قىلماس.
- 20 ئاغزىنى باسالمايدىغان كىشىنى كۆرگەنمۇ؟  
 ئۇنىڭدىن ئۈمىد كۈتكەندىن، ئەخمەقتىن ئۈمىد كۈتۈش ئەۋزەلدۇر.
- 21 كىمكى ئۆز قۇلنى كىچىكىدىن تارتىپ ئۆز مەيلىگە قويۇپ بەرسە،

172 باشقا بىرخىل تەرجىمىسى: «بىراق دۇرۇسلار ئۇلارنىڭ جېنىدىن خەۋەر ئالار».

173 ئىبرانىي تىلىدا: «بىر - بىرىگە يولۇقار».

174 «يولدىن چىقىپ باشپاناھسىز قالار» دېگەن ئىبرانىي تىلىدا ئىككى بىسلىق بىر سۆز بىلەنلا ئىپادىلەنگەن.



كۈنلەرنىڭ بىرىدە ئۇنىڭ بېشىغا چىقار.<sup>(175)</sup>

<sup>22</sup> تېرىككەك كىشى جېدەل-ماجرى قوزغاپ تۇرار؛  
ئاسان ئاچچىقلىنىدىغان كىشىنىڭ گۇناھلىرى كۆپتۇر.

<sup>23</sup> مەغرۇرلۇق كىشىنى پەس قىلار،  
بىراق كەمتەرلىك كىشىنى ھۆرمەتكە ئېرىشتۈرەر.

<sup>24</sup> ئوغرى بىلەن شېرىك بولغان كىشى ئۆز جېنىغا دۈشمەندۇر؛  
ئۇ سوراقچىنىڭ گۇۋاھ بېرىشكە ئاگاھلاندۇرۇشنى ئاڭلىسىمۇ، لېكىن  
راست گەپ قىلىشقا پىتىنالماس<sup>(176)</sup>.

<sup>25</sup> ئىنسان بالىسىدىن قورقۇش ئادەمنى تۇزاققا چۈشۈرىدۇ؛  
بىراق كىمكى پەرۋەردىگارغا تايانغان بولسا، ئۇ بىخەتەر كۆتۈرۈلەر<sup>(177)</sup>.

<sup>26</sup> كۆپ كىشىلەر ھۆكۈمداردىن ئىلتىپات ئىزدەپ يۈرەر؛  
بىراق ئادەمنىڭ ھەق-رىزقى پەقەت پەرۋەردىگارنىڭلا قولىدىدۇر.

<sup>27</sup> ناھەقلەر ھەققانىيلارغا يىرگىنچلىكتۇر؛  
دۇرۇس يولدا ماڭغان كىشىلەر يامانلارغا يىرگىنچلىكتۇر.

## ئاگۇرنىڭ پەند - نەسىھەتلىرى

# 30

<sup>1</sup> تۆۋەندىكىلەر ياكەھنىڭ ئوغلى ئاگۇرغا ۋەھىي بىلەن كەلگە  
نەسىزلەردۇر<sup>(178)</sup>:

بۇ ئادەم<sup>(179)</sup> ئىتتىپاقىگە، يەنى ئىتتىپاق بىلەن ئۇكالغا مۇنداق سۆزلەرنى  
دېگەن: -

<sup>175</sup> باشقا بىرخىل تەرجىمىسى «ئاخىردا ئۇ (قۇل) ئۆزىگە پەرەزەنتتەك بولۇپ چىقار».

<sup>176</sup> «لاۋ. 1:5» نى كۆرۈڭ.

<sup>177</sup> «بىخەتەر كۆتۈرۈلەر» — ئىبرانىي تىلىدا بىر سۆز بىلەنلا ئىپادىلىنىدۇ.

<sup>178</sup> «ۋەھىي بىلەن كەلگەن سۆزلەر» — ئىبرانىي تىلىدا «يۈكلەنگەن سۆزلەر» دەپ ئىپادىلىنىدۇ.

دېمەك، پەرۋەردىگارنىڭ ئاگۇرنىڭ دىل-روھىغا يۈكلەنگەن سۆزلىرى.

<sup>179</sup> «بۇ ئادەم» — ياكەھنىڭ ئوغلى ئاگۇر.

<sup>2</sup> مەن دەرۋەقە ئىنسانلار ئارىسىدىكى ئەڭ نادىنى، ھايۋانغا ئوخشاشتۇرمەن؛ مەندە ئىنسان ئەقلى يوق.

<sup>3</sup> دانالىقنى ھېچ ئۈگەنمىدىم؛

ئەڭ پاك - مۇقەددەس بولغۇچى ھەققىدىمۇ ساۋاتىم يوقتۇر.

<sup>4</sup> كىم ئەرەشكە كۆتۈرۈلگەن، ياكى ئەرشتىن چۈشكەن؟

كىم شامالنى قوللىرىدا تۇتقان؟

كىم سۇلارنى ئۆز تونىغا يۈگەپ قويغان؟

كىم يەر - زېمىننىڭ چېگرالىرىنى بەلگىلىگەن؟

ئۇنىڭ ئىسمى نېمە؟ ئۇنىڭ ئوغلىنىڭ ئىسمى نېمە؟ بىلەمسەن - يوق؟

<sup>5</sup> تەڭرىنىڭ ھەربىر سۆزى سىنىلىپ ئىسپاتلىنىپ كەلگەندۇر؛

ئۇ ئۆزىگە تايانغانلارنىڭ ھەممىسىنى قوغدايدىغان قالقاندۇر.

<sup>6</sup> ئۇنىڭ سۆزلىرىگە ھېچ نەرسە قوشما؛

ئۇنداق قىلساڭ، ئۇ سېنى ئەيىبلەيدۇ،

سېنىڭ يالغانچىلىقىڭ ئاشكارىلىنىدۇ.

<sup>7</sup> ئى خۇدايىم، سەندىن ئىككى نەرسىنى تىلەيمەن؛

مەن ئۆلگۈچە بۇلارنى مەندىن ئايىمىغايسەن: -

<sup>8</sup> ساختىلىق ۋە يالغانچىلىقنى مەندىن يىراق قىلغايىسەن؛

مېنى گادايىمۇ قىلماي، بايىمۇ قىلماي، بەلكى ئېھتىياجىمغا لايىقلا رىزىق

بەرگەيسەن.

<sup>9</sup> چۈنكى زىيادە تويۇپ كەتسەم، سەندىن يېنىپ: «پەرۋەردىگار دېگەن

كىم؟» - دەپ قېلىشىم مۇمكىن.

ياكى گاداي بولۇپ قالسام، ئوغرىلىق قىلىپ، سەن خۇدايىمنىڭ نامىغا داغ

كەلتۈرۈشىم مۇمكىن.

<sup>10</sup> خوجايىنىنىڭ ئالدىدا ئۇنىڭ قۇلى ئۈستىدىن شىكايەت قىلما،

بولمىسا ئۇ سېنى قارغاپ لەنەت قىلىدۇ، ئەيىبكار بولىسەن.

<sup>11</sup> ئۆز ئاتىسىنى قارغايدىغان،

ئۆز ئانىسىغا بەخت تىلىمەيدىغان بىر دەۋر بار،  
<sup>12</sup> ئۆزىنى پاك چاغلایدىغان، ئەمەلىيەتتە مەينەتچىلىكىدىن ھېچ يۇيۇلمىغان  
 بىر دەۋر بار،

<sup>13</sup> بىر دەۋر بار - ئاھ، كىبىرلىكىدىن نەزىرى نېمىدېگەن ئۈستۈن،  
 ھاكاۋۇرلۇقىدىن ھالى نېمىدېگەن چوڭ<sup>(180)</sup>!  
<sup>14</sup> ئۇنىڭ ئاجىزلار ۋە يوقسۇللارنى يالماپ يۇتۇۋېتىدىغان چىشلىرى قىلچەك،  
 ئېزىق چىشلىرى پىچاقتەك بولغان بىر دەۋر بار!

<sup>15</sup> زۇلۇكنىڭ<sup>(181)</sup> ئىككى قىزى بار، ئۇلار ھەردائىم: «بەرگىن، بەرگىن»  
 دەپ تۈۋلەشەر.

ھەرگىز تويۇنمايدىغان ئۈچ نەرسە بار، ھەرگىز قانائەتلىنمەيدىغان تۆت  
 نەرسە بار، ئۇلار بولسىمۇ: -

<sup>16</sup> گۈر<sup>(182)</sup>، تۇغماس خوتۇننىڭ قارىنى،  
 سۇغا تويۇنمىغان قۇرغاق يەر،  
 ۋە ھەرگىز «بولدى، تويدۇم» دېمەيدىغان ئوتتىن ئىبارەت.

<sup>17</sup> ئاتىسىنى مەسخىرە قىلىدىغان،  
 ئانىسىنى كەمسىتىدىغان كۆزنى بولسا،  
 قاغا - قۇرغۇنلار چوقۇلار،  
 بۈركۈتنىڭ بالىلىرىمۇ ئۇنى يەر.

<sup>18</sup> مەن ئۈچۈن ئىنتايىن تىلىسمات ئۈچ نەرسە بار؛  
 شۇنداق، مەن چۈشەنەلمەيدىغان تۆت ئىش بار: -  
<sup>19</sup> بۈركۈتنىڭ ئاسماندىكى ئۇچۇش يولى،

<sup>180</sup> ئىبرانىي تىلىدا «ئۇلارنىڭ قاپاقلىرى نېمانچە كۆتۈرۈلگەن!».

<sup>181</sup> «زۇلۇك» سۇ ئىچىدە ياشايدىغان قانخور بىر خىل پارازىتتۇر.

<sup>182</sup> مۇشۇ يەردە «گۈر» ئىبرانىي تىلىدا «شېئول»، يەنى «تەھتەسار»، ئۆلۈكلەرنىڭ روھلىرى  
 قىيامەت كۈنىنى كۈتىدىغان يەرنى كۆرسىتىدۇ.

يىلاننىڭ تاشتا بېغىرلاپ ماڭىدىغان يولى،  
كېمىنىڭ دېڭىزدىكى يولى ۋە يىگىتنىڭ قىزغا ئاشىق بولۇشتىكى يولىدۇر.

<sup>20</sup> زىناخور خوتۇننىڭ يولمۇ شۇنداقتۇر؛  
ئۇ بىرىمىنى يەپ بولۇپ ئاغزىنى سۈرتىۋەتكەن كىشىدەك: «مەن  
ھېچقانداق يامانلىقنى قىلمىدىم!» - دەيدۇ<sup>(183)</sup>.

<sup>21</sup> يەر-زېمىن ئۈچ نەرسە ئاستىدا بىئارام بولار؛

ئۇ كۆتۈرەلمەيدىغان تۆت ئىش بار: -

<sup>22</sup> پادىشاھ بولغان قۇل،

تاماققا تويغان ھاماقەت،

<sup>23</sup> نەپرەتكە پاتقان<sup>(184)</sup>، ئەرگە تەگكەن خوتۇن،

ئۆز خانىمىنىڭ ئورنىنى باسقان دېدەك.

<sup>24</sup> يەر يۈزىدە تېنى كىچىك، لېكىن ئىنتايىن ئەقىللىق تۆت خىل جانىۋار

بار: -

<sup>25</sup> چۆمۈلىلەر كۈچلۈك خەلق بولمىسىمۇ، بىراق يازدا ئوزۇق تەييارلىۋېلىشنى

بىلىدۇ؛

<sup>26</sup> سۇغۇرلار ئۆزى ئاجىز بىر قوۋم بولسىمۇ، خادا تاشلارنىڭ ئارىسىغا ئۇۋا

سالىدۇ؛

<sup>27</sup> چېكەتكىلەرنىڭ پادىشاھى بولمىسىمۇ، لېكىن قاتار تىزىلىپ رەتلىك

ماڭىدۇ؛

<sup>28</sup> كەسلەنچۈكنى قول بىلەن تۇتۇۋالغىلى بولىدۇ،

لېكىن خان ئوردىلىرىدا ياشايدۇ.

<sup>183</sup> زىناخور خوتۇننىڭ يولىنىڭ ئاجايىبلىقى بولسا ئۆزىنىڭ ئويغۇچۇق گۇناھىنى ھېچ  
تونۇمايدىغانلىقىدىن ئىبارەت.

<sup>184</sup> ياكى «نەپرەتلىك»، «نەپرەتلەنگەن».

- <sup>29</sup> قەدەملىرى ھەيۋەتلىك ئۈچ جانىۋار بار،  
كشىگە زوق بېرىپ ماڭىدىغان تۆت نەرسە بار: -  
<sup>30</sup> ھايۋاناتلار ئىچىدە ئەڭ كۈچلۈك، ھېچ نېمىدىن قورقماس شىر،  
<sup>31</sup> زىلۋا بەيگە ئىتى <sup>(185)</sup>،  
تېكە،  
ۋە پۇقرالىرى قوللايدىغان پادىشاھدۇر <sup>(186)</sup>.

- <sup>32</sup> ئەگەر سەن ئەخمەقلىق قىلىپ ئۆزۈڭنى بەك يۇقىرى ئورۇنغا قويۇۋالغان بولساڭ،  
ۋە ياكى تەلۋە بىر ئويىدا بولغان بولساڭ،  
قولۇڭ بىلەن ئاغزىڭنى يۇم! <sup>(187)</sup>  
<sup>33</sup> كالا سۈتى قوچۇلسا سېرىق ماي چىقار؛  
بىرىنىڭ بۇرنى مىجىلسا، قان چىقار؛  
ئاداۋەت قوزغاپ ئىنتىقام ئويلىسا <sup>(188)</sup> جېدەل-ماجرىا چىقار.

## پادىشاھقا نەسىھەت

# 31

- <sup>1</sup> تۆۋەندىكىلەر، پادىشاھ لەمۇئەلگە <sup>(189)</sup> ئۇنىڭ ئانىسى ئارقىلىق  
ۋەھىي بىلەن كەلگەن <sup>(190)</sup> سۆزلەردۇر، ئانىسى بۇ سۆزلەرنى ئۇنىڭغا

- <sup>185</sup> ياكى «بەيگە ئېتى» — ئىبرانىي تىلىدا بۇ سۆز بەك ئاز ئۇچرايدۇ.  
<sup>186</sup> باشقا ئىككى خىل تەرجىمىسى: «ئاغدۇرۇلماس ۋە ئۆرۈلمەس پادىشاھدۇر» ياكى «ئۆز  
قوشۇنىنى باشلىغان پادىشاھدۇر».  
<sup>187</sup> بەلكىم ئىبرانىي تىلىدا «بولدى، بەس!» دېگەن مەنىنى بېرىش مۇمكىن.  
<sup>188</sup> بۇ جۈملىدىكى «قوچۇلسا» «مىجىلسا» ۋە «قوزغاپ ... ئويلىسا» ئىبرانىي تىلىدا ئوخشاش  
بىر پېئىل بىلەن ئىپادىلەنگەن.  
<sup>189</sup> بەزى ئالىملار «لەمۇئەل»نى سۇلايماننىڭ ئانىسى بات-شېبا ئۇنىڭغا قويغان لەقەم، دەپ  
قارايدۇ. ئىسرائىل ئۈستىدىن ھۆكۈم سۈرگۈچىلەر ئارىسىدا «لەمۇئەل» ئىسمىلىك بىر پادىشاھ  
بىزگە نامەلۇم. «لەمۇئەل» دېگەننىڭ مەنىسى: «خۇدا ئۈچۈن».  
<sup>190</sup> — ئەگەر بۇ باب «ئاگۇر» نىڭ (1:30) سۆزىنىڭ داۋامى بولسا، ئۇنداقتا «ۋەھىي بىلەن كەلگەن  
سۆزلەر» پەرۋەردىگارنىڭ ئاگۇرنىڭ «دىل-روھىغا يۈكلىگەن سۆزلىرى» نىڭ داۋامىنى كۆرسىتىدۇ.

ئۆگەتكەن:

- <sup>2</sup> ئى ئوغلۇم، ئى مېنىڭ ئامرىقىم<sup>(191)</sup>، قەسەملەر بىلەن تىلىگەن ئارزۇلۇقۇم<sup>(192)</sup>، مەن ساڭا نېمە دەي؟
- <sup>3</sup> كۈچ - قۇۋۋىتىڭنى ئايال - خوتۇنلار تەرىپىگە<sup>(193)</sup> سەرپ قىلمىغىن؛ ياكى پادىشاھلارنىمۇ ۋەيران قىلىدىغان ئىشلارغا بېرىلگۈچى بولما!
- <sup>4</sup> ئى لەمۇئەل، شاراب ئىچىش پادىشاھلارغا لايىق ئەمەس، ئەمىرلەرگىمۇ ھاراققا خۇمار بولۇش ياراشماس.
- <sup>5</sup> بولمىسا ئۇلار شاراب ئىچىپ، مۇقەددەس بەلگىلىمىلەرنى ئۇتتۇپ، بۈزەك بەندىلەرنىڭ ھەققىنى ئاستىن - ئۈستۈن قىلىۋېتىشى مۇمكىن.
- <sup>6</sup> كۈچلۈك ھاراق ئۆلگۈسى كەلگەنلەرگە، ھەسرەتكە چۆمگەنلەرگە بېرىلسۇن!
- <sup>7</sup> ئۇلار شارابنى ئىچىپ، مىسكىنلىكنى ئۇنتۇپ، قايتىدىن دەرد - ئەلىمنى ئېسىگە كەلتۈرمىسۇن!<sup>(194)</sup>
- <sup>8</sup> ئۆزلىرى ئۈچۈن گەپ قىلالمايدىغانلارغا ئاغزىڭنى ئاچقىن، ھالاك بولاي دېگەنلەرنىڭ دەۋاسىدە گەپ قىل.
- <sup>9</sup> سۈكۈت قىلما، ئۇلار ئۈچۈن لىللا ھۆكۈم قىل، ئېزىلگەنلەرنىڭ ۋە مىسكىنلەرنىڭ دەردىگە دەرمان بول.

<sup>191</sup> «ئى مېنىڭ ئامرىقىم» - ئىبرانىي تىلىدا «ئى بالياتقۇمنىڭ بالسى!».

<sup>192</sup> ئىبرانىي تىلىدا «ئى قەسەملىرىمنىڭ بالسى!».

<sup>193</sup> «ئايال - خوتۇنلار تەرىپىگە» - دېمەك، جىنسىي ھەۋەسلەرگە.

<sup>194</sup> بۇ سۆزلەر كىنايىلىك، ھەجۋىي بولغىنى بىلەن، مىسكىنلەرنىڭ شاراب ئىچىش سەۋەبىگىمۇ ھېسداشلىق بىلدۈرىدۇ. لېكىن ئايەت ئۇلارنىڭ شۇنداق قىلىدىغانلىقىنى ھەرگىز تەستىقلىغان ئەمەس. كۆزدە تۇتۇلغىنى ھۆكۈمدارلارنىڭ ئېغىر مەسئۇلىيىتىدىن ئىبارەتتۇر.

## پەزىلەتلىك ئايال

- 10 ✖ پەزىلەتلىك ئايالنى كىم تاپالايدۇ؟  
ئۇنىڭ قىممىتى لەئەل-ياقۇتلاردىنمۇ زور ئېشىپ چۈشىدۇ. (195)
- 11 ج ئېرىنىڭ كۆڭلى ئۇنىڭغا تايىنىپ خاتىرجەم تۇرىدۇ،  
ئۇ بولغاچقا ئېرىنىڭ ئالغان ئولجىسى كەم ئەمەستۇر!
- 12 د ئۇ ئۆمۈر بويى ئېرىگە ۋاپادار بولۇپ ياخشىلىق قىلىدۇ،  
ئۇنى زىيانغا ئۇچراتمايدۇ.
- 13 ت ئۇ قوي يۇڭى ۋە كەندىر تېپىپ،  
ئۆز قولى بىلەن جان دەپ ئەجىر قىلىدۇ.
- 14 ھ ئۇ سودا كېمىلىرىگە ئوخشاش،  
ئائىلىنى بېقىشتىكى ئوزۇق-تۈلۈكلەرنى يىراق جايلاردىن توشۇيدۇ.
- 15 ا تاڭ يورۇمىدا ئۇ ئورنىدىن تۇرىدۇ،  
ئائىلىسىدىكىلەرگە يېمەكلىك تەييارلايدۇ،  
خىزمەتكار-دېدەكلەرگە نېسىۋىسىنى تەقسىم قىلىدۇ. (196)
- 16 ز ئۇ بىر پارچە ئېتىزنى ئۆزى كۆرۈپ ئالىدۇ؛  
قولى بىلەن يىغقان دارامەتتىن ئۇ بىر ئۈزۈمزار بىنا قىلىدۇ.
- 17 ح ئىشقا قاراپ ئۇ بېلىنى كۈچ بىلەن باغلار،  
بىلەكلىرىنى كۈچلەندۈرە؛
- 18 ط ئۆز ئىشىنىڭ پايدىلىقلىقىغا كۆزى يېتەر،  
كېچىچە چىرىغىنى ئۆچۈرمەي ئىش قىلار.
- 19 ق ئۇ قوللىرى بىلەن چاقنى چۆرەر،  
بارماقلىرى يىپ ئۇرچۇقىنى تۇتار.
- 20 د ئاجىزلارغا ياردەم قولىنى ئۇزىتار؛

195 كېيىنكى 22 ئايەت شېئىر بولۇپ، ئىبرانىي تىلىدا ئالاھىدە شەكىلگە ئىگە. ئىبرانىي يېزىقىدا 22 ھەرپ بار. بۇ 22 ئايەتنىڭ ھەر بىرى ئىبرانىي ئېلىپبە تەرتىپىگە ئاساسەن باشلىنىدۇ (مەسىلەن، ئۇيغۇر تىلى بولسا، ئا، ئە، ب- قاتارلىق ھەرپلەر بىلەن باشلانغانغا ئوخشاش).  
196 ياكى «ئىشنى تەقسىم قىلىدۇ».

ھاجەتمەنلەرگە قوللىرىنى سوزار.

21 قار ياغقاندا ئۇ ئائىلىسى توغرۇلۇق ئەندىشە قىلمايدۇ، ئۆيىدىكىلەرنىڭ ھەممىسىگە قىزىل كىيىملەر كىيىدۇرۇلگەن.

22 كارىۋات ياپقۇچلىرىنى ئۆزى توقۇيدۇ؛

ئۆزىنىڭ كىيىم-كېچەكلىرى كاناپ ۋە سۆسۈن رەختىنىدۇر.

23 ئېرىنىڭ شەھەر دەرۋازىلىرىدا ئابروىي بار؛

شۇ يەردە ئۇ يۇرتتىكى ئاقساقاللار قاتارىدىن ئورۇن ئالىدۇ. (197)

24 ئۇ نەپىس كاناپتىن كىيىم-كېچەك تىكىپ ئۇنى ساتىدۇ؛

بەلۋاغلىرىنى تىكىپ سودىگەرلەرنى تەمىنلەيدۇ.

25 كىيىمى كۈچ-قۇدرەت ۋە ئىززەت-ھۆرمەتتۇر؛

ئۇ كېلەچەككە ئۈمىد بىلەن كۈلۈپ قارايدۇ.

26 ئاغزىنى ئاچسىلا، دانا سۆز قىلىدۇ،

تىلىدا مېھرىبانە نەسەتەتلەر بار.

27 ئائىلىسىدىكى ئىشلاردىن دائىم خەۋەر ئالىدۇ،

بىكارغا ئان يېمەيدۇ.

28 پەرزەنتلىرى ئورنىدىن تۇرۇپ ئۇنىڭغا بەخت-بەرىكەت تىلەيدۇ؛

ئېرىمۇ مۇبارەكلەپ ئۇنى ماختاپ: -

29 «پەزىلەت بىلەن ياشىغان ئاياللار كۆپتۇر،

بىراق سەن ئۇلارنىڭ ھەممىسىدىنمۇ ئېشىپ چۈشىسەن» - دەيدۇ.

30 گۈزەللىك سېھرى ئالدامچىدۇر،

ھۆسن-جامالمۇ پەقەت بىر كۆيۈك، خالاس،

پەقەت پەرۋەردىگاردىن قورقىدىغان ئاياللا ماختىلىدۇ!

31 ئۇ ئۆز مېھنىتىنىڭ مېۋىلىرىدىن بەھرىمەن بولىسۇن!

ئەجىرلىرى ئۇنى دەرۋازىلاردا (198) ھۆرمەت-شۆھرەتكە ئېرىشتۈرسۇن!

197 كونا ئۆرپ-ئادەتلەر بويىچە، يۇرتتىكى ئاقساقاللار شەھەر دەرۋازىدا يىغىن ئېچىپ سوت قىلاتتى.

198 يۇقىرىقى ئىزاھاتتا دېيىلگەندەك، شەھەر دەرۋازىلىرى ئاقساقاللار ئولتۇرىدىغان ئورۇن بولۇپ، جەمئىيەتنىڭ ئەڭ يۇقىرى دەرىجىسىنى بىلدۈرىدۇ.



## قوشۇمچە سۆز

پەندە - نەسىھەتلەردە تىلغا ئېلىنغان بەخت - بەرىكەتلەر ۋە ئۇلارنىڭ خۇدانىڭ ئىسرائىل خەلقى بىلەن تۈزگەن ئەھدىسى بىلەن بولغان مۇناسىۋىتى

ئوقۇرمەنلەر «پەندە - نەسىھەتلەر» دە خۇدانىڭ ئەمرلىرىنى چىڭ تۇتۇپ ئەمەل قىلغانلارغا نۇرغۇن بەخت - بەرىكەتلەرنى، جۈملىدىن باياشاتلىق، سالامەتلىك ۋە ئۇزۇن ئۆمۈرنى بېرىدىغانلىقى توغرىسىدىكى ئالتۇندەك ۋەدەلىرىنى بايقىغان بولسا كېرەك. مەسىلەن: -

«ئى ئوغلۇم، تەلىمىمنى ئۇنتۇما،

دېگەنلىرىمنى ھەمىشە كۆڭلۈڭدە چىڭ تۇت.

چۈنكى ئۇ ساڭا بەرىكەتلىك كۈنلەر، ئۇزۇن ئۆمۈر،

خاتىرجەملىك قوشۇپ بېرىدۇ» (2-1:3)

«ئۆزۈڭنى ئەقىللىق سانما؛

پەرۋەردىگاردىن ئەيىمىنىپ، يامانلىقتىن يىراق بول.

شۇنداق قىلغىنىڭدا، بۇ ئىشلار دەردىڭگە دەرمان،

ئۇستىخانلىرىڭغا يىلىك بولىدۇ.

پەرۋەردىگارنىڭ ھۆرمىتىنى قىلىپ مال - دۇنيايىڭدىن ھەدىيەلەرنى

سۇنغىن،

ئېتىزىڭدىن تۇنجى چىققان مەھسۇلاتلىرىڭدىن ئۇنىڭغا ئاتىغىن؛

شۇنداق قىلغىنىڭدا، ئامبارلىرىڭ ئاشلىققا تولۇپ تاشىدۇ،

شاراب كۆلچەكلىرىڭدە يېڭى شاراب ئېشىپ - تېشىپ تۇرىدۇ»

(10-7:3).

بەزى ئىزاھاتلىرىمىزدا كۆرسەتكىنىمىزدەك، بۇ ۋەدىلەرنىڭ ئاساسى خۇدانىڭ مۇسا پەيغەمبەرنىڭ ۋاستىسى ئارقىلىق ئىسرائىل خەلقى بىلەن تۈزگەن ئەھدىسىدۇر. ئەھدىنىڭ ئاساسىي مەزمۇنى: «مېنىڭ ئاۋازىمغا قۇلاق سالساڭلار، مېنىڭ ئەمرىم بويىچە ماڭساڭلار، مەن سىلەرنى بەرىكەتلەيمەن، قوغدايمەن؛ ئەمما ماڭا قۇلاق سالماساڭلار، ئۇنداقتا مېنىڭ تەرىپىيە جازالىرىم ئاستىغا كېلىسىلەر» دېگەندەك بولىدۇ («مىس»، 7-6:19، «لاۋ»، 26-باب، «قان»، 28-بابنى كۆرۈڭ). ئىسرائىل خەلقى ئەھدە بويىچە ياشىغان بولسا، ئۇنداقتا ئۇلارنىڭ زېمىنى بارغانسېرى يېڭى بىر «ئېرەم باغچىسى» دەك بولۇپ كەتكەن بولاتتى ۋە ئۇلار مۇيەسسەر بولغان سەلتەنەت ئارقىلىق خۇدا بۇ بەخت-بەرىكەتنى پۈتكۈل دۇنياغا يەتكۈزگەن بولاتتى؛ ئىبراھىمغا ۋەدە قىلغىنىدەك: - «سەن ئارقىلىق يەر يۈزىدىكى بارلىق ئائىلە-قەبىلىلەر بەخت-بەرىكەت تاپىدۇ!» («يار»، 3:12).

بىز بۇ ئىشلار توغرىسىدا تۆۋەندىكىلەرنى بايقايمىز: -

(1) ئوقۇرمەنلەر تەۋراتتىكى تارىخىي قىسىملاردىن بايقىيالايدۇكى، ئىسرائىل خۇدانىڭ ئەھدىسىدە تۇرغان ئەمەس. ھەتتا خۇدا ئۇلارنىڭ يېنىغا ھەقىقىي پادىشاھنى، يەنى مەسىھنى ئەۋەتكەندە، ئۇلار ئۇنى قوبۇل قىلىشنىڭ ئورنىغا ئۇنى رەت قىلىپ: «رىم ئىمپېراتورى قەيسەردىن باشقا ھېچ پادىشاھىمىز يوقتۇر!» دەپ ۋارقىرىغان («يۇھ»، 5:19).

شۇنىڭ بىلەن، گەرچە ئىخلاسمەن ئادەملەرلا «پەند-نەسپەتلەر» دە كۆرسىتىلگەن بەخت-بەرىكەتلەرنى كۆرگەن بولسىمۇ، لېكىن پۈتكۈل ئەل ئۇلارغا مۇيەسسەر بولماي كەلدى. ئۇنىڭ ئۈستىگە، ئىخلاسمەنلەر بەزىدە خۇدانىڭ «پەند-نەسپەتلەر» دىكى ۋەدىلىرى بويىچە ئەسلىدە كۆرۈشكە تېگىشلىك بەخت-بەرىكەتلەردىن باشقىلارنىڭ گۇناھلىرى تۈپەيلىدىن مەھرۇم بولدى. دانىيال پەيغەمبەر بۇنىڭ بىر مىسالىدۇر. ئۇنىڭ كۈنلىرىدە، ئىسرائىل خەلقى گۇناھلىرى تۈپەيلىدىن بابىلغا سۈرگۈن قىلىندى. دانىيال ئۆزى ئىخلاسمەن يىگىت بولۇپ، ئۇلارنىڭ بۇتپەرەسلىكىگە ھەمراھ بولمىغان بولسىمۇ، يەنىلا ئۇلار بىلەن جاپا تارتىپ، بابىلغا سۈرگۈن بولغان. شۇ يەردە ئۇنىڭ ئېتىقادى كۆپ سىناقلارغا دۇچ كەلگەندىن كېيىن ئۇ «پەند-نەسپەتلەر» دە ۋەدە قىلىنغان بەخت-بەرىكەتلەرنىڭ كۆپىنى، يەنى ئۇزۇن ئۆمۈر، خۇدانىڭ باشپاناھلىقى ۋە باياشاتلىقنى كۆرگەن. تەۋرات دەۋرىدە، خۇدانىڭ مۇقەددەس بەندىلىرىنىڭ

تارىخلىرىدىن كۆپى ئۇنىڭكىدەك بولغان بولسا كېرەك.

(2) ئەمدى ئىنجىل دەۋرىدىكى ئېتىقاد قىلغۇچىلار «پەندە-نەسىھەتلەر» دە ۋەدە

قىلىنغان شۇ بەخت-بەرىكەتلەرگە مۇيەسسەر بولامدۇ؟

«كورىنتلىقلارغا (2)» دە مۇنداق ئوقۇيمىز: «چۈنكى خۇدانىڭ قانچىلىك

ۋەدىلىرى بولۇشىدىن قەتئىينەزەر، ئۇلار ئۇنىڭدا (يەنى مەسىھدە)

«بەرھەق» تۇر، ۋە بىز ئارقىلىق ئۇنىڭدىمۇ خۇداغا شان-شەرەپ

كەلتۈرىدىغان "ئامىن" باردۇر» (20:1).

بىز شۇنى شەكسىز دېيەلەيمىزكى، خۇدا ئىسرائىلغا ۋەدە قىلغان جىسمانىي

جەھەتتىكى بەخت-بەرىكەتلەر ئۆزىگە ئېتىقاد قىلغۇچىلارغا «يېڭى ئاسمان، يېڭى

زېمىن» دا مۇتلەق ئەمەلگە ئاشۇرۇلىدۇ - ئۇزۇن ئۆمۈر (ئەمەلىيەتتە «مەڭگۈلۈك

ھايات»)، ساق-سالامەت بىر تەن (يېپيېڭى بىر تەن، ئۇنىڭدا ھېچ ئاغرىق-سېلىق،

يىغا-زار ياكى ئازاب بولمايدۇ - «1كور.» 54-50:15، «ۋەھ.» 17:7، 4:21) ۋە

ساناقسىز بايلىق بولىدۇ («1كور.» 9:2). ھازىرقى دەۋرىمىزدە بولسا خۇدانىڭ

مۇددىئا-مەقسىتى روھ-قەلبىدە ھەر جەھەتتىن ئۆزىگە ئوخشاش، «ئۆزىنىڭ

سۈرىتى» بولغان بىر قوۋمغا ئىگە بولۇش، شۇنداقلا ئۇلارغا بارلىق روھىي بەخت-

بەرىكەتلىرىنى يەتكۈزۈشتىن ئىبارەتتۇر («ئەف.» 3:1). بۇ بەخت-بەرىكەتلەرنىڭ

قىممىتى ھەرقانداق جىسمانىي بەخت-بەرىكەتلەرنىڭ قىممىتىدىن ئاسماننىڭ

زېمىنىدىن يۇقىرى بولغىنىدەك يۇقىرى تۇرىدۇ. ئۆز خەلقى مۇشۇ بەخت-بەرىكەتلەرگە

مۇيەسسەر قىلىنىش ئۈچۈن ھەرتۈرلۈك ئازاب-ئوقۇبەتلەرگە دۇچ كېلىدۇ ۋە دەرۋەقە

ئۇلارنىڭ ئېتىقادىنىڭ پاكلىنىشى ۋە تاۋلىنىشى ئۈچۈن شۇنداق بولۇشى كېرەك

(مەسىلەن، «زەبۇر» 1-94:7 نى كۆرۈڭ). رەببىمىزنىڭ ئۆز سۆز-كالامنى قوبۇل

قىلىپ ئېتىقادقا كىرگەنلارنىڭ ئەھۋالى توغرىسىدىكى سۆزلىرىنى كۆرۈڭ: «سۆز-

كالامنى دەپ قىيىنچىلىق ياكى زىيانكەشلىككە (ئۇچرىماي قالمايدۇ)...

ئۇچرىغىنىدا» («مات.» 21:13). بىز ئۇنىڭغا ئەگەشكەن بولساق، ھەرتۈرلۈك ئازاب-

ئوقۇبەتلەرگە يۈزلىنىشكە تەييار تۇرۇشىمىز لازىملىقى توغرىسىدىكى ئۇنىڭ باشقا

سۆزلىرىنى كۆرۈڭ (مەسىلەن، «مات.» 38:10، 24:16، «مار.» 34:8) ۋە شۇنداقلا

پېتىرۇس، ياقۇپ، پاولۇس ۋە بارلىق روسۇللارنىڭ بۇ ئىش توغرىسىدىكى سۆزلىرىنىمۇ

كۆرۈڭ (مەسىلەن، «روس.» 22:14، «رىم.» 3:5، «كول.» 24:1، «فل.» 29:1،

«1تېس.» 16-13:2، «2تېس.» 4:1، «2تىم» 3:2، «1پېت.» 6:1، 24-19:1، «ياق.» 10:5). خۇدانىڭ بۇ ئازاب-ئوقۇبەتلەردە نۇرغۇن مۇددىئا-مەقسەتلىرى باردۇر (مەسىلەن، «كولوسسىلىكلەرگە»دىكى «قوشۇمچە سۆز» بىزنى 24:1 تۇغۇلۇق شەرھلىرىمىزنى كۆرۈڭ). ئۇنىڭ ئۈستىگە بارلىق ئېتىقادچىلار خۇدانىڭ «تەربىيىلىك جازالىرى»غا ئۇچرايدۇ (مەسىلەن، «ئىبر.» 17-5:12 بىلەن «پەند.» 12-11:3، «2كور.» 9:5، «1كور.» 5-1:5، 34-26:10 نى كۆرۈڭ).

شۇنداق دېگەنمىز بىلەن ھەربىر ئېتىقادچىغا «پەندە-نەسپەتلەر»دە بېرىلگەن بارلىق نەسپەتنىڭ مەڭگۈلۈك قىممىتى باردۇر. ئۆزىنى رەزىللىكتىن ساقلاشقا، ئالدام خالىتىغا چۈشمەسلىككە ۋە ئالدامچىلارنى پەرق ئېتىشكە، ئۆز ئائىلىسىدىكىلەردىن ئوبدان خەۋەر ئېلىشقا، ئۇلارغا تەربىيە بېرىشكە ۋە بارلىق ئىشلىرىنىڭ روناق تېپىشىغا، شۇنداقلا شۇلار ئارقىلىق ئۇلاردا خۇداغا شان-شەرەپ كەلتۈرۈشكە ۋە باشقىلارغا ياردەم يەتكۈزۈشكە كىمگە دانالىق كېرەك بولمىسۇن؟ بۇ قىممەتلىك ھەقىقەتلەر مەزكۇر كىتابتا تېپىلىدۇ. كىمكى ئۆزىنى شۇلارنىڭ ئىچىگە چۆكۈپ، ئۇنى ئۆزىگە سىڭدۈرسە، ئىنسانلار ئارىسىدا دانالىق ۋە بىلىمنىڭ بايلىقلىرى بىلەن تولغان ئەڭ باي ئادەم بولىدۇ.

ئۇنىڭ ئۈستىگە، ئۆز كۆزىمىز بىلەن كۆرگەندەك، «پەندە-نەسپەتلەر»دىكى ھەقىقەتلەرنى قوبۇل قىلغانلارنىڭ بىز مۇزاكىرە قىلىۋاتقان شۇ جىسمانىي بەخت-بەرىكەتلەرگىمۇ (بولۇپمۇ سالامەتلىك جەھەتتىن) نېسىپ بولىدىغان ئەھۋاللار ئاز ئەمەس.

## «پەندە-نەسەپەتلەر» دە كۆپ سۆزلەر نېمىشقا كۆرۈنۈشتە قىز- ئاياللارغا ئەمەس، بەلكى ئەرلەرگىلا نىشان قىلىندۇ؟

بۇ يەردە بۇ سوئالغا سەھىپە چەكلىمىسى بىلەن تولۇق جاۋاب بېرەلمەيمىز. ئەمما شۇنى ئېنىق دېيىشىمىز كېرەككى، مۇقەددەس كىتابتىكى بارلىق تەلىملەرگە ئاساسەن ئەرلەر ۋە ئاياللارنىڭ ھەربىرى خۇدا ئالدىدا ئوخشاش قىممەتلىكتۇر. روھىي جەھەتتىن ئەرلەر بىلەن ئاياللار ئوتتۇرىسىدا ھېچقانداق پەرق يوقتۇر. مەسىلەن بارلىق ئىنسانلار ئۈچۈن، ئەرلەر ئۈچۈن، ئاياللار ئۈچۈن ئۆلدى؛ ئۆلۈمدىن تىرىلىشتە ئەرلەر بىلەن ئاياللار ئوتتۇرىسىدا پەرق بولمايدۇ (مەسىلەن، «مات. 30:22» ۋە «1كور. 16:11» ۋە شۇ مەكتۇپتىكى «قوشۇمچە سۆز» بىمىزنى ۋە شۇ ئايەتلەر ئۈستىدە توختالغىنىمىزنىمۇ كۆرۈڭ).

ھالبۇكى، ئۆي ئىچىدە خۇدا ئەرنى ئايالىغا، شۇنداقلا ئائىلىسىدىكى بارلىق كىشىلەرگە باش قىلغان (يەنە «1كور. 16:11» ۋە شۇ مەكتۇپتىكى «قوشۇمچە سۆز» بىمىزنى كۆرۈڭ). شۇڭا ئائىلىدە ئەر كىشىنىڭ كۆپرەك جاۋابكارلىقى باردۇر. «يېڭى ئەھدە»نى قوبۇل قىلغانلار، يەنى خۇدانىڭ نىجاتلىقى بىلەن «يېڭى قەلب ۋە يېڭى روھ»نى قوبۇل قىلغانلار توغرىلىق خۇدا: «تەۋرات-قانۇنلىرىمنى ئۇلارنىڭ ئىچىگە سالىمەن، ھەمدە ئۇلارنىڭ قەلبىگىمۇ يازىمەن» ۋە «ئۇلارنىڭ ھەممىسى، يەنى ئەڭ كىچىكىدىن چوڭىغىچە مېنى بىلىپ بولغان بولىدۇ» دەيدۇ («يەر. 31:31-34»). شۇڭا ئۆيىدىكى مۇھىم قارارلاردا خۇدانىڭ مۇقەددەس روھى ئۆز ئىرادىسى توغرىلىق ھەم ئەر كىشىنىڭ قەلبىدە ھەم ئايال كىشىنىڭ قەلبىدە گۇۋاھلىق بېرىدۇ، دەپ ئىشىنىمىز؛ قارارلارنىڭ تۈپ ھوقۇقى ۋە مەسئۇلىيىتى بولسا يەنىلا ئەر كىشىدە تۇرىدۇ، ئەلۋەتتە.

تەۋرات دەۋرىدە ئىسرائىل خەلقىدە قىزلار ياتلىق بولغۇچە ئادەتتە ئاتىسىنىڭ ئۆيىدىن كۆپ چىقماي تۇراتتى. ئۆزلىرى ئۈچۈن قارار قىلالايدىغان ئىشلارنىڭ دائىرىسى سەل چەكلىك ئىدى. شۇڭا «پەندە-نەسەپەتلەر»دىكى جېكىلەشلەر ۋە نەسەپەتلەرنىڭ كۆپىنچىسى ئۆزلىرىنىڭ ئۆيىدىكى ئىشلارغا مەسئۇل بولغان ئەرلەرنى نىشان قىلىدۇ. ئەرلەر مەزكۇر كىتاب بويىچە ئۆيىدىكى ئىشلارنى سەمىمىيلىك، ئادىللىق ۋە كۆيۈمچانلىق بىلەن بېجىرسە، قايسى ئايال ياكى قىز نازارى بولىدۇ

ياكى ئاغرىنىدۇ؟ ھالبۇكى، بۈگۈنكى جەمئىيەتتە يېڭى قەلب ۋە يېڭى روھنى قوبۇل قىلغانلارغا نىسبەتەن، ئەر بولسۇن، ئايال بولسۇن «پەند-نەسپەتلەر»دىكى سۆزلەر ئوخشاشلا مۇھىم رول ئوينايدۇ ۋە تولسۇمۇ قىممەتلىكتۇر.

ئوقۇرمەنلەر كۆرگەندەك، «پەند-نەسپەتلەر»دە قىز-ئاياللارنى «تۆۋەن كۆرۈش» ياكى «كەمسىتىش» مەۋجۇت ئەمەستۇر. بالىلارنىڭ جىسمانىي ۋە روھىي جەھەتتىن ساغلام بولۇشى ۋە ياخشى چوڭ بولۇشىدا ئاتىنىڭ تەلىم-تەربىيىسى ھەم ئانىنىڭ تەلىم-تەربىيىسى ئوخشاشلا مۇھىم ئىكەنلىكى ئېنىق كۆرۈلىدۇ (8:1، 20:6، 17:30، 1:31). 20:1-33 دە، 13:4 دە، 8-باب ۋە 9-بابتا «دانالىق» ئادەملەشتۈرۈلگەن بولۇپ، ئايال كىشى سۈپىتىدە سۆزلەيدۇ. «پەند-نەسپەتلەر»دىكى بەزى ھېكمەتلىك سۆزلەر دىققىتىمىزنى پەزىلەتلىك ئايال كىشىنىڭ ئۆز پەزىلىتى ۋە نومۇسىنى ساقلاش ئۈچۈن كۈرەش قىلىدىغانلىقىغا تارتىدۇ (بۇ كۈرەشلەر بەزى ۋاقىتلاردا يوشۇرۇن بولىدۇ - مەسىلەن، 16:11). ئاخىرقى 31-بابتا «پەزىلەتلىك ئايال»نى بايان قىلغان گۈزەل شېئىرنى كۆرىمىز (31-10:31). ئېرىنىڭ ئۇنىڭغا تولۇق ئىشەنچى بولغاچقا (11:31)، ئۆي ئىچىدە ئۇنىڭ قارار قىلىش ھوقۇقى ۋە ئەركىنلىكى بارلىقى كۆرۈلىدۇ ۋە ئېرى دەرۋەقە ئۇنىڭ تىرىشچانلىقى ۋە ئالدىن كۆرەنلىكى بىلەن كۆپ پايدا كۆرىدۇ. ئۇ ئېسىل رەختلەرنى تاللاپ سېتىۋېلىپ، ئۆيىدىكىلەرگە كىيىملەرنى تىكىپ بېرىدۇ ۋە كىيىم تىكىپ ساتىدۇ (13:31-14، 21-22، 24)؛ ئۇ كەمبەغەللەرگە كۆپ خەير-ساخاۋەتلىك قىلىدۇ؛ ھەتتا بىر پارچە يەرنىمۇ ئۆز كۆزى بىلەن كۆرۈپ سېتىۋالىدۇ (16:31). مۇشۇنداق ئەركىنلىك ۋە ئىشەنچ بولغان ئەر-ئاياللىق مۇناسىۋەت ھەقىقەتەن بەختلىك مۇناسىۋەتتۇر؛ ۋە دەرۋەقە خۇدا بىلەن يېقىن ئالاقىدە ياشاي دېگەنلەر ئۈچۈن، ئۇنىڭ ئەر-ئاياللىق مۇناسىۋەتى توغرىسىدىكى ئىرادىسى دەل شۇنداق بولۇشتۇر.